

# *BALABA MAANYÌ KU*

## *CIKONDO CYÀ NSHÌIKÌDÌLÙ*

 Mwoyi wenu awu mu dinda emu, nwénù bateelesi.  
Twakulaayi ne Mukalenge wetu mpindyewu.

<sup>2</sup> Nzambi munene, Mufuki wa maulu ne buloba, Wêwè udi mutulongolwele mu Bunzambi Bwebe cikondo eci mu dinda emu, cya diKukukwila. Nenku swaku ne twétù, Mukalenge, mu myoyi yetu tudilambule mu kaabujimà ku diswa Dyebe dya Nzambi ne ku mudimu wa Nyuma Mwîmpè munda mwetu, bwa kutwala cyûdì Wêwè ukeba bwa twétù kumanya aci. Dijinga dyetu ndya kwikalala beena Kilisto batambe bwîmpè ne baleeji baa mpala Webe batambe bwîmpè. Swaku Wêwè ùtwéñzèlè cyôci eci mu dinda emu, patudi baKutekemene Wêwè apa, mu Dînà dya Yesu Kilisto. Amen.

<sup>3</sup> Sòmbelaayi pansi. [Muntu mukwabo udi wamba ne: “Tuumushe tululu twa disambila anyi?”—Muf.] Eyowa. Tudi ne disanka be dya kwikalala cyakabidi mwab’ewu mu dinda emu, mu—mu mudimu wa Mfumu munene. Kadi bidi bitutonda ku mwoyi, twétù, cyakabidi, bwa mutudi katuyi ne myaba bwa bantu, kadi tudi anu ne... Netuteete bwa kwenza mwetu mwônsò mutudi mwa kwenza amu, mushindu mwine udi maalu ewu.

<sup>4</sup> Mpindyewu, bààbûngì badi ne mishwala ne malomba biteeka mwab’ewu bwa kubisambidila. Kadi ndi anu nganjì mbiteeka ku luseke; kí mbwena kwamba ne ndi mbenga kubitangila to, kadi ntu mbisambidila paanyima paa...ntu munange nangananga...ne dilolo edi, némbisambidilè mu dinda emu, ne pashiishe dilolo edi kabidi, pàdì, pashiishe nénsambilè ne néngindilè Nyuma wa Nzambi bwa dyondopa. Nenku pa dîbà adi ki pândì muswe kusambidila mi—mishwala ne bikwabo.

<sup>5</sup> Nenku bwa malomba a pabwawu, Billy mmuàmpèèshe, dilomba ne dilomba, mumpeeshe mêmè. Mmatwe ku nkama yisatu, nenku mêmè, ncidi mfuma ku dipatuka mu bibambalu pa dîbà adi. Nudi numona, ntu anu ngàngata ôwò awu ne lukasa lwônsò, dyônsò dya kudiwu, dyônsò dîndì mwa kufikakù adi. Nenku néngangatè ne lukasa lwônsò mûndi paanyi mwa kuàngata amu. Ncyakukookesha kuàngata ônsò to. Anu kwela cyanza, bikengela kwangata dimwepele, kwamba ne: “Mukalenge, nedii kale edi, ne nedii kale edi anyi?” Anu mushindu awu, bwalu ônsò awu, dyônsò dya kudiwu, adi anu mmajinga, malomba anu etu a menemene aa; cintu

kampanda, kakuyi mpatà to, cìvwà cìkèngelà bwa twêtù kuyiikila pamwe bwa bwalu bwaci. Nenku mêmè... Amba anu ne, nudi bamanye's, mîngà misangu Nyuma Mwîmpè udi mwa kwamba dilomba kampanda dîndì mubale, diikale dishaala pa mwoyi wanyi; ndi mpingana kabidi ku dyôdì adi, nkebulula mwômò amu too ne pândì ndipeta. Bwa cyanaana, ndi ngàngata paanyi anu mu mpuukapuuka.

<sup>6</sup> Mpindyewu, tudi kabidi tujinga kwamba, mu dinda emu, ne kwela mwoyi aba badi kule mu bikwabo bitupa bya ditunga. Tudi baswe kwela bantu mwoyi mu dinda emu badi biikale ku nshinga ku telefone ewu, mu New York City; mu Beaumont, Texas; mu Prescott, Arizona; mu Tucson, Arizona; mu San Jose, Californie; mu Connecticut; mu Gainesville, Géorgie; ne mu New Albany, Indiana; eku ne eku kwa ditunga. Tudi tunwela mwoyi mu Dîna dya Mukalenge Yesu.

<sup>7</sup> Mu dinda emu, mu Indiana, ndinda dilenga dya dikema. Tuvwa bapete mvula dilolo dya makeelela awu uvwa mutualaje kuulu. Nenku tudi... Tabernacle mmûle patapata, ne bantu bônsò mbindile, ne myoyi yizuka, bindile dileesona dya kalaasa kaa Dyalumingu. Nenku ndi ne dyeyemena ne mabeneshha matambe kubanjika a Nzambi neikale pambidi peenu kuntwaku.

<sup>8</sup> Ne tudi ne ditekemena ne, ne lukasa lwônsò, netulongolole mu—mushindu utudi mwa kupeta, mwaba utudi mwa kadikungwijila bônsò pamwe, pàmwâpa mu ntenta munene kampanda, mûndì ndyumvwa mulombodiibwe ne ditwishiibwa dyônsò bwa kuyiisha pa Mpanza Mwandamuteke ya ndekeelu eyi mu Bible.

<sup>9</sup> Pa nanku mpindyewu, bwa katwikadi twâlwa kwangata mukÙngùlÙ mupitepite bule pa dileesona edi dinene mu dinda emu... Ndi mukebe Mukalenge, ndyambidila ne: "Cîndì mufwanyine kwamba ncinyi?" mwikale mumanye ne edi disangisha didi mwa kwikalala dyetu dya ndekeelu ditwikalaku ne cya kwenza. Dilwa dya Mukalenge didi pabwîpì menemene!

<sup>10</sup> Ndi mmona ne, paanyima paa dîyì didyanjila kwamba dya mu Californie adi, kukaadi nzubu muntwamu, ne myaba, yìtÙkina mu buloba lubilu lwa centimètres makumi mwandamutekete ne yisambombo ku dîbà, mici ya diibaka naayi miikale yaba ne yicibuka. Kadi bôbò ki mbamanye ne cidi cyenzeja byôbì abi ncinyi to. Tukaadi ku ndekeelu. Nzubu ya yiylila ndola binunu nkama, yìtÙkina mu buloba. Ndi mupete mitu ya maalu minene mu cibejibeji, fôtô, yîndì ntekemena ne nêndwe naayi dilolo edi, bu mûndì njinga kwakula pa cintu kampanda cya pa bwine bwalu abu dilolo edi.

<sup>11</sup> Nenku, pashiishe, dilolo edi tudi ne disambidila dya babeedi. Nulwayi mu mapingaja emu, pa dîbà itaanu, isambombo jaajaaja, anyi dyônsò diikalabi adi. Netubange

kumpala kwa dîbà, ngeela meeji, bwa bantu baamonaku mwa kwalukila kumpala kwa dîbà, ne nwamona mwa kupeta twarta twenu twa disambila. Nenku netusambidile babeedi dilolo edi, bu Mukalenge mwa kwanyisha.

<sup>12</sup> Mpindyewu, paanyima paa mêmè mumane kwelangana meeji mu disambila ne: “Ndi ne cya kwenza cinyi?” bu mündì mumanye ne dîngà dituku nêngìikalè ne cya kulumbulula bwa bîndì ngamba mwab’ewu ebi... Nenku mêmè kwangata dipangadika, anyi kudyumvwa mulombodiibwe kudi Nyuma Mwîmpè bwa kwakula mu dinda emu pa ciprofeta, bwa kutumanyishaku mu mushindu kampanda. Nwamonus anyi? Ncintu kampanda citidi... Twêtù katuyi bamanyisha to, kadi cintu kampanda kwenzekaci anu ku mpuukapuuka, bivwa bikengela twikale bamanye pa bwalu ebu. Nyuma Mwîmpè ngudi mutupe ciine eci, bwa kudimwija bantu pa maalu àlwålwan. Nudi bamanye ne, Bible mmmwambe, ne: “Nzambi kaakwenza cintu nansha cimwe to anu Yéyè mwanji kucileeja dyambedi basadidi Bende, baprofeta.” Ne—ne muvva Yesu mudimwije bantu, pa bivwa mwa kwenzeka; muvva baprofeta badimwija bantu, pa bivwa mwa kwenzeka. Nenku mbujitu butwomekela mpindyewu, mu dîbà dya butumbi ditudi ne mwoyi edi, bwa kumona ne mmu cikondo kaayi mutudi ne mwoyi, ne ncinyi cîdì munkaci mwa kwenzek... ne cîkkalà mwa kwenzeka mu eci cikondo ncinyi. Pa nanku cimwe cya ku byena-bwalu bya pabwabi bitukaadi misangu mikwabo babalebale misangu yâbûngì ebi, mbimvwile mu mwoyi bwa—bwa kwakula ne bantu pa bwalu abu mu dinda edi.

<sup>13</sup> Mpindyewu tubuululaayi mu Bibles yetu mu Maataayi mu nshapita wa 24, tubale katupa kaa Dîyi [Mwaneetu Branham udi ùkèkemena—Muf.] (Numfwileku luse.) bu mushindu wa—wa kupetaku dyumvwija bwa kubala kwetu ne cyena-bwalu cyetu.

<sup>14</sup> Mpindyewu, nwavulukaayi ne netulongeshe bwalu ebu cyenze bu kalaasa kaa tulonga Bible, biteketebitekete. Angataayi kîdîyô yenu ne mabei. Ndi mufunde Mifundu yâbûngì mwab’ewu, bwa—bwa nwamona mwa kuyifunda. Pashiishe nwalukile kumbelu nuyilonge, bwalu eci ncyenze anu bu mudi cilongelu cya kalaasa kaa Dyalumingu, bwa twêtù kwikala bamanye, ne kwikala badimwijiibwe ne badilongolole bwa mêbà atudi ne mwoyi aa.

<sup>15</sup> Mu Mukanda wa Maataayi Munsantu, [Mwaneetu Branham udi ùkèkemena—Muf.] (Numfwileku luse.) Mvensa wa 24, anyi, nshapita wa 24, eyowa’s we, tubangila ku mvensa wa 15, ndi njinga kubala katupa kaa Dîyi Dyende.

Nenku ki bwa cinyi panwamona cinyangu cya dibutuka, cyakambabo kudi Danyelete muprofeta aci, ciimane mu mwaba wa cijila, (ewu udi ubala, ümvwè:)

*Pa dîbà adi aba badi mu Yudaaya banyeemene ku mikuna:*

*Ewu udi pa musonga wa nzubu—musonga wa nzubu katuuluku bwa kwangata cintu kampanda mu nzubu mwende to:*

*Nansha ewu udi mu budimi kaalukidi bwa kwangata bilambà byende to.*

*Nenku dyakabi nedikale kudi aba bììkalà ne mafu, ne aba bììkalà bâàmusha mu matuku awu!*

*Kadi nusamble bwa ne dinyeema dyenu kadiikadi mu muvù wa mashika, anyi mu dituku dya nsabatu to:*

*Bwalu dîbà adi nekwikale dikenga dikole, dya bwena didi kadiyiku dyanji kwenzeka kacya dyulu ne buloba byabanga too ne ku ciine cikondo eci, to, anyi kadyadyakwikalaku to.*

*Nenku bu matuku awu kaàyi miipidija to, kakuvwaku kufwanyine kwikalà musunya nansha umwe mwa kusungidiibwa to: kadi bwa basungula matuku awu neipidijiibwe.*

*Nenku muntu yêyè nansha nganyi munwâmbile ne: Monaayi, Kilsto nyewu, anyi nyawa, kanùcítàbùujì to.*

*Bwalu nekujuuke ba-Kilsto baa mashimi, ne baprofeta baa mashimi, ne nebaleeje bimanyinu binene ne maalu a kukema; mu mushindu wa ne, bu ne bivwa mwa kwenzeka, nebaseeswishe basungula mene.*

*Monaayi, nyawu ngâdyànjidi kunwambila.*

*Ki bwalu kaayi bôbò banwâmbile ne: Monaayi, yêyè udi mu cipeela, kanuyimu to; monaayi, yêyè udi mu cibambalu cya cisokomenu, kanùcítàbùujì to.*

*Bwalu anu mudi mukenyi upatukila ku esete, ne upenya too ne ku wesete, ki mwìkalà kabidi dilwa dya Mwânà wa muntu.*

*Bwalu mwaba udi mubidi ùsanganyiibwa, mwaba awu ki wâdisangishilà mikanku . . .*

<sup>16</sup> Mpindyewu, bwa cyena-bwalu, ndi njinga kwangata mvensa wa 24, bwa kusuminyina pa mvensa ewu bwa dileesona dyetu dya kalaasa kaa Dyalumingu mu dinda emu. Nenku teelejaayi ne ntéma pândì mbalulula cyôcì eci, cyakabidi apa.

*Bwalu nekujuuke ba-Kilsto baa mashimi, ne baprofeta baa mashimi, ne nebaleeje bimanyinu binene ne maalu a kukema; mu mushindu wa ne, bu ne bivwa mwa kwenzeka, nebaseeswishe basungula mene.*

<sup>17</sup> Mpindyewu bwa cyena-bwalu mu dinda emu, anyi kubala's we, ndi muswe kwangata: *Balaaba Maanyì Ku Cikondo Cyà*

*Nshììkìdìlù.* Ki cyena-bwalu cîndì njinga kwakwilapu, anyi kubala aku: *Balaaba Maanyì Ku Cikondo Cyà Nshììkìdìlù.*

<sup>18</sup> Ndi ngiitabuuja ne tudi ne mwoyi mu cikondo cya nshiikidilu. Ndi ngeela meeji ne pabwîpi ne muntu wetu yônsò ewu udi... Mubadi wa Mifundu, nansha mene—mene mwena kwitabuuja, mmumanye ne tukaadi mpindyewu ku ndekeelu wa maalu malonda a buloba. Kabyakukengela kabidi dibifunda to, bwalu kakwakwikala muntu bwa kubibala to. Nku ndekeelu wa cikondo. Ndibà kaayi menemene, mêmè ncyêna mumanye to. Nebiikale too ne ku dîbà kaayi diimanyika, nansha Banjelo baa mu Dyulu mene kî mbamanye kasunsa aku anyi dîbà adi to. Kadi twêtù mbatwâmbile kudi Mukalenge Yesu, ne, paabanga kwenzeka maalu atudi tumona mpindyewu aa, twabandulula mitu yetu pa dîbà adi bwalu bupikudi bwetu bukaadi bwenda buseemena. Mpindyewu, cidi “kuseemena” kuumvwija, ncyêna mumanye to. Cidi mwa kuumvwija ne...

<sup>19</sup> Muwva beena maalu a mamanya bambe dituku adi, ku télévision, pavwabo baakula bwa mutanta munene wa bule bwa binunu bya kilomeeta mu buloba bwikalà mwa kutükina mu mâyi. Kumwelabo lukonko elu ne: “Mbufwanyine kutükina mwaba awu anyi?” Mbwena kwamba ne Los Angeles, Côte Ouest. Ne bââbûngì baa kunudi mbamone muvwabo baye benda bawulondesha ne tulondo twa mpolondo, mudiwi mubânde mukapicile mu... mukapandikile mwinshi mwa San Jose, mukosolele mukabwele too ne mu Alaska, mupatuke mukapicile mu bisanga bya Aleutian Islands, mukabwele mu mbû mu ntanta wa kilomeeta mitwe ku nkama yisatu ne makumi abidi, kadi kwalukila cyakabidi e kuya kabwela mu San Diego, kunyungulukila paanyima paa Los Angeles, kadi kubânda kwaka, mpaayà munene.

<sup>20</sup> Ne dikanka dya buloba ditudi tupeta edi m’volcan mukatuu ne ku cyondokondoko cinene eci, bu nanku, munda amu. Ncyêna mwa kuvuluka dînà di—didibo bacînyìke to. Kadi, padi dikanka adi dyenzeka, bidi bifila dikanka dya buloba ditudi tupeta bidimu byônsò ebi pa Côte Ouest edi. Mpindyewu buloba mbwele mitanta mwônsò mu nyungulukilu amu. Nenku beena maalu a mamanya bavwa bamba, umwe...

Muntu awu kwambilaye mukwende ne: “Mbufwanyine kudishìka anyi?”

Awu ne: “Kî nne ‘mbufwanyine’ to, kadi nebùdîshìkè.”

Yéyè ne: “Kadi kî mmu lwetu lukongo elu to, pàmwâpa.”

Awu ne: “Mu tusunsa tutaanu tudi tulonda etu, anyi mu bidimu bitaanu bidi bilonda ebi. Katwena anu bamanye menemene ne ndibà kaayi to.”

<sup>21</sup> Lumingu elu, mbantumine mitu ya maalu mu cibejibeji, yamba bwa nzubu minene yidi yiyyila ndola binunu lukama miikale yaba ne yela mitanta, bantu bàmwangala. Nenku

kî mbamanye mwa kuciimanyika to. Kakwena mushindu wa kuciimanyika to. Nwamonu's, Nzambi udi mwa kwenza cyônsò cidiYe muswe kwenza aci, ne kakwena muntu nansha umwe udi mwa kuMwambila mushindu wa kucyenza nansha.

<sup>22</sup> Nudi nwibaka nzubu, nudi mwa kwenza bintu bya maalu a mamanya, kadi Nzambi's ki Mufuki wa maalu a mamanya. NenuMwimanyike munyi? Yéyè's udi mwa kubutula buloba mu dinda emu ku nkùpà piikalaYe muswe. S'nudi anu bamanye ne, Yéyè mmufwanyine kwamba dîyì nkùpà kupatukayi, ne miine ayi mifwanyine kwikalala mupimbu wa kilomeeta makumi asambombo ne yinaayi mu katanci kaa tusunsa makumi asatu, nwamonu's, kakwenaku...ne kudyayi bantu kumana pa buloba apa. Yéyè udi Nzambi. Ùdi wenza anu mudiYe muswe. Mmudishikamine, mu Yéyè mwine.

<sup>23</sup> Mpindyewu, pa kumona mushiki wônsò wa bileeji ewu, pa bidi bitangila dîbà ditudi ne mwoyi mpindyewu edi, ndi ngeela meeji ne mbwalu bwîmpè bwa kwambulula maalu aa ne kuàpâtula patooke, bu mudibi ne Bitampi mbimana kukangula, ne kujandula bulelela bwa maalu aa, mudi Nzambi mudileeje wa lulamatu kutudi, ku ngâsà Wende, bwa kutuleeja maalu aa.

<sup>24</sup> Ndi muswe bwa numone mu Maataayi 24 emu, Yesu mmwambe mwaku ewu wa "ba-Kilisto," b-a-K-i-l-i-s-t-o, "ba-Kilisto." Kî n'Kilisto to, kadi "ba-Kilisto," ku bûngì, kî nku bumwe to. "Ba-Kilisto." Pa nanku, mwaku Kilisto udi umvwija "Mulaaba maanyi." Nenku piikalabi ne cidi "mulaaba maanyi," kakwakwikala anu umwepele to, kadi balaaba maanyi bààbûngì, "balaaba maanyi." Nwamonu anyi?

<sup>25</sup> Mu mushindu mukwabo, bu Yéyè mwa kuswa kucisunsula bwa twêtù kucyuvwaku bîmpè bipite, Yéyè uvwa mufwanyine kwamba ne: "Mu matuku a ndekeelu nekujuuke balaaba maanyi, baa mashimi." Mpindyewu, aci cidi cimweka bu cidi kaciyyiku mwa kwenzeka to, nwamonu's, myaku ya ne "balaaba maanyi." Kadi monaayi anu myaku miine yidi yilonda ayi, "ne baprofeta baa mashimi," b-a-p-r-o-f-e-t-a, ku bûngì.

<sup>26</sup> Mpindyewu, *mulaaba maanyi*, ùdi, "muntu mwikale ne mukenji." Nenku mushindu umwepele udi mukenji mwa kutwadiibwawu nkudi ewu udi *mulaaba maanyi*, ne mwine awu mmufwanyine kwikalala muprofeta, mulaaba maanyi, "nekujuuke balongeshi balaaba maanyi, baa mashimi." Muprofeta udi uyiisha cidi mukenji wende. Balongeshi balaaba maanyi, kadi bantu balaaba maanyi biikale ne dilongesha dya mashimi. Balaaba maanyi, "ba-Kilisto," ku bûngì; "baprofeta," ku bûngì. Nenku piikalaku cintu bu ne—ne "Kilisto," ku bumwe, dîbà adi aba's bivwa bikèngela kwikalabo "balaaba maanyi," ne ciprofeta cyabo cya bivwabo balongesha ki cidi cifwanyine kwenza dishilangana, bwalu mbalaaba maanyi, balaaba maanyi.

<sup>27</sup> Mpindyewu, ndileesona dya kalaasa kaa Dyalumingu, tudi baswe ku—kuteeta kufikisha cyōcì eci ku diteetangana dilelela dya makanda, ku Mifundu, kaciyi ku cidi muntu kampanda mukwabo mwambe pa bwalu abu to, kadi anu kubala kwa Mifundu nkaayaaku.

Udi mwa kwamba ne: “Ciine eci cidi mwa kwenzeke bishi’s? Balaaba maanyi biine aba mbafwanyine . . . Bavva mbanganyi?”

“Ba-Kilisto,” b-a-K-i-l-i-s-t-o. “Ba-Kilisto balaaba maanyi, ne baprofeta baa mashimi.” Balaaba maanyi, kadi baprofeta baa mashimi!

Yesu wakamba, ne: “Mvula utu umacila baakane ne babi.”

<sup>28</sup> Mpindyewu, muntu mmufwanyine kungambila ne: “Wêwè udi witabuuja ne dilaabiibwa didi pa bantu abu adi didi dyumvwija ne ndilaabiibwa dya Nyuma Mwîmpè anyi?” Eyowa’s, mukalenge, Nyuma Mwîmpè mushuwashuwale wa Nzambi pambidi paa muntu, kadi pende mwikale wa mashimi.

<sup>29</sup> Mpindyewu teelejaayi ne ntéma nûmvwè cyakamba Ye. “Ne bôbô nebaleeje bimanyinu ne maalu a kukema, mu mushindu wa bifwanyine kuseeswisha Basungula biine bu ne bivwa mwa kwenzeke.” Nenku bôbô mbalaabiibwe ne Nyuma Mwîmpè mushuwashuwale ewu. Ndi mumanye ne eci cidi cimweka cikutakane cya menemene, kadi netwangate dîbà bwa kucyumvwija ne Dîyì, bwa ne cidi EMU MMUDI MUKALENGE WAMBA wa kakuyi mpatà to, Bulelela.

<sup>30</sup> Mpindyewu tubuululaayi mu Bibles yetu, kasunsa kamwe cyanaana, mu Maataayi ku nshapita 5, biikale tubangila ku—ku mvensa wa 45, bwa tumone mpindyewu patudi tubala Mifundu eyi bwa tusunsa tukese etu apa. Nenku pashiishe, paanyima paa twêtù bamane kufika pôpò apa, mona’s, netunupe . . . Pa nanku nwênu, twêtù bapange kubala yônsò ayi, nanku wêwè wangate Bible webe; nenku—nenku wêwè udi kabidi mwa kuyibala patwikala bamane kuumuka mwaba ewu ne nwênu baalukile kumbelu, nenku—nenku nubalaayi cidi Bible wamba pa bwalu abu.

<sup>31</sup> Mpindyewu bwa kwangata dîbà, bwa kupeta bwalu bwa—bwa cishimikidi, bwalu mêmè ndi ngamba dîyì mwab’ewu diikale dikemesha. Mmunyi mudi Nyuma Mwîmpè mwa kulaaba mulongeshi wa mashimi? Kadi aci’s ncivwa Yesu mwambe ne necyenzeke.

Mpindyewu, Maataayi, nshapita mwi5, mvensa wa 45, tubalaayi mpindyewu. Twangataayi, tubangilaayi ndambu bu—bu badi bapingana paanyima paa yêyè awu, ku 44.

*Kadi Mêmè ndi nnwambila ne: Nunange beena lukuna beenu, nubeneshé aba badi banwela milawu, nwenzele badi banukina bîmpè, nusambidile aba badi banupeetula, ne badi banukengesha;*

*Bwa numone mwa kwikala bânà baa Taatù wenu udi mu dyulu: bwalu yéyè utu ùbàndisha dîbà dyende pa babi ne . . . bîmpè, ne utu utuma mvula pa baakane ne . . . babi.* (Mvula utu ulokela babi mu mushindu umweumwe ne bîmpè.)

<sup>32</sup> Mpindyewu bwa kutwangaja cyôcì eci, ne ciprofeta cikwabo cidi citangila bwalu ebu, swayî tubuulule mu Ebelu ku nshapita mwi6, bwa mvensa udi ulondangana ne cyôcì eci, mudi Pôlò uvulwija cintu cimwecimwe cidi Yesu mwambe eci. Pôlò, yêyè ngudi wakula mpindyewu ewu. Panucidi nwenda nucikeba apu . . . Nenku nwénù badi batelejila ku bisanji abu, seemejaayi Bibles yenu pamwe neenu ne dibeji dya mukanda, nukebe cyôcì eci mpindyewu. Ebelu, nshapita mwi6, Pôlò mwikalé ufundila beena Ebelu, ubaleeja mindidimbi ne bifwanyikijilu, ubuumusha ku cyena Yuda ubabweja mu bwena Kilisto, ubaleeja mushindu uvwa bintu byônsô bya kale biikale mindidimbi ya bintu biciwwa bilwa. Pôlò ngudi wakula ewu mpindyewu, Ebelu 6.

*Ki bwa cinyi biikale tushiya maalu a ku cibangidilu a dilongesha dya Kilisto (K-i-l-i-s-t-o, ku bumwe), tutungunukaayi too ne ku bupwangane; katuyi tuteeka kabidi bishimikidi bya kanyinganyinga . . . midimu mifwe, ne diitabuuja kudi Nzambi.*

*Bya . . . dilongesha dya mabatiiza, ne dya kutentekelangana kwa byanza, ne dya dibiika dya bafwe, ne dya cilumbulwidi cya cyendeleele.*

*Nenku cyôcì eci netûcyéñè, Nzambi mwa kwanyisha.*

*Bwalu kabiyena mwa kwenzeka to bwa aba bàkaavwà bamana kukenkeshila musangu kampanda, ne bàkaadì balabule ku dipà dya ku dyulu, ne bavwijùbwè baabanyanganyi baa Nyuma Mwimpè,*

<sup>33</sup> Ndi muswe kukokaku ntéma yenu kakese. Nudi bamone anyi? Cidi “dipà,” kaciyi “mapà, baabanyanganyi baa mapà a ku dyulu” to; kadi, “dipà dya ku dyulu,” ku bumwe; “Kilisto,” ku bumwe; “dipà,” ku bumwe.

*. . . dipà dya ku dyulu, ne . . . bavwijùbwè baabanyanganyi baa Nyuma Mwimpè,*

*Ne bàkaadì balabule ku dí- . . . dîyì dya Nzambi, . . . (balabule ku cinyi?) . . . ku dîyì dya Nzambi, ne bucole bwa cikondo cícilwalwà,*

*Bôbò badishinde, bwa kudipingajabo cyakabidi bôbò biine ku kanyinganyinga, bu mudibi ne badi bapoopela cyakabidi bwabo bôbò biine Mwânà wa Nzambi pa nkuruse, biikale bamuzanjika ku bundu bwa patooke.*

*Bwalu, (teelejaayi) buloba . . . bùdì bùnwa mvula udi ulwapu misangu yàbûngì, bwa kutolwesha bisekiseki*

*bidi ne dikwacisha bwa aba badibo babwakajila, budi bupeta mabenesh a kudi Nzambi:*

*Kadi ebu budi butolwesha mèbà... mingonga budi bubengiibwe, ne budi pabwipì ne kwediibwa mulawu; ndekeelu wabu nkwooshiibwa.*

<sup>34</sup> Mpindyewu fwanyikijaayaaku cyakabidi cyôci aci ne Maataayi 5.24. Monaayi, Yesu wakamba ne mvula ne muunya budi bilwa pa buloba, ne Nzambi udi ubituma bwa kulongolola byakudya ne bintu bwa bantu baa pa buloba. Nenku mvula udi utumiibwa mbwa byakudya, bisekiseki. Kadi lupela, bisoosa bibi, bu mudibi paabi mu budimi amu, budi bipeta cintu cimwecimwe aci. Mvula umweumwe udi ukolesha blé awu nyêyè mvula umweumwe awu udi ukolesha bisoosa bibi.

<sup>35</sup> Mushindu mwine wûngààkapetâ dileesona pa cyôci aci musangu kampanda's we, pângààkapetanganà ne beena Mpenta musangu wanyi wa kumpala! Nenku civwa ndileesona dinene bwanyi mêmè. Mêmè kumona bantu babidi, umwe... Kacya kumpala ncivwaku mwanji kuumvwa dyakula dya mu myakulu to. Umwe uvwa wakula mu myakulu, mukwabo uyandamuna, anyi bikudimuka. Nenku bavwa mwa kwamba bulelela, bamba ne: "Kudi bantu bààbûngì munda emu badi ne cya kunyingalala dilolo edi. Kudi bakaji ne balume, bônsò." Ne bantu bavwa bajuuka baya ku cyoshelu.

Mêmè kudyambidila ne: "Bya butumbi be!"

<sup>36</sup> Nenku pashiishe ne kaadipà kakese kaa Nyuma Mwîmpè, mêmè kuyiikilangana ne bantu abu, anu, nudi bamanye's, mu dijingulula, kaamushindu kakese cyanaana kaa dijandula naaku's. Nenku umwe wa kudibo uvwa mwena Kilisto mushuwashuwale, mwikale musadidi mulelela wa Kilisto, kadi mukwabo awu uvwa mwena lubombo. Nenku umwe wa kudibo, wa bwena uvwa mwena lubombo awu, ùvvwa musòmbe ne mukaji wa nsuki mifiike, mwikale wenda masandi ne mukaji wa nsuki mitookoloke mulele nende ne bânà. Ee, aci ncivwa mu cikeenakumona anu mwaba awu mene; kaciyi cya divila to. Ki mêmè kwakula nende pa bwalu abu. Yêyè kuntangila kadi kuumuka e kunyungulukilaye kumfundu kwa nzubu.

<sup>37</sup> Mpindyewu mêmè kupeta cibwejákàjì, cya bushuwa eci. Paanyi ndyambidila ne mvwa mulwe munkaci mwa banjelo, kadi mêmè kubanga kudikonka ní ncivwa mulwe munkaci mwa badémons. Bwalu ebu buvva mwa kwenzeka munyi? Ncivwaku mwa kubyumvwa to. Nenku munda mwa bidimu mêmè kwanji kuumusha mukolo wanyi mu bwalu abu, too ne dituku kampanda divwa...

George Smith, nsongaalume udi useesela mwanaanyi wa bakaji awu, tuvwa baye makeelela awu, Iwà ku mwaba udi cyamu cya kale cya bukula kùntù nya kasambilà aku.

<sup>38</sup> Ki paanyima paa mêmè mumane kwikalamu matuku ndambu, Nyuma Mwîmpè kumvulwija Mufundu ewu: “Bwali mvula utu uloka pa buloba misangu yâbûngì bwa kubwakaja ne bisekiseki, kadi mêtba ne mingonga biikâle ne mwoyi ku mvula umwèumwè awu, ne ndekeelu wabi nkwoшиibwa.” Biikale ne mwoyi ku mushimi mufidi wa mwoyi umweumwe wa Nzambi awu. Ki mêmè kushiisha kuumvwa ne: “Ku,” Yesu wakamba ne: “Ku mamuma abo nkudibo babamanyina.”

<sup>39</sup> Mpindyewu, ki bwa cinyi, mvula udi umata pa bukwamici bwa mu bufuki pa buloba ebu, ncimfwanyi cya mvula wa mu Nyuma udi ufila Mwoyi wa Cyendeleele, mwikale ulokela pa Ekeleeziya, bwali tutu tumubiikila ne mvula wa mbedi ne mvula mushiishe. Nenku mmvula, mwikale upongoloka upatuka mu Nyuma wa Nzambi, ulokela pa Ekeleeziya Wende.

<sup>40</sup> Monaayi, ncintu cya cikemesha bikole mwaba ewu. Nwamonu anyi? Pààkaya mamiinu awu mu buloba, mushindu wakafikawu mwine amu nansha mwikale wa bishi, avwa mmêbà anu kwine kwônsò aku. Kadi mwaba awu blé wâkaya mu buloba awu, ne bisekiseki, bivwa mbisekiseki anu kwine kwônsò aku. Nenku cisekiseki cyônsò ciikâle civulangana, civulangana kabidi, civwa cileeja ne civwaku ku cibangidilu cya ku muji.

<sup>41</sup> “Nenku bôbò nebaseeswishe Basungula bu ne bivwa mwa kwenzeka,” bwali badi bapeta mvula umwèumwè awu, dibenesha dimwedimwe adi, baleeja bimanyinu bimwebimwe abi, maalu a kukema amweamwe awu. Nwamonu anyi? “Nebaseeswishe, anyi nebiikale mwà kuseeswisha Basungula bu ne bivwa mwa kwenzeka.” Mpindyewu, dyêbà kadyena mwa kubenga kwikala dyêbà to, nansha blé pende kêna mwa kubenga kwikala blé to; ncivwa Mufuki wa cyônsò cya kudibi mulongolole ku cibangidilu. Ki Basungula mbôbò abu. Mvula umwèumwè awu!

<sup>42</sup> Dîbà didi dijuuka mu dinda ditangalaja nsèsà yadi pa buloba bujima, mudidi dyenze pa buloba ebu ne mu dituku ditudi ne mwoyi edi emu. Ne dîbà, dîbà dimwedimwe didi dijuuka ku Esete adi ndyôdî dîbà dimwedimwe didi dikabwela ku Wesete. Ne dîbà diine adi ndidi ditumuibwe bwa kubobesha lutete pa buloba, budi mibidi yetu miikale myenza naabu.

<sup>43</sup> Twêtù aba tudi ne mwoyi ku bintu bifwe. Awu ki mushindu umwepele wûdì mwa kwikala ne mwoyi. Ne piikalabi bikengela bwa cintu kampanda kufwaci dituku dyônsò edi bwa wêwè kwikala ne mwoyi, cya mu mubidi, nenku kî ncya bushuwa ne piikalà wêbè— bikengela bwa mubidi wêbè wikale ne mwoyi ku bintu bifwe, bwa mwoyi wa mubidi, bwa mwoyi wa mu mubidi, pa nanku bidi bikengela bwa Cintu kampanda kufwaci, mu nyuma, bwa kusungila mwoyi webe wa nyuma. Ne Nzambi, wakalwa cintu cya bâlenga ne byanza, mubidi, ne wakafwa bwa twêtù kwikala ne mwoyi. Kakwena ekeleeziya nansha

umwe, cintu nansha cimwe pa buloba cidi mwa kukusungila to pa kuumusha Nzambi. Ki cintu cimwepele cidibo ne mwöyi ku cyöcì.

<sup>44</sup> Mpindyewu londololaayi Mifundu. Yesu udi Dîyì. “Ku cibangidilu kwakadi Dîyì. Ne Dîyì dyakavwijiibwa mubidi ne dyàkasòmba munkaci mwetu. Ku cibangidilu kwakadi Dîyì, ne Dîyì dyakadi ne Nzambi. Ne Dîyì dyakavwijiibwa mubidi, ne Yéyè wâkiikala ne mwöyi awu, wâkasòmba munkaci mwetu.” “Ne mutu kaakwikala ne mwöyi anu ku dyâmpà nkaayaadi to,” bwa mubidi, “kadi ku Dîyì dyônsò dìdì dipâtukà mukana mwa Nzambi.” Nenku, nudi numona, tudi ne mwöyi ku Dîyì, mbwena kwamba ne Nzambi.

<sup>45</sup> Mpindyewu dîbà didi difila bwenzeji bwadi ne dibobesha lutete. Mpindyewu, kadyena mwa kulubobesha anu dyakamwe to. Padilu lwenda luya apu, lutangile ku diboba, ludi lwenda lutungunuka anu ne kuboba too ne padilu lukafika ku mwepu mu kaabujima.

<sup>46</sup> Ki mudibi nanku, leelu ewu, ne Ekeleeziya. Wâkabanga mu bwânà bwende, mwamwa mu cikondo cya mídimà, muvwaye mwinshi mwa buloba. Wâkolù mpindyewu too ne ku diboba. Nenku tudi mwa kucimona, ne bupwangane bwônsò, mushindu udi Nzambi misangu yônsò ku bufuki . . .

<sup>47</sup> Kwêna mwa kutompakaja bufuki to. Ki lutatu lûdîku leelu ewu ndwôlù alu. Tudi twela ma-bômbès muulu, ne mwamwa mu mbû, tubitaayisha ne babitudisha ne ma-bômbès a mushinda. Nudi anu munkaci mwa kutamba kutaayisha buloba abu misangu yônsò, nuàmacishilamù. Nudi nuupula mici; bipeepele bikole nebìnwâmbùlè. Nwenza nkila pa musulu; s'newûlè upaasalale.

<sup>48</sup> Bikengela nupete njila wa Nzambi wa dyenza maalu bwa nushaadilemu. Twêtù tudi bavwije bantu balwe mangumba mu maekeleeziya ne malongolodi; tangilaayaaku numone citudi bapete! Shaalaayi mu njila udi Nzambi mulongolole bwa cyöcì aci.

<sup>49</sup> Kadi, nudi numona's: “Yéyè udi utuma mvula,” twalukilaayi ku cyena-bwalu cyetu, “pa baakane ne babi.” Yesu udi unwambila mwab'ewu mpindyewu, mu Maataayi 24 emu ne, neciikale cimanyinu ku cikondo cya nshiikidilu.

<sup>50</sup> Mpindyewu, piikalabi ne cimanyinu eci cidi ne cya kumanyika anu ku cikondo cya nshiikidilu, nanku's nebikengele bwa kwikalaci paanyima paa dikangula dya Bitampi abi. Nwamonu anyi? Ncimanyinu cya nshiikidilu. Neciikale, pènzekà maalu aa, neciikale ku cikondo cya nshiikidilu. Ne neciikale cimanyinu, mpindyewu, bwa Basungula kabiikadi mu cibwejâkâji mu maalu aa to. Nudi numona bwalu abu anyi? Nenku, bikengela cibuuludiibwe, cileejibwe patooke.

Monaayi, blé ne bisoosa bibi byônsò bibidi bidi ne mwoyi ku Dilaabiibwa dimwedimwe dya ku Dyulu adi. Bubidi bwabi bidi bisankila ku Dyôdî adi.

<sup>51</sup> Ndi mvuluka bwalu ebu, mwikale ngaalukila ku cileejilu eci cya dituku adi ku Green's Mill. Mêmè—mêmè kumona cikeena-kumona aci cipatuka. Nenku kuvwa buloba bunene, ne bavwa babusekunune bwônsò. Nenku kwakanji kupatuka Mumyaminyi, dyambedi. Ndi muswe kulama aci kumpala kwenu. Tangilaayi numone cidi cipatuka dyambedi, pashiishe cidi cîclondà. Nenku anu mwâkapâtukà Muntu udi muvwale bilâmbà bitooke ewu wenda unyunguluka buloba, wenda ukuna mamiinu amu, pashiishe paanyima Pende Yéye paakalwa muntu, muvwale bilâmbà bifiike, ne mmwenekelu wa maalu a mwinshimwinshi menemene, wenda ûlamba paanyima Pende, wenda umyamina bisoosa bibi. Nenku pààkenzekà eci, dîbâ adi mêmè kumona bikuniibwa byônsò bibidi abi bitoloka. Nenku pààbangìbi kutoloka, cimwe civwa blé ne cikwabo civwa bisoosa bibi.

<sup>52</sup> Ki kulwaku mushipu, pa dîbâ adi, kumwenekabi bu ne, byônsò bibidi abi bivwa ne mitu miinyika byela mbila bilomba mvula. Pa dîbâ adi kulwaku divuba dinene kuulu kwa buloba, ne mvula kulokaye. Ki blé kubandulukaye e kwamba ne: "Mukalenge atumbe! Mukalenge atumbe!" Ne bisoosa bibi paabi kutuutabi mikobolo ne: "Mukalenge atumbe! Mukalenge atumbe!" Bipeta anu byôbì bimwebimwe abi. Byônsò bibidi biikâle bîpunga ne lufu, byônsò bibidi biikâle bifwa. Ne dîbâ adi blé ûbânda kadi kupeta nyoota. Nenku bu muvwabi ne mmu budimi bumwebumwe abu, lupangu lumwelumwe alu, mwaba umweumwe awu, mwinshi mwa lubungu lùmwèlùmwè alu, kutolokaku blé ne kutolokaku lupela ku cintu cimwecimwe aci. Monaayi, mâyì a dilaabiibwa dimwedimwe adi àdì àtòlweshà blé awu, ngadi atolwesha bisoosa bibi.

<sup>53</sup> Nyuma Mwîmpè umwèumwè udi ulaaba Ekeleeziya awu, udi ubapa dijinga dya kusungila misuuka awu, udi ubapa bukole bwa kwenza bishima awu, Yéyè awu udi upona pa babi mushindu umweumwe ne pa baakane. Nyuma umwèumwè awu! Mpindyewu, kwêna mwa kucyenza mushindu mukwabo kadi kuumvwa Maataayi 24.24 to. Mmwambe ne: "Nekujuuke ba-Kilisto baa mashimi," baa mashimi, balaaba maanyi. Balaaba ne Cintu cimwecimwe cilelela aci, kadi biikâle baprofeta baa mashimi baa Cyôcì aci, balongeshi baa mashimi baa Cyôcì aci.

<sup>54</sup> Ncinyi cidi cifwanyine kufikisha muntu ku dijinga kwikalâ mulongeshi wa mashimi wa cintu cidi ciikâle Bulelala? Mpindyewu netupweke tukafike ku cimanyinu cya nyama wa Iwonji mu tusunsa tukese emu, nenku nenumone ne ndingumba. Nwamonu anyi? Balongeshi baa mashimi;, mulaaba maanyi wa mashimi. Ba-Kilisto balaaba maanyi, kadi balongeshi baa mashimi. Ki mushindu umwepele unudi mwa kucimona.

<sup>55</sup> Byenze anu mudi mwab'ewu kukaadi cikondo kampanda, ntu muiteele bwalu ebu. Ndi mufwanyine kubuteela bwalu tudi baswikakane ku nshinga mu ditunga dijima. Dituku dikwabo mvwa nyikilangana ne mulunda wanyi kampanda, mwaba udi ebi bifika mu dinda emu, mu Arizona. Nenku yéyè uvwa ne ferme wa—wa mici ya madimà. Nenku ùvwa ne muci muntwamu mwikale muci wa bimuma bya oranges ukwama bimuma bya mbòmà, ne madimà a mpusu, ne tundeleenyi, ne oranges ya mitwile mbidi. Kadi ngápù mwoyi bûngi bwine bwa bimuma bishiileshilangane bivwa ku muci umwepele awu. Ki mêmè kukonka mu—mu—muntu awu, mêmè ne: “Mbyenzeke bishi nunku ewu? Mmuci wa mushindu kaayi mwine wawa?”

Yéyè ne: “Muci, wôwò mwine, mmuci wa oranges.”

Mêmè ne: “Mmunyi mudiwu mukwame bimuma bya mbòmà? Bwa cinyi mmukwame madimà a mpusu?”

Yéyè ne: “Mbosomeka mwômò amu.”

<sup>56</sup> Mêmè ne: “Ngümvù. Ee, mpindyewu,” mêmè ne, “mpindyewu, cidimu cyavwa piikàla muci awu mwa kukwama bimuma bikwabo,” bwalu byônsò nebibobe cikondo cimwe, mêmè ne, “pa dìbà adi's newukwame anu bimuma bya oranges anu pa byôbi's. Piikalaci ne mmuci wa oranges ya myûfu, s'newukwame bimuma bya oranges ya myûfu, kî mmwômò anyi, mukalenge?”

Yéyè ne: “To, mukalenge. Ditamba dyônsò dìdì disomeka nedikwame bilondeshile mushindu wadi.”

Mêmè ne: “Udi uswa kwamba ne ditamba dya didimà dya mpusu adi nedikwame madimà a mpusu ku muci wa oranges awu anyi?”

Yéyè ne: “Eyowa's, mukalenge.”

“Dya mbòmà paadi nedikwame bimuma bya mbòmà anu ku muci wa oranges awu anyi?”

Yéyè ne: “Eyowa's, mukalenge. Aci's nngiikadilu wa ditamba dìdì diikàle disomeka mwômò adi.”

Mêmè ne: “Butumbi kudi Nzambi's we!”

Yéyè ne: “Udi muswe kwamba cinyi?”

Mêmè ne: “Lukonko lukwabo lumwepele. Mpindyewu, muci wa oranges awu wadyakukwamaku kabidi bimuma bya oranges anyi?”

<sup>57</sup> Yéyè kwamba ne: “Paapatulawu ditamba dikwabo.” Paapatulawu ditamba dikwabo, pa kuumusha didi disomeka mwômò adi to. Kadi, ônsò mmadimà, kadi adi ne mwoyi ku mwoyi wa didimà udi ufumina mu muci wa madimà awu.

<sup>58</sup> Mêmè ne: “Kadi's ki bwalu abu! Dya ba-Méthodistes nedipatule ba-Méthodistes, musangu wônsò. Dya ba-Baptistes nedipatule ba-Baptistes, musangu wônsò. Dya Katolike

nedipatule beena Katolike, musangu wônsò. Kadi Ekeleesiya wa Nzambi udi ne mwoyi neapatule Kilisto byumukile anu ku muji, Dîyî musangu wônsò, bu yêyè anu mwa kupatula dikwabo ditamba Dyende yêyè mwine.”

<sup>59</sup> Mpindyewu, udi mwa kucisomeka muntwamu, udi umona’s. Dyônsò dya mbòmà, dya madimà a mpusu, dya oranges ya mbidi mitwile, dya tundeleenyi, nansha bimuma bya madimà kaayi, cyônsò cya kudibi cidi mwa kwikalala ne mwoyi mu muci awu; kadi ciikâle cifila bujaadiki bwa mashimi bwa muci awu, ciikâle ne mwoyi ku muci awu. Nudi numona bwalu abu anyi? Bidi ne mwoyi ne bitancila pa mwoyi mulelela udi munda mwa muci awu.

<sup>60</sup> Mpindyewu, ki Maataayi 24.24 nyêyè awu, biikâle ne mwoyi ku Mwoyi umweumwe awu, kadi kabavwa baa cya bushuwa to, anu kwine kwônsò aku. Badi bafila bujaadiki bwa mashimi bwa Muci awu! Mmuci wa oranges, kadi mmuci wa didimà. Kadi bôbô badi bamba ne: “Ekeleesiya ewu, dingumba edi didi difila bujaadiki bwa Kilisto.” Cibì biikale ne dibatiiza dya mashimi, bujaadiki bwa mashimi bwa Dîyî, bateeta bwa kwamba ne bukole bwa Nzambi buvwa anu bwa bayiidi nkaayaabo anyi?

<sup>61</sup> Yesu, Yêyè mwine, wakamba ne: “Ndaayi pa buloba bujima nukaiishe Evanjeeliyo kudi ditamba dyônsò diïkalâku... muci wônsò wikalâku mwa kukwama, ditamba dyônsò dyatoloka ku muci adi. Kadi bimanyinu ebi nebifile matamba malelela.” Too ne penyi? Dibà dyônsò diikalaci Muci adi, dibà dyônsò dyapatula Wu matamba adi, too ne ku nshiikidilu wa buloba. “Mu Dînà Dyanyi nebiipate badémons; nebaakule myakulu mipyamipy; nebakkwate nyoka ne byanza; nebanwe bintu bidi bishipangana; nebatentekele babeedi byanza ne babeedi nebasangale.” Nudi numona dibà ditudi ne mwoyi anyi? Nudi numona cyâkambà Yesu anyi?

Vulukaayi ne, eci civwa nku cikondo cya nshiikidilu, kî nkale mu cikondo cya Wesley kale wawa to. Mpindyewu, ku cikondo cya nshiikidilu, nkuvwa cyôcì eci ne cya kwenzekela.

<sup>62</sup> Mpindyewu tangilaayi Mifundu; Yôyì yifile bujaadiki. Yesu wakamba ne: “Kenketaayi Mifundu, bwalu mu Yôyì mmunudi nwela meeji, anyi nwitatbuuja ne, nudi ne Mwoyi wa Cyendeleele, kadi Yôyì’s ki Yidi yimfidila Mêmè bujaadiki.” Mu ngaakwilu mukwabo, muci ewu mudidinge anu mupatule ditamba... “Mêmè ndi muci wa Mvinyo, Muci; nwénù nudi matamba. Ewu udi ungiitabuuja Mêmè, byenzedi bîndi Mêmè ngenza yêyè neâbyençè pende,” Yone Munsantu 14.12.

Mpindyewu: “Ewu udi ushaala munda Mwanyi, ewu udi... uvwa mu muji Wanyi ku cibangidilu awu.”

<sup>63</sup> Ki bwa cinyi Yesu uvwa byônsò bibidi Muji ne Mutoloku wa Davidi. Yêyè uvwa kumpala kwa Davidi, mu Davidi, ne paanyima paa Davidi, byônsò bibidi Muji ne Mutoloku wa

Davidi; Mutooto wa mu Dinda, Rose wa Shalona, Mbata wa mu Cibanda, Alpha ne Omega; Taatù, Mwânà, ne Nyuma Mwîmpè. “Munda Mwende mmudi musòmbèle kaabujima kaa Bunzambi mu ciikadilu cya mubidi.” Byônsò bibidi Muji ne Mutoloku wà Davidi!

<sup>64</sup> “Ewu udi mwikalé Mwoyi musungula, Mwoyi mudyanjila kulongolola, mwikalé munda Mwanyi,” ne Yéyé udi Dîyi, “kacya ku cibangidilu; paapatukaye, neakwame mamuma Aanyi.” Yone Munsantu 14.12.

Kadi bakwabo nebiikale ne mwoyi ku cintu cyôci cimwecimwe aci, badibiikila ne mbeena Kilisto ne beena kwitabuuja. “Kí ng’ewu yônsò udi wamba ne: ‘Mukalenge, Mukalenge,’ wâbwela nansha.”

Mpindyewu, eci cidi ne cya kwenzekela ne kumweneshiibwa mu matuku a ndekeelu, “piìkalà maalu masokoka a Nzambi ne cya kujika,” bu mutwikala mwa kukufika paanyima ndambu.

<sup>65</sup> Mici eyi, mvinyo mulelela ne mvinyo wa mashimi! Nukaadi bangumvwe nyiisha pa cyôci aci kukaadi, kukaadi bidimu, mudiyi mikolele kaaba kamwe. Mêmè kuyitwala mu bantu-nkààyà ne kuleeja cyôci aci, kwangacila ku Kaayina ne Abele, mici yibidi ya mvinyo yàkatuutakeenà ku cyoshelu kampanda ayi; bônsò babidi batendeleedi, bônsò babidi balaaba maanyi, bônsò babidi bajinga mwoyi, ne biikale bakuukwila Nzambi umwe. Kadi umwe wakabengiibwa ne mukwabo wakaanyishiibwa.

<sup>66</sup> Ne mushindu umwepele uvwa ewu wâkaanyishiibwa awu mwa kwikalaku mwenze cintu kampanda cishiilangane ne cya mwanaabo, cyakamubuuludiibwa. Bwalu Bible mmwambe ne: “Ku diitabuuja...” Ebelu, nshapita wa 11: “Ku diitabuuja Abele wakalambula Nzambi mulambu mutambe wa Kaayina bwîmpè, ki Nzambi kufila bujaadiki ne yéyé uvwa mwakane.”

Yesu, wakamba ne, ndibuulula dya nyuma dya ne Yéyé uvwa Nganyi! “Bantu badi bamba ne Ndi nganyi Mêmè Mwânà wa muntu?”

Yéyé ne, Peetelo kwamba ne: “Udi Kilisto, Mwânà wa Nzambi udi ne mwoyi.”

<sup>67</sup> “Udi mubeneshiibwe, Simona—Simona, mwânà wa Yona; kí mmubidi ne mashi bidiku bikubuulwile eci to. Taatù Wanyi udi mu Dyulu ngudi mucibuulule. Pa lubwebwe elu ki pângììbakilà Ekeleesiya Wanyi,” (cinyi?) dibuulula dilelela dya Dîyi. Ki muci wa Mvinyo mulelela cyakabidi ngwôwù awu. “Abele, ku diitabuuja!”

Wêwè wambi ne: “Kacivwa dibuulula to.”

<sup>68</sup> Diitabuuja ncinyi? Diitabuuja ncintu cikubuulwila; kaciyi cyanji kwikalaku to, kadi wêwè mwikalé witabuuja ne

neciikaleku. Diitabuuja ndibuulula dya diswa dya Nzambi. Pa nanku, ku dibuulula!

<sup>69</sup> Ne ekeleesiya leelu ewu kayena nansha yitabuuja dibuulula dya nyuma to. Yidi yôyì yitabuuja dilongesha dya mêtì madiswikila dya kudi ndongolwelu kampanda. “Ku dibuulula Abele wakalambula Nzambi mulambu mutambe wa Kaayina bwîmpè, ki Nzambi kufila bujaadiki ne yêyê uvwa mwakane.” Amen. Ndi ntekemena ne nudi numona aci. Nudi numona mwaba utudi ne mwoyi anyi? Nudi numona dîbà anyi?

Abidi adi panshi aa mvwa nyikilangana ne—ne muntu mukalanga mukwabo, mwena Kilisto mumanyi wa dibàla ne mukalanga. Yêyê ne: “Mukalenge Branham, twêtù tudi tubenga mabuulula ônsò.”

Mêmè ne: “Nanku’s bikengela nubenge Yesu Kilisto, bwalu Yêyê udi dibuuludiibwa dya Nzambi, Nzambi mubuuludiibwe mu mubidi wa buntu.” Paudi kuyi ucimona to, udi mujimine.

<sup>70</sup> Yesu wakamba ne: “Nwêñù kanuyi nwitabuuja ne Mêmè ki Yêyê awu to, nenufwe mu mpekaatu wenu.” Yêyê udi dibuuludiibwa dya Nzambi, Nyuma wa Nzambi mubuulula mu mmwenekelu wa buntu. Pawikala kuyi mwa kwitabuuja aci to, udi mujimine. Panwikala nuMuteeka bu mupersona mwisâtù, mupersona mwibidì, anyi nî mmupersona kaayi yônsò ku luseke lwa Nzambi, s’nudi bajimine. “Nwêñù kanuyi nwitabuuja ne Mêmè ki Yêyê awu to, nenufwe mu mpekaatu yenu.” Dibuulula!

<sup>71</sup> Kabyena bikemesha to muvwabo kabayi mwa kuMumona. “Muntu nansha umwe këna mwa kulwa Kündì to padi Taatu Wanyi kayi mumukoke. Ne bônsò badi Taatù muMpe,” mu miji’s, “nebalwe Kündì.” Nwamonus anyi? Nwacyümvù anyi? Kaa, mushindu mwine uvwabi bikengela twêtù kuMunanga’s we, kuMukuukwila, kuMutumbisha; pa kumona mamuma a Nyuma mu matuku a ndekeelu, ne Muci-Mukaji-musela munkaci mwa kuboba mu katongobela kaa cikondo!

<sup>72</sup> Muci wa mvinyo mulelala ne muci wa mvinyo wa mashimi, yônsò yibidi yivwa ne dilaabiibwa dimwedimwe adi. Mâyì mmamacile pa yônsò yibidi. Kabyena bikemesha to mwakatudimwijaYe ne: “Mbifwanyine kuseeswisha Basungula mene bu ne bivwa mwa kwenzeka.”

Monaayi, badi ne mmwenekelu wa mwomumwe. Mbalaabiibwe ne dilaabiibwa dya mwomumwe. Kadi monaayi: “Ku mamuma abo . . .” Udi ucimanya munyi?

<sup>73</sup> Udi umanya munyi ne cyacya kî ng’orange? Bwalu ncikwame cimuma cya mbòmà. Ditamba adi didi anu dîmpè, didi ne mwoyi mu muci awu, kadi didi dikwama cimuma cya mbòmà. Kî ndifwanangane ne dya kumpala adi to.

<sup>74</sup> Nenku piikalà ekeleesiya kampanda wamba ne badi “biitabuuja Yesu Kilisto umwèumwè awu makeelela, leelu,

too ne kashidi,” kadi bavila Bukole Bwende, bavila byenzedi Byende, bavila Dìyì Dyende; byòbì ne—byòbì ne... Ekeleesiya udi witabuuja Yesu Kilisto, neénzè byenzedi bya Yesu Kilisto, neikale ne Mwoyi wa Yesu Kilisto. Kadi byòbì kabiyi nanku to, nansha byòbì ne Mwoyi udi upongolokela mu yéyè awu bishi; yéyè kayi mudyanjila kulongolola, kacya anu ku miji, neikale ukwama bimuma bya mbòmà musangu wônsò, anyi cintu kampanda cya cishiilangane. Kadi cyòcì Mwoyi wa mudyanjila kulongolola, mu miji, neakwame Yesu Kilisto umwèumwè awu makeelela, leelu, too ne kashidi, piikalaci n'Dìyì didi dyenda dibàndila mu Muji. Bwalu, Yéyè m'Muji awu, cibangidilu cya bikondo.

<sup>75</sup> Monaayi, kadi cidibo bapatula ki cidi cikwambila ne dishiilangana ndyòdì edi. “Ku mamuma abo,” mwakamba Yesu, “ki kunwabamanyina.” “Muntu katu upoola tumuma twa mvinyo ku mungonga to,” nansha byòbì ne mungonga udi mu muci wa tumuma twa mvinyo menemene. Mbifwanyine anu kwenzeka, kadi cimuma ki cyàmbà bwalu.

<sup>76</sup> Mamuma ncinyi? Dìyì, mamuma bwa muv-... mamuma bwa muvù. Ki cyòcì aci, dilongesha dyabo. Dilongesha dya cinyi? Dilongesha dya muvù, dìbà ditudi. Ndilongesha dya bantu, dilongesha dya cyena mangumba, kadi, anyi n'Dìyì dya Nzambi bwa muvù awu?

<sup>77</sup> Mpindiyewu, dìbà diyaaya lubilu be, cyanààna tuvwa bafwanyine kushaalapu mukùngùlù muleemule. Kadi ndi mutwishiibwe ne nwénù badi apa aba, ne ndi mutwishiibwe ne nwénù badi eku ne eku kwa ditunga abu, nudi mwa kumona cíndì nteeta kunwambila aci, bwalu katwena ne dìbà dipitepite bûngì dya kushaalapu to.

<sup>78</sup> Kadi nudi mwa kumona ne Dilaabiibwa didi diya pa babi, balongeshi baa mashimi, ne didi dibafikisha ku dyenza anu menemene cidi Nzambi mubambahile ne kabenji aci; kadi bôbò nebacyénzè anu kucyenza, nansha bishi. Bwa cinyi? Kabeena paabo ne cidibo mwa kwenza to balume neebe. Mmunyi mudi mungonga mwa kwikala cíngà cintu cidi kaciyi mungonga? Nansha bamyaminepu mvula mulenga bûngì bishi, ùdi yéyè ne cya kwikala anu mungonga. Ki bwa cinyi Yesu wakamba ne: “Nebitambe kufwanangana mu mushindu wa bifwanyine kuseeswisha ne Basungula mene,” bâdi mu miji, “bu ne bivwa mwa kwenzeka,” kadi kabyena mwa kwenzekaku to. Blé kêna ne cikwabo cidiye mwa kwenza to anu kukwama blé; ki cyônsò cidiye yéyè mwa kukwama.

<sup>79</sup> Monaayi. Nwavulukaayi ne, Nzambi kî mmwenji wa bulongolodi nansha. Dyabulu ki mwenji wa bulongolodi. Ntu mujaadikejaadike cyòcì aci ku Dìyì, ntwa kumpala ntwa paanyima, ciine aci misangu ne misangu; kabyakukengela bwa mbwelemu mu dinda emu to. Tudi bamanye ne Nzambi kacya

katuku mwanji kusangisha bantu mushindu awu kubavwija bulongolodi, kwenza bulongolodi kampanda to. Nkama ya bidimu paanyima paa lufu lwa muyiidi wa ndekeelu, kumpala kwa kabayiku banji kupeta bulongolodi bwa kumpala abu. Bitu bijaadikiibwe misangu yônsò anu ne ndilekela dya kashiba e kwela cyâlâ. Piikalabi kabiyi nanku, mbwa cinyi katwena badisangishe mu dinanga leelu ewu, ba-Méthodistes, ba-Baptistes, ba-Presbytériens, beena Katolike ne bakwabo bônso? Bwa cinyi byenzedi bya Nzambi kabiyi bitushindikija kabidi, ekeleesiya ne ekeleesiya pa cintu cimwecimwe aci, Dîyi? Bintu bîdî bitâpululâ bantu abi, bwânà bwetu... Tukaadi kule ne Nzambi kutamba mutuvwa kacya kwônsò eku, maekeleesiya's, ki ândì ngamba aa.

<sup>80</sup> Mpindyewu, batu batwâmbile ne: "Maalu ônsò a kale awu akenzeka bu bileejilu, bu dilongesha kutudi, ditandisha, mibelu." Bidi ne, maalu ônsò a kale àkenzekà mu Dipungila Dikulukulu awu avwa mmindidimbi, bwa kumona ne ncinyi civwa mwa kwikala mu Dipungila Dipyadipyâ, mu dituku dyetu twêtù.

<sup>81</sup> Byenze anu bu ne kutu mwanji kumonaku cyanza cyebe to, kadi ubanduluka umona mundidimbi ku cimanu, mudi cyanza cyanyi cifwanyine kwikala padibo batwepu bukénkè apu. piikalaci ne minu yitaanu mu mundidimbi emu, (ùdi mwikale ciibûlòjì ewu), nenku useemeja byanza byebe, (biikale ne ki cintu mene), uciseemeja ku—ku ciibûlòjì aku, bikengela cifike ku diikala ne minu yitaanu.

<sup>82</sup> Bu mudi Bible utwambila, ne: "Dipungila Dikulukulu diikâle mundidimbi, cifwanyikijilu cya bintu bipyabipya, anyi cya bintu bicivwa bilwa; kabiyi bintu byena diùnà to, kadi biikale mundidimbi, cifwanyikijilu cya bintu bîcîlwalwâ."

<sup>83</sup> Twanjì twalukilaayibi cyanyima bwa kumona cintu eci ní cikaadiku cyenzeke mu cikondo cikwabo kampanda. Nudi baswe anyi? [Disangisha didi dyamba ne: "Amen."—Muf.] Pa nanku netumanye, bwa kujaadika cyôcì eci, tutwa kumpala tutwa paanyima, ku Dîyi; kabiyi ku mmwenenu wa muntu kampanda, ku dilongesha kampanda dikwatakaja to.

<sup>84</sup> Nansha yêyè awu mwikale nganyi; muntu kampanda mukwabo nî nganyi nî nganyi, mêmè mwine ewu anyi kampanda mukwabo: "Yêyè kayi wakula bilondeshile mikenji ne baprofeta to, kakwena Bukénkè munda mwende to." Nudi numona anyi? Aci ncidi Bible mwambe. "Dîyi dya muntu yônsò diùkalè mashimi, kadi Dyanyi diikale dilelela," katuyi tutangila ne nganyi mwine awu to.

Mpindyewu twalukilaayaaku cyanyima bwa kujandula ne cyôcì eci cikaadiku cyenzeke anyi, bwa kutuleeja cileejilu.

<sup>85</sup> Tudi mwa kwalukilaayi mpindyewu mu Mukanda wa Ekesoode, bwa kwakula bwa muntu dyende Môsà, uvwa mwikale

muprofeta mulaaba maanyi mutuma kudi Nzambi, mwikale ne Dìyì dya Nzambi ne diswa dya Nzambi bwa lukongo lwende. Bu mutubi ne Dìyì dya Nzambi ditu misangu yônsò dyenda diya anu mu ntungunukilu, Yéyè mmwambe ne: “Kavwa wenza cintu nansha cimwe pavwaYe kayi wanji kuCibuulwila dyambedi baprofeta Bende to.” Pa dìbà adi ki pavwaYe ucyenza. Uh-huh.

Mpindyewu, Yéyè kénéa mwa kushima nansha. Kénéa mwa kushima kadi kwikalà Nzambi to. To, mukalenge. Bikengela Yéyè ashaale ne lulamatu. Munda Mwende kamutu dishima nansha dya kânà to. Udi . . .

<sup>86</sup> Kabidi Yéyè kénéa mwa kuCishintululaku to. Yéyè muCishintulule, dìbà adi Kénéa Nzambi to; m'Mwenze cilema. Bikengela kwikalàYe kayi ne mikalu to. Ne wa kayi mikalu kénéa mwa kwenza cilema to. Nwamonu anyi? Nenku cyônsò cidi Nzambi wamba, ncy a bushuwa Cyendeleele. Nwamonu anyi? Ne Yéyè ngudi mulaye cyôci aci. Pa nanku, tangilaayi, kakwena mwaba nansha umwe mu Bible udici kacyi cilonda ntungunukilu ciya buludi too ne ku cyôci aci to.

<sup>87</sup> Mpindyewu, Nzambi ukaavwa mulaye Abraham ne dimiinu dyende nedikiakale dyenyi mu—mu ditunga dyenyi munda mwa bidimu nkama yinaayi, pashiishe Yéyè ùvwa mwa kudipatula ne cyanza cinene cya bukole ne ngulu, kuleeja bimanyinu Byende ne maalu a kukema munkaci mwa bantu bavwabo mwa kwikalà basòmbe naabo abu. Cikondo cya mulayi e kuseemenaci. Bantu bakaavwa bamane kucipwa mwoyi. Bavwa ne Bafaalesa ne Basadoka, ne bakwabo, mangumba's. Kadi, dyakamwe, Nzambi kulwa paa nkaayende mwikale muditole, pambelu, kule ne yônsò wa kudibo.

<sup>88</sup> Nzambi kacyapu, nansha mu dituku kaayi anyi mu cikondo kaayi, katu mwanji kubiikilaku muprofeta umupatwila mu dingumba to. To, mukalenge. Wa nanku's mmukonyangale mu mushindu wa ne, kî mmufwanyine kucyenza to; mmufwanyine kwikalà mwenzejiibwe bwa kushala ne dingumba adi.

<sup>89</sup> Môsà, mutu mutuma kudi Nzambi, mwikale ne Dìyì dya Nzambi, ne mu njila wende bwa kuya kabweja Izaleela mu buloba bulaya, mwikale kalamandindi ne mukenji wa Nzambi, kutuutakeenaye ne muprofeta mukwabo, mulaaba maanyi mukwabo mwikale ne dilaabiibwa dilelela dya Nyuma Mwîmpè umweumwe uvwa pambidi paa Môsà awu. Ncy a bushuwa. Yéyè awu's uvwa muprofeta. Nyuma Mwîmpè uvwa pambidi paa mulumyana awu. Dînà dyende uvwa m'Baalama. Twétù bônsò tudi bamumanye bîmpè. Ee, bintu biine, bimwebimwe abi, bintu—bintu byàkambà mutu awu abi, bicidi anu munkaci mwa kwenzeka, bya kukaadi bidimu bitwe ku binunu bibidi ne nkama mwandamukulu. “Udi mwenze bu kabalu kaa lusengu lumwe, Wêwè Izaleela. Ewu yônsò wâkubènesha awu neabeneshiibwe. Ewu yônsò wâkwela mulawu awu neèdiibwè mulawu. Dyebe

dikanda, ne bwebe bucole, mushindu mwine udi yebe ntenta myakane's we, Wêwè Yakobo!" Nudi numona's, kavwa pende ne cikwabo cya dyenza to. Pende's uvwa mulwe kuntwaku mupangadike mu mwoyi wende bwa kwelaye cisamba aci milawu.

<sup>90</sup> Kaa, nwêñù balongeshi baa mashimi bàdì munkaci mwa kuteeleja mikaba ya mêtî eyi bidimu byônsò ebi, ne numona Nzambi ushindika anu menemene cyakambaYe, peenu basòmbe mu birô byenu bamanye ne m'Bulelela; kadi anu bwa mashiilangana a cyena mangumba anudi naawu awu, nudi nubyela mpatà ne nwambila bantu beenu abu ne kabyena nanku. Dyakabi dyenu! Dibâ dyenu dikaadi pabwîpi menemene.

<sup>91</sup> Baalama, mulaaba ne Nyuma umwèumwè uvwa pambidi paa Môsà awu. Dishilangana divwa pa cinyi? Dilongesha dya Môsà divwa dipwangane. Bible udi wamba mwab'ewu mu Peetelo Mwibidì ne, civwa "ndilongesha dya Baalama" divwa Izaleela mwakidile, divwa Nzambi kayiku mufwe luse to. Mpekaatu uvwa kayi mwa kufwidiibwa luse! Nansha umwe wa kudibo kaakasungidiibwaku to, nansha mwakapatukabo biikale mwinshi mwa mabenesa a Nzambi, ne bamone cyanza cya Nzambi cikwata mudimu kudi muprefeta wa bucole ewu, ne bacimone cishindikiibwe anu menemene kudi Nzambi. Nenku, bwalu, muprefeta mukwabo wakabwela ne dilongesha kampanda, dibengangane, mwikalé welangana mpatà mikole ne Môsà, ne mwikalé uteeta bwa kujaadikila bantu ne Môsà uvwa mu ntupakanyi. Nenku Daatana, Koola, ne bààbûngì baa kudibo, kutwabo ku cyende kadi kulongesha bânà baa Izaleela bwa kwendabo masandi, bwa kulondabo bulongolodi bwende, ne: "Tudi bônsò bamwe."

"Nansha twêtù biikale ba-Méthodistes, ba-Baptistes, ba-Presbytériens, anyi beena Mpenta, ne bakwabo, tudi bônsò bamwe."

<sup>92</sup> Katwena bamwe nansha! Nudi cisamba citapuluke, cya cijila bwa Mukalenge, cilambula ku Dîyî ne Nyuma wa Nzambi, bwa kukwama mamuma a mulayi Wende wa dituku edi. Nenku kanwena baa ku bôbô nansha! Ndi manuye ne aci ncikole cipange ne mwa kukola, kadi m'Bulelela anu bwetu bwa bushuwa ebu. Balambula ku mudimu mu matuku a ndekeelu aa! "Patukaayi munkaci mwende."

<sup>93</sup> Mpindyewu, "dilongesha dya Baalama," kî nciprofeta cya Baalama to. Aci civwa cîmpè. Aci civwa n'Nzambi. Mbanganyi badi biitabuua nanku? [Disangisha didi dyamba ne: "Amen."—Muf.] Ciprofeta cya Baalama civwa cilelela menemene, bwalu kavwa mwa kwamba cîngà cintu to. Dilaabiibwa dya Nzambi kadivwa mwa kwamba cîngà cintu to, kabidi Nzambi kucishindika pa kujaadika ne civwa Bulelela. Kadi civwa "ndilongesha dya Baalama."

Mpindyewu fwanyikijaayaaku aci ne Maataayi 24.24. Balaaba maanyi, kadi dilongesha dyabo diikàle dya mashimi. Bintu bya busatu, ne bintu byônsò bya mushindu awu abi; bya mashimi, bifwilakanyi ne Kilisto!

<sup>94</sup> Ndi ntekemena ne ncyêna nnutapa ku mwoyi to. Nenku kanukangiku aci to, kanukangiku ma-telephone awu to. Ne kanujuukuku nwapatuka to. Sòombaayi anu bapuwe, nenku tumonaayibi ní Nyuma Mwîmpè kaakutubuulwilaci, ne kutujaadikilaci. Wewè udi wamba ne: "Kadi aci..." Cyônsò ciwikala witabuuja aci, sòmba wêwè anu mupuwe uteleje. Ne lomba Nzambi akangule mwoyi webe, pa dîbà adi neujandule ne udi lupela, anyi mungonga, anyi mwaba kana wônsò wûdi mwimanyine awu. Nwamonu anyi?

<sup>95</sup> Mpindyewu, nansha Yudaasa mwine, "mudyanjila kulonglwela dipiila muvwaye amu," s'wâkasòmba mwaba awu kumpala kwa Yesu. Ki Yesu kumwambila ne: "Ngwêwè. Cyônsò ciwikala mwa kwenza, ne cyônsò cidi cikengela bwa wêwè kwenza aci, nda ûkacyénzè lukasa." Yéyè mumanye civwaye wenza, kadi, bwa binjanja makumi asatu bya mfranga abi, ne bwa dimanyika, kupaanaye Mukalenge Yesu Kilisto. Umwe wa ku bayiidi Bende, mulami wa cibucilu cya ekeleesiya, Yesu umubiikila bu "mulunda" Wende. Nwamonu anyi? Bible mmwambe ne: "Wakalediibwa mwânà wa kabutu," anu mwakalediibwa pende Yesu mwikale Mwânà wa Nzambi amu. "Kuseeswisha Basungula mene bu ne bivwa mwa kwenzeka."

<sup>96</sup> Monaayi ne ntéma patudi tutungunuka ne kulonga apa. Netwangate cileejilu cikwabo, mu Mukanda wa Bakalenge. Kuvwa mu—muprofeta, dyende uvwa Miika. Ùvwa mwânà wa Imla, kadi ùvwa muprofeta. Ki civwaye.

<sup>97</sup> Kadi nyawu kuvwa mukwabo muprofeta, mfumu wa bulongolodi kampanda bwa baprofeta, balaaba maanyi. Bible mmwambe ne bavwa "baprofeta," anu mushindu umweumwe udiYe mwambe ne Baalama uvwa muprofeta awu, balaaba maanyi.

Nenku kuvwa umwe wabo dyende dînà uvwa Miika, uvwa mulaaba maanyi kudi Nzambi ne mutuma kudi Nzambi, mwikale ne Dîyì dya Nzambi.

<sup>98</sup> Kuvwa mukwabo, Zedekiya, uvwa udyambidila ne uvwa mutuma kudi Nzambi. Ùvwa mulaaba maanyi kudi Nzambi, kadi dilongesha dyende diikàle dibengangane ne Dîyì dya Nzambi. "Nekujuuke, ba-Kilisto baa mashimi, nebaleeje bimanyinu binene, bafwanyine kuseeswisha Basungula mene bu ne bivwa mwa kwenzeka."

<sup>99</sup> Monaayi, bônsò babidi, bônsò babidi balaaba maanyi. Mpindyewu, mmunyi mûdì mufwanyine kumanya uvwa mu bulelela, ne uvwa mu mashimi? Tangilaayi civwa Dîyì dilaye Aakaba. Muprofeta ukààvwa mumudyanjidile awu, uvwa

ng'Eliya, umwe wa ku baprofeta baa batambe bunene baa cikondo ciine aci, uvwa muprofeta mushindika. Muprofeta mushindika awu wakamba, ne: "Bwalu Aakaba mmwenze bubi ebu, mbwa yivva ne cya kulaka mashi ende; bwa dishebeya dya Naabota. Kabidi ne mbwa yivva ne cya kudya Izabela, ne... mubidi wende uvwa mwa kwikalà bufukà mu madimi." Mpindyewu, mmunyi mûdì mwa kubenesha cidi Nzambi mwele mulawu? Anyi mmunyi mûdì mwa kwela mulawu, mwakamba Baalama, cidi Nzambi mubeneshe? Nwamonu anyi?

<sup>100</sup> Kadi baprofeta aba bavva ne meeji matooke. Kakuvva mpatà bwa ne bavva bantu bîmpè to, bantu baa kuneemekiibwa. Bwalu, bwa kwikalà muprofeta mu Izaleela, udi ne cya kwikalà wa kuneemekiibwa, anyi mene bwa kwikalà mwena Izaleela. Uvwa washiiibwa mabwe, byôbì kabiyi nanku to. Bavva bantu baa kuneemekiibwa. Bavva bantu baa meeji matwe. Bavva bantu balonge tulaasa. Bavva bantu basobola kudi Aakaba, baa mu ditunga amu. (Wamonu aci anyi, Mwaneetu wa bakaji Wright?) Bantu basobola baa mu ditunga, bakumbane menemene bwa bump-...

Ki mpindyewu, paakamona Miika cikeena-kumona cyende aci, ûvwa mumanye mu mwoyi wende ne Dîyì dîkaavwa dyambe cinyi, kadi ûvwa ukeba kumanya civwa Nyuma uvwa munda mwende mufwanyine kwamba.

<sup>101</sup> Ki bôbò kumwambila, bamba ne: "Wâmbè peebe anu cintu cimwecimwe cidi baprofeta bakwabo aba bamba aci. Nenku pawàcyâmbà, mona's, newikale, netukubweje mu bwobumwe, cyakabidi, kakuyi mpatà to. Wamonu anyi? Netukuwije umwe wetu. Netukwaluje mu dingumba dyetu. Wêwè nyawu utu... Tudi bamanye ne udi muprofeta, kadi wêwè misangu yebe yônsò nyawu utu anu wamba mêtì a milawu. Utu wêwè misangu yônsò anu wela Aakaba milawu. Mpindyewu, Zedekiya, muntu udi kumutu awu, paapà, anyi..." cyônsò civwaye aci. "Mpindyewu yéyê nyawu wâbèneshi Aakaba, wamba ne: 'Nda ùkacyéñzè.' Mpindyewu amba peebe cintu cimwecimwe aci, Imla. Mona's, wêwè's nyawu udi anu mupele. Nyawu kuyiku nansha ne disangisha, dya bushuwa edi, nansha dikese. Kadi balumyana aba badi naabo miliyô. Ditunga dijima nditwe ku cyabo bôbò. Mpindyewu amba peebe cintu cimwecimwe cidibo bôbò bamba aci, umone ciwenza, neudye—neudye mabanji a ditunga edi." Yéyè's mmupangè wa dymbila bya nanku mwaba awu!

Ambaayibi tûng bu ne bavva bambe ne: "Udiku mwa kwangula cilema nansha cimwe mu Zedekiya anyi, Miika?"

"To."

"Kacya ukaadiku mumukwate mu mpekaatu anyi?"

"Kacya."

"Kacya ukaadiku mumvweku ne mmucipangane anyi?"

“Kacya.”

“Kacya ukaadiku mumujikidile mukwacike maala?”

“Kacya.”

“Udiku mwa kwela tulaasa tudiye mulonge mpatà?”

“Bwàlì.”

“Udiku wela meeji ne dipolome dyende dya bu docteur adi ndya mashimi?”

“Bwàlì.”

“Udi witabuuja ne Ph.D. wende—wende ngwa cya bushuwa anyi?”

“Bushuwa’s. Wa kudi nsangilu wa Tubadi twa beena Yuda awu’s; ndi ngeela meeji ne nnsangilu mwî—..., ndi ngeela meeji mmwîmpè.”

“Ee, kadi mûdì kuyi udisangaku nende mbwa cinyi?”

“Bwalu yêyè ùdi pambelu pàà Dîyì!”

<sup>102</sup> Ee, netwéñzè diteetangana dya makanda pa bwalu abu, dîbà adi, bu mùkaavwà Eliya muprofeta mwenze kumpala amu. Ne pawikala mwânà wa Nzambi, neushaale ne muprofeta wa mu Bible ewu. N’Dîyì. Monaayi dîbà, muvù.

Ee, kadi bu Zedekiya mwambe ne: “Kaa, ndi mumanye ne muprofeta mmwambe aci, kadi cidi mbwa lukongo lùcîlwalwà. Aci mbwà ntanta mule be ne patùdì apa”?

Yêyè kwamba ne: “Indila too ne pângààpetà cikeena-kumona cya kudi Nzambi, kadi nshiishe kukwambila.”

Yêyè ne: “Pashiishe wâmbè cintu cimwecimwe acyen”?

Yêyè ne: “Nêngâmbè anu cidi Nzambi wamba; cikwabo cintu to, cintu cya kusakidila to. Ncyêna mwa kuKusakidila kantu, anyi kuKuumushila Dîyì nansha dimwe to.”

Ki bufuku abu, mu disambila, Mukalenge kulwa kudiye mu cikeena-kumona. Dya upatuka paakacyabu mu dinda, ki yêyè kwamba...

Ki baprofeta babidi mbôbò abu!

<sup>103</sup> Muntu mutambe bunene mu ditunga, ne mu busalaayi ne ku dimona dya beena ditunga, ûvwa n’Zedekiya. Yêyè ki uvwa muprofeta wa kumutu, muteeka kudi mfumu. Yêyè ki uvwa mfumu wa baprofeta bakwabo bônsò abu, muteeka kudi bulongolodi. Ûvwa muvvijiibwe, kudi bulongolodi bwende abu, mfumwabo bônsò; pàmwâpa mwikale ne dimanya dya bikaavwaye mubalebale kutamba bônsò, mutambe kulonga, mutambe kwikala wa usungudiibwa bwa mudimu awu. Kabidi ûvwa mulaaba maanyi kudi Nyuma Mwîmpè, bwalu’s nyawu bamubiikila ne “muprofeta.” Cya bushuwa, kayi anu muprofeta wetu wa patupu ewu to, ûvwa muprofeta wa beena Ebelu. Mpindyewu mutangilaayi numone.

<sup>104</sup> Zedekiya wakamba ne: “Mukalenge mmungambile ne: ‘Ungenzele Mêmè nsengu ya cyamu cifiike yibidi eyi,’ cimfwanyi.” Muprofeta utu pa ciibidilu ufila bimfwanyi. “Yéyè ngudi mwambe ne: ‘Enza nsengu ya cyamu cifiike eyi.’ Nyuma Mwîmpè ngudi mungambile ne: ‘Angata yôyì eyi,’ Dilaabiibwa didi dimbeneshe mêmè.” Kanwikadi nwêla meeji ne ncya mulambu to, kadi mbwa kukafika ku kaacintu kampanda. “Nyuma Mwîmpè utu wakula mu myakulu mu mêmè awu, Yéyè mwine udi munshindike awu, Yéyè ngudi mwambe ne: ‘Angata nsengu eyi, nenku, ku yôyì eyi, ambila mfumu ne neasake Suuliya too ne pambelu paa ditunga. Ne Mêmè nêmmwalûjilè buloba budi bwikale bukenji bwa Izaleela abu, ekeleeziya.’”

<sup>105</sup> Mwaneetu, aci’s ncikumbangane anu menemene ne maalu mudiwu, anu muvwa Baalama kaaba aka amu. Baalama uvwa ne ngaakwilu ukumbangana ne maalu mudiwu anu muvwa Môsâ amu. Môsâ... Nomba mujaalame wa Nzambi utu mmwandamutekete. Ki Baalama kwambaye ne: “Ngiibâkîlè byoshelu mwandamutekete; milambu mwandamutekete mikezuke, ngombe, ne bimpanga mwandamutekete bya mikooko.” Aci cidi cyamba bwa dilwa dya Mwânà wa Nzambi. Bilondeshile maalu mudiwu, yéyè uvwa mu bulelela anu bu yônsò wa kudibo.

<sup>106</sup> Nenku ki Zedekiya nyéyè ewu, mujaalame anu bilondeshile maalu mudiwu: “Bwalu buloba ebu mbwetu twêtù. Mona’s, beena Suuliya ne beena Peleshete baba biikale buuja mafu, a baabo bânà balela ne bikwabo, mwena lukuna wetu, ne byakudya bidi beetu bânà kabayi naabi abi to! Bya bwalu, Nzambi’s ngwâkatùpèèsha buloba ebu!”

<sup>107</sup> Mwaneetu, aci’s ncishimbi-dîyì. Ngeela meeji ne ûvwa mufwanyine kucyamba wela mbila mikole kumpala kwa Izaleela, ne bôbô bavva bafwanyine kwela mbila ne mwabo mwônsò. Mpindyewu, nkaadi ngaakula bwa leelu ewu mpindyewu. Ndi mutekemene ne nudi nundonda. Mbila mikole yônsò ayi, mikobolo yônsò ayi!

<sup>108</sup> Nudi bavuluke Davidi mu dyalumingu dishaale anyi? Nwamonu anyi? Nwénù badi pambelu pâapa mu myaba yidi bisanji bifika, anyi mu bitupa bya malaba mudi telefone ewu ufikila; nwénù bavva kanuyi bapete Diyiisha dya dyalumingu dishaale, ikalaayi batwishiibwe bwa kudipeta. *Kuteeta Kukwàcila Nzambi Mudimu Kuyi Mutèèkiìbwé Bwà KuWènza*, nansha wêwè mwikale ne meeji matooke a bishi, mwîmpè bishi, kakuyi mpatà to kacyena anu ciitabuujiibwe kudi Nzambi to. Nwamonu anyi?

Mpindyewu, ki Zedekiya nyéyè ewu, udyelela meeji ne yéyè udi mu bulelela.

Miika kwambaye ne: "Ngǎnjì nkonde Nzambi." Ki kulwaye paakacyabu mu dinda ne EMU MMUDI MUKALENGE WAMBA. Ùvwa mukenkete cikeena-kumona cyende ku Dìyì.

Mpindyewu bu ne wakambila Zedekiya ne: "Udiku mumanye cyàkambà muprofeta wa Bible mwaba ewu ne necyenzekele mulumyana ewu anyi?"

<sup>109</sup> "Kadi kî mmmpindyewu to, bwalu muntu ewu mmuntu wa kuneemekiibwa. Yéyè udi uteeta." Kanupangi kuumvwa eci o. "Ùdi uteeta kwalujila ekeleeziya bintu bidi bya ekeleeziya. Ùdi uteeta kumwalujila cintu cyende," kabiyi bintu bya mu Nyuma to; bu byôbì nanku, nunku mmunyungishe ditunga dijima adi bu mwakenza Eliya. Kadi, uteeta kubapa bintu bya mubidi ne: "Tudi ne bintu byetu. Tudi bulongolodi bunene. Twétù tudi beenamu. Twétù bônsò, nwénù bônsò aba, nwénù beena Mishòonyì aba, bivwa bikengela nwénù kudisanga kutudi eku." Uh-huh.

<sup>110</sup> Netufike ku cyôcì aci mu katanci emu. "Bônsò mbânà beetu baa balume ne baa bakaji, twamb'eku twamb'eku." Kî mmwômò to! Kacitu cyanji kwenzeka ne kacyadyakwenzekaku to, bwa Ekeleeziya mulelela ne mushuwashuwale wa Nzambi. Kacyenaku mwa kwenzeka to!

<sup>111</sup> Monaayi, yéyè kumona cikeena-kumona. Ki kwambaye ne: "Nzambi mmwakule naanyi." Mpindyewu, tangilaayi, muntu ewu uvwa ne meeji matooke. Kwambaye ne: "Yéyè ngudi mwambe ne: 'Enza nsengu eyi, ne nda kwaka kumpala kwa mfumu kadi uye lubilu mutangile ku wesete,'" anyi kwônsò kuvwa buloba abu mwa kusanganyiibwa bilondeshile mwaba uvwabo biimanyine awu. "Uye lubilu, nenku neciikale EMU MMUDI MUKALENGE WAMBA, ne yéyè neapete bucimunyi ne Nealukile, bucimunyi bwa ekeleeziya.' Neùbipâtèmu!" Aci's cidi anu bu mu cyôcì, kî mmwômò anyi? Bwalu buvwa cinyi?

Ki Miika udi upweka ewu. Yéyè ne: "Mpindyewu filaaku eyebe ciprofeta."

"Bànda ndaaku! Kadi ndi mumone Izaleela bu mikooko, mitangalake, kayiyi ne mulami to." Yoyoyò! Bikudimuke anu menemene.

<sup>112</sup> Mpindyewu, nwénù's ki disangisha. Mpindyewu udi mu bulelela ki wepi? Bônsò babidi, baprofeta. Mushindu umwepele unudi mwa kumanya dishiilangana munkaci mwabo, ngwa ne, kucikenketa ku Dìyì.

Yéyè ne: "Mmuniyi mûdì upeta ciine eci?"

Yéyè ne: "Mvwa mumone Nzambi musòmbe pa Nkwasa wa butumbi." Yéyè ne: "Mêmè kumona nsangilu yônsò muMunyungulukile."

<sup>113</sup> Mpindyewu nwavulukaayi ne, Zedekiya uvwa ufuma ku dyamba ne, ùvwa pende mumone Nzambi, ne Nyuma

umwèumwè awu. “Mêmè ndi mumone Nzambi. Mmungambile bwa mêmè kwenza nsengu eyi ya—ya cyamu cifiike. Bwa kupatuka kuya kuntwaku ne kusaka bisamba bya bende abi kubipatula muneemu, bwalu buloba ebu mbwetu twêtù. Bakwabo abu kabeena ne bukenji bwa kubwelamu to.” Bavva mwa kwenza nanku bu ne bavva bashaale mu bulongame ne Nzambi. Nunku mbabupete, kadi bakaavwa baye kule ne Nzambi.

<sup>114</sup> Mushindu awu ki udi bulongolodi, ekeleesiya. Ùdi ne bukenji pa bintu ebi, kadi mbanunyengebi ku diibila, bwalu nukaadi baye kule ne Dîyì dya Nzambi ne Nyuma wa Nzambi, dilaabiibwa, bwa kushindika Dîyì dya muvù. Kanupangi kuumvwa Mukenji ewu to.

<sup>115</sup> Monaayi cyàkenzekà mpindyewu. Yéyè ne: “Ndi mumone Nzambi,” m’Miika awu, “musòmbe pa Nkwasa wa butumbi mu Dyulu. Nsangilu Wende uvwa mudisange muMunyungulukile. Yéyè ne: ‘Nganyi utudiku mwa kutuma bwà kupwekeye ne kuya kaseeswisha Aakaba, bwa kufikisha mèyi a Eliya ku dikumbana, muprofeta Wanyi uvwa mushindikiibwe awu. Mêmè nguvwa mwambe ne Nealwe. Ne Eliya mwine nguvwa ne Dîyì Dyanyi. Nenku maulu ne buloba nebijimine, kadi Dîyì Dyanyi kadyakupangilaku to. Nansha bôbò bashaale baa cyena leelu bishi, anyi nansha balwe bîmpè baa bishi, anyi nansha balonge tulaasa twa bishi, anyi nansha biikàle banene baa bishi, Mèyi Aanyi kaàdyakupangilakù to.’

<sup>116</sup> “Ki nyuma wa mashimi kubànda upatukila mu iferno, kutwaye binù pansi, kwamba ne: ‘Bu Wêwè mwa kungaanyishila mêmè, ndi mwa kubapeesha dyanyi dilaabiibwa, kubafikisha ku dyenza cimanyinu ne bwalu bwa kukema bya mushindu wônsò naka, cidi ne bwalu mbaseemeje anu kule ne Dîyì. Yéyè kaakumanyaku nansha ne Aci n’Dîyì Dyebe to. Nea Dilengulule, bwa dimanyika.’” Mwaneetu, bikondo kî mbishintulukeku to. Mwaneetu Neville, aci’s ncyä bushuwa. Nwawulukaayi ne, aci ncyä bushuwa. “Mêmè nêmmwikilè pambidi, bwa kumufikisha ku dyenza bintu bimwebimwe bidi bakwabo benza abi. Nêmmufikishè ku dyamba ciprofeta, ne ku dyamba mashimi.” Mmuniyì muvwabi mwa kwikalà mashimi? Bwalu bivwa bibengangana ne Dîyì.

<sup>117</sup> Angataayi anu dimwe dya ku mabatiiza a mashimi aa, *bikampanda* ne *bikansanga* ne *bikankenga* bya mashimi ebi, nansha biikàle bimweka bilelela bishi, nansha bôbò bateeta kutentula bishi, mmashimi piikalabi bibengangana ne Dîyì dya Nzambi dya dîbà edi. Aci’s mmwômò mmenemene’s.

Wêwè udi wamba ne: “Ee, dyetu twêtù, ee, twêtù tuvwa benze *cikampanda*, ne tutu twenza *cikansanga*, ne ekeleesiya wetu utu mushindu *kampanda* ne mushindu *kansanga*.”

<sup>118</sup> Nansha ciikàle cinyi. Piikalaci cibengangana ne Dìyì difunda dya dìbà edi, mmashimi. Abu kí mbutangile Nzambi to, nansha ciikàle cya meeji matooke a bishi, anyi bûngì bwa tulaasa tulonga, anyi cya meeji matwe, anyi cimweka cilelela bishi, nansha cimweka cya lungenyi bishi, piikalaci cibengangana ne Dìyì dya dìbà edi. Netubwelemu mu ndondo kakese paanyima paa ndambu wa tusunsa, bu dìbà mwa kutupaku mushindu. Katuyi bapete mushindu to, netùcyángatùlùlè dilolo edi.

<sup>119</sup> Monaayi, yéyè uvwa mutnu wa meeji matooke, mwímpè, kakuyi mpatà to. Ki yéyè kwamba... Pa dìbà adi, mu ngaakwilu mukwabo, Miika kumwambilaye, kayi mumwamble anu pa bütôkà cimònààmèsù nunku to, kadi mu ngaakwilu mukwabo ne: "Wêwè udi mulaabiibwe ne nyuma wa mashimi." Aci kí ncifwanyine kwikala cintu cya kwambila mwepiskopo anyi? Kadi yéyè's wakacyenza.

<sup>120</sup> Ki mwepiskopo ewu kuseemena e kwamba ne: "Wêwè kwadyakupetaku kabidi bwobumwe to," kadi kumunangulaye dipi mwísù. Kwambaye ne: "Wêwè's udi mumanye ne mêmè ewu ndi mutnu mushindika. Ekeleziya wanyi ngudi mumvwijie mfumu wende, wa cintu eci. Disungula dya cibûngì cya cisamba cya Nzambi ndidi dimvwijie cyôcì eci. Bulongolodi bwanyi mbudi bumvwijie cyôcì eci. Ne Nzambi ngudi mutupe buloba ebu, ne meeji Ende ngaa ne bwikalè bwetu twétù. Né mêmè ngudi ne EMU MMUDI MUKALENGE WAMBA." Kumunangulaye dipi, kwamba ne: "Nyuma wa Nzambi mmuiile njila kaayi padiYe muumuke kundi?"

<sup>121</sup> Miika kwamba ne: "Wêwè's neujandule, dimwe dya ku abidi adi panshi aa," piìkalà Californie ukaadi mwinshi mwa mbû mwamwa, ne bintu byónsò ebi. Nwamonu anyi? "Neumone njila udiYe muyiile, pawikala ukaadi musòmbe mu nzubu ya munda mwa buloko."

<sup>122</sup> Mpindyewu, Aakaba, ciwàmbà ncinyi? "Mêmè ndi ngiitabuuja muprefeta wanyi," mwakambaye. Amba tûng bu yéyè mukenketeke Dìyì? Nwamonu's, kavwa muswe kudimona mwediibwe mulawu to. Nteelejaayi! Kavwa muswe kudimona mwediibwe mulawu to. Muntu nansha umwe katu muswe aci to.

<sup>123</sup> Nenku bwanyi bulongolod...mwaneetu wa mu bulongolodi, s'ki lutatu lûdì naalu alu. Utu muswe kwela meeji ne udi mu bulelela, peebe, s'udi anu mumanye munda mwa mwoyi webe awu ne, paudi ubatiiza mu dînà dya "Taatù, Mwânà, Nyuma Mwímpè" apu, udi ushima. S'udi anu mumanye ne paudi u...wamba bintu byûdì wenza abi, ne wangata bileeji bya mbangilu abi apu, ne bintu byónsò bya mushindu awu abi, s'udi mupiile. Mmunyi mudi cileeji cya mbangilu mwa kwikala dyakula dya mu myakulu, kadi kwamba bintu bibengangana ne mulayi wa Nzambi mu dìbà edi? Bidi mwa kwenzeka munyi? Cyûdì kuyi muswe's mmulawu, kí mmwômò

anyi? Kadi's nyewu bifundiibwe *Emu*, ne nebiikale nanku. Aci's ncimanyinu cya nyama wa lwonji, cifwanangane menemene mu mushindu wa cifwanyine kuseeswisha ne Basungula bu ne bivwa mwa kwenzekwa.

<sup>124</sup> Cimanyinu cyônsò, bwalu bwa kukema bwônsò, muntu mulaaba maanyi yônsò, ciprofeta cyônsò, bintu bya mishindu yônsò biikâle byenzeka; bimanyinu bya mishindu yônsò, maalu a kukema a mishindu yônsò, nenwâmbè ne dishiilangana didi penyi? Tangilaayi Dîyì bwa dîbâ ditùdì edi. Ki mushindu ngwôwù awu unudi nwangata . . .

Tangilaayi Môsà, muvwaye mwa kwikalâ mwambile Baalama. Tangilaayi Miika mwab'ewu, mmunyi mutudi bamanye ne yêyè nguvwa mu bulelela? Dîyì, kumpala kwende, dikaavwa dyambe cyôcì aci mu ciprofeta bwa Aakaba.

<sup>125</sup> Nenku Dîyì, kumpala kwetu, ndyambe ciprofeta bwa malongolodi aa bwa dituku edi, ne mulawu ewu wikala mwa kuâkwâta. Ne bintu bïvvâ mwa kwenzekela kudi Ekeleeziya Wende mulaaba maanyi wa cya bushuwa, neikale ne Dîyì, Mukaji-musela-Dîyì. S'ki twêtù aba. S'ki cyôcì eci, leelu ewu, anu muvwaci musangu awu menemene.

<sup>126</sup> Bible mmwambe ne: "Bwalu bwônsò bujaadikiibwe mukana mwa bantemu babidi anyi basatu." Ngâkùlù bwa Baalama, ngâkùlù bwa Baalama ne bwa Môsà. Ne ngâkùlù mpindyewu bwa Miika ne Zedekiya. Mpindyewu nêmfilè mukwabo umwepele. Bâà bwalu, badiku nkama, kadi mukwabo umwepele, bwa kukumbaja bantemu basatu. Ndi naabo mulongolongo bafunda mwaba ewu; kadi bwa kulaminyina dîbâ's.

<sup>127</sup> Yelemiya uvwa mushindikiibwe, mwipata, kadi muprefeta mushindika wa Nzambi. Baakakina muntu awu. Baakamwasa bimuma bibish- . . . bimuma bibole, ne bikwabo byônsò. Ki kubelaye mulawu. Nenku bintu byakenzaye, mwakalaalaye kabavu pambelu pââpa aka kaseke ne aka kaseke, ne bikwabo, ne kufilaye bimanyinu bya ne Izaleela uvwa mupiile.

<sup>128</sup> Muprefeta yônsò, muprefeta mulelala ukâàdikù mujuuke pa buloba ewu, ûvwa anu wela malongolodi a cyena mangumba a ekeleeziya awu mulawu. Mmunyi mudibi bifwanyine kushintuluka, kudi Nzambi utu kayi ushintuluka?

<sup>129</sup> Nyuma Mwîmpè ki udi Muprefeta wa dîbâ edi; Yêyè ngudi ushindika Dîyì Dyende, uDijaadika. Nyuma Mwîmpè ki uvwa Muprefeta wa dîbâ dya Môsà. Nyuma Mwîmpè ki uvwa Muprefeta wa dîbâ dya Miika. Nyuma Mwîmpè, mwine wâkafunda Dîyì awu, ki udi ulwa ne ushindika Dîyì.

Mpindyewu cyâkenzekâ ncinyi mu cikondo cya Miika? Aakaba wakashipiibwa, ne mbwa yakalaka mashi ende, bilondeshile Dîyì dya Nzambi.

<sup>130</sup> Nwénù balongeshi baa mashimi bônsò, mmudi Nzambi wamba, dîngà dituku nwadyakupoola binudi nukuna abi, nwénù balombodi bafofo baa bampofo aba! Nyêna mufiike munda to. Cîndì ndi nnwambila anu Bulelela. Nunku ncivwa mwa kwikalala mwambe cyôcì eci bu ne mwaba ewu, mu cibambalu cyacya, bu Nyuma Mwîmpè kayi mwambe ne: “Cyâmbè mu mushindu awu” to. Kacya nkaadiku munwâmbile bwalu kampanda bwa mashimi budi Nzambi kayi mujaadike ne mbulelala anyi? Tabulukaayi, nwénù bânà beetu, kumpala kwa dîbâ kwikaladi dikaadi dimane kupita!

<sup>131</sup> Kadi anyishaayi ngâmbè bwalu ebu. Mmunyi mudi dyêbà mwa kutabuluka ne kwikalala mungonga, piikalabi ne dikaavwa dimana kulongolola ku cyôcì? Mmunyi mudi Basungula mwa kupanga kucimona? Bwalu, nwénù nudi mbâdì basungula bwa kucimona. “Bônsò badi Taatù muMpè nebalwe,” mwakamba Yesu, “kadi nansha umwe wabo kakulwa to piìkalà Taatù kayi mumuMpè kumpala kwa difuka dya dyulu ne buloba, pâàkafundiibwà ménâ abo mu Mukanda wa Mwoyi wa Mwânà wa mukooko,” kî mmu mukanda wa ekeleeziya to, kadi mu Mukanda, Mukanda wa Mwoyi wa Mwânà wa mukooko.

Monaayi, Yelemiya kujuukaye e kwimana, mushindika kumpala kwa bantu, kadi bôbò baakamukina.

<sup>132</sup> Pa nanku ki kuya kenzabo cikokedi, yêyè ngwâkenza, kuciteekaye pa nshingu wende, ne kuyaye kumpala kwa bantu abu. Bôbò kwamba ne: “Kaa, twêtù’s tudi cisamba cinènè cya Nzambi. Mona’s, tudi Izaleela. Tudi ne meeji matooke a dikema ku nsunângòngà wetu! Tutu tuyamu dyalumingu dyônsò, twêtù, tulambula milambu, tufutamu kabidi mfranga yetu. Mmunyi mudi Nebukandeneesa mwa kushaala mulame bintu bya cijila bya Nzambi?” Huh! Mpekaatu yenu’s nyivwa micyéñzè.

<sup>133</sup> Nzambi wakamba ne: “Nwénù balame mêtì Aanyi, Nyakucyenza to. Kadi nwénù kanuyi baàlamè to, necinuvwile.” Nyâ bushuwa menemene. Bicidi anu mushindu wumwewumwe awu. Lamaayi mêtì Ende, Dîyì Dyende dya dîbâ ditùdì, cyakalaya Ye.

<sup>134</sup> Mpindyewu monaayaaku. Mpindyewu, Yelemiya, ku diswa dya Nzambi, muprofeta mushindika, nansha muvvabo bamukine amu... Yônsò wa kudibo wakakinyilibwa mu matuku ende. Baakenza bintu bya dikema bibengangane ne dingumba dya dituku adi, mutnu yônsò umukina, nansha bamfumu ne bikwabo byônsò. Ki yêyè kuteeka ci-cikokedi pa nshingu wende, kwamba ne: “EMU MMUDI MUKALENGE WAMBA. Nebìïkalè mwômò amu bidimu makumi mwandamatekete,” bwalu yêyè uvwa ne dyumvwa kampanda dya difumina ku Dîyì dia Nzambi. “Bidimu makumi mwandamatekete!”

<sup>135</sup> Pashiishe Hananiya, Hananiya, ngeela meeji ne mmunutu nudishindumuna H-a-n-a-n-i-y-a. Hananiya, muprofeta

kampanda munkaci mwa cisamba amu, kuseemenaye, kwangataye cikokedi civwa pa nshingu wa Yelemiya aci, e kucicibulaye. Ki kwambaye, bwa kudivwijaye muntu wa mushinga munene munkaci mwa cisamba, nwamonus's, pende mwikale wamba maalu mabengangane ne Dîyì dya Nzambi. Ki kwambaye ne: "Mu bidimu bibidi nebaalukile. EMU MMUDI MUKALENGE WAMBA."

Baprofeta balaaba maanyi babidi. Dishilangana munkaci mwabo divwa bishi? Umwe uvwa wakula wamba Dîyì, kadi mukwabo yêyè to. Yelemiya kwambaye ne: "Amen."

<sup>136</sup> Kumpala kwa bakulu bônsò ne disangisha, Izaleela mujima, nwamonus's, kujingaye bwa kuleeja ne ùvwa pende mwa kwikalala munene anu muvwa Yelemiya amu. "S'udi anu mumanye ne kî mbakunange wêwè to, nansha nanku. Pa nanku, ndi paanyi muprofeta. Mêmè ndi muprofeta kukutamba ne wêwè, bwalu wêwè udi wamba ciprofeta cya mashimi. Udi wêwè ungambilia ne cisamba cya Nzambi necikale ku bukookeshi bwa cintu *kampanda* bu nanku?"

<sup>137</sup> Ki cidibo bamba leelu ewu, kadi nenwikaleku nànscha nànkku, nwénù ekeleesiya. Nudi bacipìibwe ne mulawu. Nwénù maekeleesiya ônsò, mangumba ônsò àdì makwate ku cilele cyabo cya bantu pamutu paa Dîyì dya Nzambi awu, nudi beediibwe mulawu kudi Nzambi.

<sup>138</sup> Mpindyewu monaayi, ki yêyè ulwàlwa ewu. Hananiya udi udyapula cikokedi civwa pa nshingu wende aci, cimfwanyi cya Nzambi, kucicibula, kwamba ne: "EMU MMUDI MUKALENGE WAMBA. Mu bidimu bibidi bôbò nebaalukile." Anu bwa kudileeja cyanaana ne: "Mêmè's ki *Kampanda*." Anu bwalu yêyè nguvwa pa mwaba awu, ùvwa muprofeta wa mu bulongolodi.

Yelemiya uvwa muntu wa mu cipeela uvwa musòmbèle paa nkaayende. Ùvwa wamba biprofeta anu bibi bwa bwalu bwabo dîbà dyônsò, bwalu bavwa babi.

<sup>139</sup> Kadi ewu muntu yêyè uvwa ubambilia ne: "Kaa, nudi anu bîmpè bu munudi anu beenamu. Bu munudi anu Izaleela, ki cyônsò cidi ne mushinga. Nudi numona's, nwénù, twêtù... Nzambi kaakwenzaku aci to. Ndi mumanye ne kudi kaacintu kakese kadi kenzeke muneemu emu, kadi kanwikadi ne myoyi yilubakana to, kanwikadi ne bwôwà nansha."

<sup>140</sup> Kaa, mwaneetu, bôbò abu's bacidi ne mwoyi leelu ewu. "Kanupampakanyi to, maalu ônsò adi enda bîmpè. Tudi ne bukontonyi pa kantu ne kantu. Twêtù's ki Ekeleesiya mwine." Kanwikadiku nwela awu meeji to. Eyowa.

<sup>141</sup> Ki yêyè ne: "Maalu ônsò adi enda bîmpè. Nebaalukile mu bidimu bibidi. Aku's nkaacintu kakese kadi kenzeke. Kî ncintu cya pabwaci to. Abi's tutu naabi. Nebukandeneesa ngudi mulwe muneemu emu cyanaana, kadi Nzambi wetu twêtù neatangile bwalu bwônsò abu."

<sup>142</sup> Kadi Dîyi divwa dyambe ne nebiikale kuntwaku bidimu makumi mwandamatekete; too ne pavwa lukongo alu ne cya kujimina, ne lukwabo lukongo. Bidimu makumi anaayi ndukongo lujima. “Eci nnkongo mitwe ku yibidi mijima yinwikala kuntwaku.” Ne Yelemiya wakamba aci bilondeshile Dîyi dya Nzambi.

Hananiya yêyè kucibula aci! Yelemiya kwambaye ne: “Mbîmpè. Amen. Kadi, Hananiya, tuvuluke bwalu ebu ne, bubidi bwetu tudi bônsò baprofeta. Tudi bambi.”

<sup>143</sup> Ne mêmè ndi nkwambila bwalu ebu, wêwê mwaneetu. Tuvuluke ne kukaadiku baprofeta kumpala kwetu, ne bôbô abu baakamba biprofeta bya bilwisha makalenge, ne baakamba biprofeta bya bilwisha bintu kampanda. Kadi, wavuluka ne, pavwa muprofeta wamba bwalu kampanda, ûvwa ne cya kwamba ciprofeta aci bilondeshile Dîyi. Bu mudi Miika, ne Môsâ, ne bakwabo bônsò baa kudibo abu. Bidi ne cya kwikalà bilondeshile Dîyi. Kabiyi nanku to, dîbà adi vuluka cyâkenzekà.

<sup>144</sup> Pa dîbà adi, Hananiya, cilunji cyende cya muntu mwakane aci kadi kujuukaci. “Mêmè ndi Hananiya” (kakuyi mpatà to), “muprofeta wa Mukalenge, ndi ngamba ne: ‘Bidimu bibidi.’” Mu ngaakwilu mukwabo ne: “Mêmè ncyêna ncyuka cidi Dîyi dyamba to.” Dilaabiibwa dyende: “Ndi ngamba ne: ‘Bidimu bibidi, nebaalukile.’”

<sup>145</sup> Yelemiya kupatukaye mwaba awu e kumushiyaye, kupatukaye, kwamba ne: “Mukalenge, mêmè ncyêna ncyuka cidiye yêyè mwambe aci to, ncidi anu ngitabuuja ne ndi mumanye ne Dîyi adi didi dyamba nanku. Mêmè nênsaalè ne lulamatu Kûdì. Ncyakuseeswishiibwa kudiye nansha.”

<sup>146</sup> Nzambi kwamba ne: “Nda kambila Hananiya awu ne: ‘Mêmè nêncyênzè cya cyamu cifiike, cikokedi cyàlondà.’” Anu bwalu wâkenza nanku, wàkuumushiibwa pa buloba, Hananiya mwine awu, cidimu cyôci cimwecimwe aci.

Ki bileejilu byetu mbyôbì abi, baprofeta bônsò babidi abu. Bikwabo byàbûngì menemene mbifwanyine kwambiibwa ne kwakudiibwa pa dîbà edi.

<sup>147</sup> Kadi tangilaayaaku. Yesu wakamba, ne, mu cikondo cya nshiikidilu eci, cyakabidi, nyuma yibidi ayi neyiikale mifwanangane menemene cyakabidi. Ncya bushuwa anyi? [Disangisha didi dyamba ne: “Amen.”—Muf.] Mpindyewu monaayi. Necitambe kufwanangana kuita muvwa cyôci aci. Eci ncikondo cya nshiikidilu. Kaa, bânà wetu! Nzambi atufweku luse’s we! Mu mushindu wa ne: “Ncifwanyine mene kwikalà cilelela menemene mu mushindu wa cifwanyine kuseeswisha Basungula mene bu ne bivwa mwa kwenzeka.” Mpindyewu mmunyi munuyaaya... tuvwa babisungùlùje bishi mu matuku awu? Nenùbisungùlùjè bishi leelu ewu? Mushindu

umweumwe awu, kushaala ne Dîyì: “Yesu Kilisto umwèumwè awu makeelela, leelu, too ne kashidi.”

<sup>148</sup> Mpindyewu nwatabaleelaayi Mukenji wônso ewu. Ne panwikala nuteeleja mukaba wa mêtì, pàmwâpa nansha dituku dikwabo pângìkalà nkaadi mumane kuya piìkalà Mukalenge mujikije naanyi panu pa buloba, nenupinganyine ku bwalu ebu. Ikalaayi nuteeleja dîyì dyanyi mêmè, cindi mêmè munkaci mwa kunwambila eci. Yêyè mungangate kumpala kwa Dilwa Dyende, ikalaayi anu bavuluke ne, ndi mwakule neenu mu Dînà dya Mukalenge, ku Dîyì dya Mukalenge. Eyowa.

<sup>149</sup> Monaayi: “Nebitambe kufwanangana mu mushindu wa bifwanyine kuseeswisha Basungula bu ne bivwa mwa kwenzeka,” nebénzè bimanyinu bimwebimwe abi, bishima bimwebimwe abi, ku Nyuma umwèumwè awu. Ncya bushuwa anyi? [Disangisha didi dyamba ne: “Amen.”—Muf.] Anu menemene muvwa baprofeta batudi tufuma ku dyamba aba, baprofeta. Mpindyewu, baakafunda kabidi . . .

Tubuululaayi mu cyôcì aci, bwa ebu bwalu, panwikala baswe, mu Timote Mwibidì 3. Katulekedi eci to. Ne mêmè ncycêna muswe ku . . .

<sup>150</sup> Ndi ntapa dîsù ku ntanku udi kuulu kwaka wawa, ne—ne ndi nswa kushiya bintu byàbûngì pa bwalu ebu, kadi ncycêna ngeela meeji ne bivwa bikengela twêtù kwenza nanku mpindyewu to. Nwamonu anyi? Monaayi. Anu . . . Piikalabi ne ndi mwimane mwab’ewu, nkopakana mushindu ewu, nwamonu’s, kadi ndi ne disanka. Ne ndi mumanye ne eci ncilelela. Timote Mwibidì 3.8.

<sup>151</sup> Pôlò, muntu wâkamba ne: “Piikala Mwanjelo ufumina mu Dyulu kadi unwambilà dîyì dikwabo dishiilangane ne dîndì mêmè mwambe, ediibwe mulawu,” mpindyewu, Mwanjelo mutuuluke pansi. Awu n’Tesalonika Mwibidì . . . Kaa, mfwaiyi luse.

<sup>152</sup> Tangilaayi mu Timote Mwibidì 3.8. Tangilaayi numone Pôlò mudiye wakula mpindyewu. Tubangilaayi lwà ku . . . Tubangilaayi ku mvensa wa kumpala, kadi tuteelejaayi mpindyewu ne ntema yônsò. Wêwè udi ne Bible webe awu, bala pamwe naanyi. Wêwè udi kuyi ne Bible webe awu, teelejaaku ne ntema. Ntanyi . . .

*Umanyekabidi eci ne, mu matuku a ndekeelu . . .*

Elaayi kashoonyi mwaba awu, “matuku a ndekeelu.” Ki mwalwabi kwenzekela.

*. . . bikondo bya njiwu nebilwe. (S’ki mutùdì emu.)*

*Bwalu bantu nebiükale badinangi, beena lukuka lwa bintu, baditambishi, badibandishi, bapendi baa Nzambi, kabayi batumikila baledi baabo, kabayi ne kusakidila, kabayi baa cijila,*

<sup>153</sup> Tangilaayi musùmbà wa batudi naabo leelu ewu aba, babole. Nansha mene bantu badi pambelu mu mùsèèsù emu aba, bansongaalume, bakoka nsuki yabo bayipwekeshila mumpala, milembeleja byenze bu muntu mukaji. Dikudimika dya maalu's! Beena Sodoma!

<sup>154</sup> Nuvwaku babale cidimu eci, cikandakanda cya ngondo ewu cya *Reader's Digest* anyi? Mbambe ne: "Beena Amerike baa bidimu," mündi ngeela meeji ne mmuvwabi's, "pankaci paa bidimu makumi abidi ne makumi abidi ne bitaanu, bakaadi mu ngiikadilu wa bantu bashindame." Kwabo's nkumane kujika! Bakaadi babole! Maalu a mamanya ngadi amba nanku awu, ne muntu mulume ukaadi mu bidimu bya muntu mushindame, ne muntu mukaji, pacidibo mu bidimu makumi abidi ne bya mu njila. Mubidi wabo ukaadi mubole ne mudifile ku bukooya.

Kaa, Amerike, mmisangu bûngì kaayi yikaadi Nzambi muswe kukukungwija, kadi mpindyewu dîbà dyebe dyamanyi kufika! Wêwè ki udi uléeja baa pa buloba dikàsà mu bukooya.

...bapendi baa Nzambi, kabayi batumikila baledi  
baabo, kabayi ne kusakidila, kabayi baa cijila,

*Kabayi ne dinanga ditu naadi bantu edi, . . .*

Kabayiku nansha ne dinangangana dyetu dya bushuwa dya muntu ne mukwende edi to, dya mulume bwa mukaji, dya mukaji bwa mulume. "Kabayiku nansha ne dinanga ditu naadi bantu edi to." Bukooya, bwa masandi!

...bashipi baa bipungidi, basongwedyanganyi,  
kabayi ne kudikanda, beena lwonji, ne badyombodi  
baa aba baa maalu mîmpè,

<sup>155</sup> Mu ngaakwilu mukwabo, bamba ne: "Nwêñù musùmbà wa bansantu babunguluki baa mu malaba." Muntu kampànda uvwa webeja dituku adi bwa kulwa mu ekeleeziya emu. Kumwambilabo ne: "Kuyi kuntwaku to. Cyônsò cidiku cidi anu mitooyi ne bintu bya lukutukutu kacya byamonangana."

Nwamonu's, "badyombodi baa bantu abu."

*Batungidyanganyi, beena mutu mukole, beena  
dyambu, banangi baa bisankasanka kupita kwikala  
banangi baa Nzambi;*

Wêwè udi wamba ne: "Mwaneetu Branham, abu's mba-communistes." Mvensa udi ulonda awu udi wamba cinyi?

*Biikale ne cimwenekelu cya difwana dya Nzambi, kadi  
(cinyi?) biikale bavila bucole bwadi: (Dîyì, Yesu Kilisto  
umwèumwè awu makeelela, leelu, too ne kashidi,  
mumweneshiibwe, mulayi bwa dituku edi) . . .*

Anu bu Hananiya menemene, anu bu Zedekiya menemene, anu bu Baalama menemene, anu nanku, baprofeta bakwabo baa mashimi abu.

*Biikale ne cimwenekelu cya difwana dya Nzambi,*  
(balaaba maanyi... Nwamonu anyi?)

*Biikale ne cimwenekelu,* (bambi balaaba maanyi,  
bateeka mu mudimu...)

*Biikale ne cimwenekelu cya difwana dya Nzambi, kadi  
biikale bavila* (ne Yéyè udi umwèumwè awu makeelela,  
leelu, ne... Bavila Dîyì Dyende!)

<sup>156</sup> Baakavila Yesu bishi mu dituku adi? Wâkavilàbo nganyi paakavilabo Yesu apu? Dîyì's. Bavwa batendeleedi. Bavwa balongeshangana byumukila mu Bible wabo, kadi bavila Dîyì dya dituku adi.

<sup>157</sup> Mbanganyi biine abu leelu ewu? Cintu cimwecimwe aci, balaaba maanyi, bayiisha Evanjeeliyo wa mpenta, kadi bavila mulayi wa Dîyì wa dituku edi munkaci mwa kushindikiibwa: “Yesu Kilisto umwèumwè awu makeelela, leelu, too ne kashidi.” Nudi nucimona anyi? [Disangisha didi dyamba ne: “Amen.”—Muf.]

*Bwalu bôbô aba ki mushindu wa badi bâdifindà  
mu nzubu, ne balombola... bakaji bakutakane badi  
bambule majitu a mpekaatu, balalula kudi dyalakana  
dya mishindu mishiileshii langane,*

<sup>158</sup> “Ma-fêtes etu a ditela dya bilàmbà ne bikampanda ne bikansanga byetu.” Muntu kampanda ulwa mwikale uteeta bwa kuumvwija Dîyi bibi, kadi wamba nenku ewu: “Bidi anu bikumbane, mwaneetu wa bakaji, bwa wêwè kwikala ne nsuki mipì. Kwikadi ucyùka cidingidingi aci to. Wamou anyi? Anyi, piikalabi ne udi—udi uvwala cikampanda; kî n’cikansanga to, ‘cidi cipatuka mu mwoyi wa muntu ki cidi cimukooyisha.’” Nwamonu anyi? Kadi udiku ufika ku dyumvwa ne udi mulaabiibwe ne nyuma mubi, wa dyalakana, wa bukooya anyi? Nansha byôbì ne, udi mufwanyine kwikala wimba mu korale, ne nsuki mipì, kadi udi ne nyuma mubi. Aci cidi cibengangana ne Dîyi. Mmwômò. Ki cidi Bible mwambe. Kadi wêwè udi wamba ne: “Ee, mêmè ntu mvwala tuputulu. Kacyena cimpiisha nansha.”

“Ewu yônsò, muntu mukaji yêyè muvwale cilàmbà cidi cikumbanyine muntu mulume, ncinyangu kumpala kwa Nzambi.” Nzambi udi kayi ushintuluka ngudi mwambe nanku.

<sup>159</sup> Kaa, bintu byàbûngì be, mmunyi mutudi bafwanyineku kubyàkula? Dîbà dyetu ndifwanyine kuya. Kadi nwénù's nudi ne dimanya dikumbane bwa kumanya cidi címpè ne cidi cibi. Kadi mmunyi mündì mwa kubafikisha ku dicimanya? Ndi mwa kubafikishaku munyi? Wêwè udi wamba ne: “Ee, cyûdì welela mbila ncinyi?” Mêmè ndi ntemu udi ukupiisha wêwè. Dîngà dituku, mu Dituku dya Cilumbulwidi, s’neupange ditumba dya kubwela.

<sup>160</sup> Mmunyi muvwa Miika mwa kwimanyika ciine aci? Mmunyi muvwa Mósà, wela mbila, uteeta bwa kuciimanyika? Ñe Yoshuwa ne bakwabo abu biikale banyeemakana munkaci mwa cisamba? Ki Lewi kupatula mwele wende wa mvita mu cimanga, kadi kubashipaye, nansha nanku? Baakatungunuka anu bu ne kakuvwa bwalu to.

<sup>161</sup> Mbidyanjila kwamba ne nebàcyènzè. Ne bôbò nebàcyènzè, bwalu cidi EMU MMUDI MUKALENGE WAMBA ne nebàcyènzè. Nudi nwela meeji ne dipeeshiibwa dyabo dya myânzù adi dyàdyàkukòsolokakù, bwa dingumba dyabo kwalukiladi ku Diyì anyi? Cidi EMU MMUDI MUKALENGE WAMBA, bôbò kabaakucyzaku to! Nebàkabwelè mu mufwilakanyi ne Kilisto anyi? Menemene. Cidi EMU MMUDI MUKALENGE WAMBA, nebakabwelemu! “Kadi udi ucyamba mbwa cinyi?” Bikengela ngiikale ntetu, ne nwêñù peenu, beena kwitabuuja bônsò. Tangilaayi.

*...bakaji bakutakane badi bambule majitu a...  
dyalakana dya mishindu mishileshiilangane,*

“Ee, bakwabo bakaji’s batu babyenza.” Baprofeta baa mashimi! Mpindyewu teeleejaayi. Baprofeta baa mashimi, ki bândì ngamba aba. Mpindyewu nebènzè cinyi mu matuku a ndekeelu?

*...balombola bakaji bakutakane...balalula kudi  
dyalakana dya mishindu mishileshiilangane,*

“Ee, mêmè’s ndi mumanye ne bakaji bakwabo bônsò...” Mbîmpè, tungunuka wêwè uye anu kumpala.

<sup>162</sup> Cîndì mufwanyine kwamba ncinyi kumpala kwa bwalu bunene ebu bwikalà mwa kwenzeka mu Californie emu? “Nwêñù bantu baa mu Los Angeles emu, cidimu cyônsò cîndì mpingana kudi bakaji bàdì ne nsuki mibebula ne balume bàdì bàdivwijà bilùmaabikàjì bûngì bupite bwa kumpala, bayishi batàmbe bûngì biikàle babwela mu bulongolodi. Kanwena ne paa kubingila to! Bu ne byenzedi bya bucole bidi byenjiibwe mwenu amu ebi bivwa byenjiibwe mu Sodoma ne mu Gomola, nunku bôbò abu mbashaaleku too ne leelu. Kaa, Kaapenuma, wêwè udi udibiikila mu dînà dya banjelo awu, Los Angeles!” Nudi numona cidi munkaci mwa kwenzeka anyi? Yéyè neaye anu buludi too ne mwinshi mwa mbû. Dibà kaayi? Ncvêna mumanye ne ndibà kaayi dyayaye to, kadi ùyaayamù. Nwêñù bansonga, mêmè nciyi mucimone mu dituku dyanyi to, nwêñù nwatangilaayi. Kwende nkumane kujika!

*Biikale anu bayiilayiila,...kabayiku bakumbane  
mwa kufika ku dimanya dya bulelela to.*

Mpindyewu citupa cidi cipanda mwoyi ncyôci eci, cidi cipanda mwoyi ncyôci eci. Teelejaayaaku eci nunku.

*Mpindyewu anu muvwa Yane ne Yambele bakandameene Môsà amu, ki mudi bôbò aba paabo bakandameena bulelela: bantu baa meeji manyanguke, booneke pa bidi bitangila diitabuuja dyakapabo bansantu musangu umwe, mu bushuwa bwa bwalu.*

“Pa bidi bitangila Diitabuuja.” “Ne yêyè neakudimune Diitabuuja dya baataatù, anyi dya bânà, kuditangija kudi baataatù.”

<sup>163</sup> “Boonèke pa bidi bitangila Diitabuuja.” He! Nudi bamanye cidi *boonèke* umvvija anyi? Wêwè ne Bible wa Scofield, kûdi dileeta dya *h* mwaba awu. Anu lwà kuulu aku, mbambe ne, “dipambuka.” Dipambuka, ki cîdîci.

<sup>164</sup> Mpindyewu, indilaayi kakese. Ndi muswe kukeba cintu kampanda mwab’ewu. Ngeela meeji ne mvwa mucifunde mu mushindu mwímpè. Ncyêna mutwishiibwe to, kadi ndi muswe kucyamba, kadi kwanji kucikeba kumpala kwa mêmè—mêmè kucyamba. Mpindyewu, kasunsa kamwe cyanaana. [Katupa kaa mukaba wa mêtì munda mutupu—Muf.] “Boonèke pa bidi bitangila Bulelala, pa bidi bitangila Diitabuuja.” “Diitabuuja,” kudi Diitabuuja anu dimwepele. Ncya bushuwa. “Pa bidi bitangila Diitabuuja, boonèke!”

Mpindyewu ndi muswe kubala Luuka 18. Indilaayi kakese. Kanwena... Nudi mwa kucifunda; kabyena anu bikengela bwa nwêñù kubala to.

*Nenku wakabeelela lusumwinu pa bwalu ebu, bwa ne bivwa bikengela bantu kwikalabo misangu yônsò anu basambila, ne kabayi... bacyoka nansha.*

*Wamba—wamba ne: Mu cimenga kampanda muvwa nziji, uwwa kayi uciina Nzambi to, ne kayi utwa bantu mushinga to.*

*Kadi kuvwa mukaji mukamba kampanda mu cimenga cimwecimwe aci; ki kulwaye kudiye, wamba ne: Nsombweleku kudi mulwishi wanyi.*

*Kadi yêyè kaakaswa—kadi yêyè kaakaswa to bwa cikondo kampanda; kadi pashiishe kudyambidilaye mundamunda ne: Nansha mûndì nciyi nciina Nzambi, anyi nciyi ntwa bantu mushinga to,*

*Kadi bu mudi mukaji mukamba ewu untacisha, ndi muswe kumusombwela, bwa... kalu kunsuuya to.*

*Ki Mukalenge kwambaye ne: Teelejaayi nûmvwè cidi nziji mubi ewu wamba aci.*

*Nenku Nzambi kaakusombwela bende... basungula, badi beela mbila kudiye muunya ne bufuku kudiye, nansha mudiye utwala musangu mule bwabo bôbô anyi?*

*Ndi nnwambila ne yéyè neabasombwele ne lukasa lwônsò. Kadi paalwa Mwânà wa muntu, neasangane diitabuuja pa buloba anyi?*

<sup>165</sup> Mpindyewu lukonko ndwôlù alu. Mwaba wûmvwà nkeba kufika ngwôwò ewu, mu Bwakabuulwibwa 10. (Netükùfikè mu ndambu wa tusunsa, ku mvensa mukwabo mu Mufundu awu.) Mmwambe ne: “Mu matuku a Mukenji wa mwanjelo wa mwandamutekete, bwalu busokoka bwa Nzambi budi *ne cya kujika*.” Lukonko ndwelu, ludi ne, wêwè mulonde mu njila awu mu dîbâ edi, nebujike anyi? “Nênsanganè Diitabuuja anyi?” Maalaki 4 neüle pa dîbâ edi: “Kwalujulula Diitabuuja dya bânà, kudyaluja ku Diitabuuja dya baataatù, ku muji, Dîyì” anyi? Nwamonu anyi?

<sup>166</sup> “Booneke, Yane ne Yambele, mwakakandamanabo amu.” Mpindyewu, kabidi, teelejaayi, Timote Mwibidi 3.8. “Bu muvwa Yan-... bakàndàmèène Môsà, mu matuku a ndekeelu kabidi bantu booneke aba nebalwe,” mpindyewu monaayi mwaba udiCi cyamba apa ne, “biikâle ne cimwenekelu cya difwana dya Nzambi,” balaaba maanyi. Mpindyewu twänjâayi anu... Nwalukile paanyima nenku—nenku nucibale panwafika kumbelu, bwa mpete mushhindu wa kujikija eci, mu dinda emu, ní ndi mwa kupeta mushhindu. “Booneke pa bidi bitangila...” Kabayi booneke mu—mu—mu nsòmbelu to; mbantu bîmpè, balonge tulaasa bapiluluke.

<sup>167</sup> Mpindyewu monaayi, paakapweka Môsà mu Ejipitu, ne mukenji wa EMU MMUDI MUKALENGE WAMBA, ne paakashindikiibwaye; kubiikilaye Izaleela, uvwa cisamba awu, kayi ekeleesiya to. Izaleela uvwa cisamba; kacya kabavwaku ekeleesiya to. Bwalu, mwaku *ekeleesiya* udi umvwija ne “bâdì babiikidiibwe pambelu.” Bavwa cisamba cya Nzambi. Pashiishe paakalwabo balaaba maanyi mu Dîyì, ne babiikidiibwe pambelu, baakalwa ekeleesiya wa Nzambi. Ki pashiishe kutwabo cimpìngà, bwalu kabaakiitabuuja Dîyì dya Nzambi to, kadi baakateeleja muprofeta wa mashimi. Ndi ne ditekemena ne aci cidi cibwela’s.

<sup>168</sup> Izaleela, mwikalale cisamba cya Nzambi, wakapatuka mwinshi mwa cyanza cya Nzambi, mulaaba maanyi a Dîyì... ne Bukole bwa Nzambi, kumonabo bimanyinu ne maalu a kukema a Nzambi. Kadi pashiishe pavwa Nzambi wenda uya naabo kumpala, ki muprofeta wa mashimi kubwelaye, mulaaba maanyi, ne kulongeshaye cintu cibengangane ne Dîyì dya Nzambi dya ku cibangidilu dikaavwabo bumvwé; ki yônsò wa kudibo kubutukaye mu cipeela, pa kuumusha bantu basatu. Mpindyewu kwataayi aci.

<sup>169</sup> “Bu mwakadibi mu matuku a Noa, mwàkasùngidiibwà misuuka mwandamukulu ku mâyi, ki mwikalabi kabidi ku dilwa dya Mwânà wa muntu.” “Bu mwakadibi mu matuku a Lota,

mwàkapàtukà bantu basatu mu Sodoma, ki mwikalabi kabidi mu cikondo cyabuuludiibwa Mwânà wa muntu.” Ndi nteela anu Mifundu cyanaana, Dîyì dya Mukalenge, bu mudibi ne: “Dyulu ne buloba nebijimine . . .” Neciikale banyààbanyà!

<sup>170</sup> Monaayi mwab’ewu. Môsà udi upweka uya kudi Aalona. Bivwa bikengela Môsà ikale Nzambi. Nzambi nguvva mumwambile bwa ikale Nzambi, ne: “Ikala wêwè Nzambi, ne Aalona mwaneenu ikale muprofeta webe. Teeka mêtì mukana mwende pawikala wêwè kuyi mwa kwakula bîmpè.” Yêyè ne: “Kadi wâkenza muntu kamama nganyi? Wâkenza bwa muntu kwikalaye wakula nganyi?” Mukalenge ngwâkenza.

<sup>171</sup> Ki kupwekaye kuntwaku. Wakenza cinyi? Wakenza cishima cilelela ne cijaalame civwa Nzambi mumwambile bwa kwenza. Nzambi wakamwambila ne: “Nda wëlè dikombo dyebe pansi.” Kudyambulaye, ne dikaavwa nyoka. Kumwambulaye, ne cyakandamuka cyakabidi dikombo. Yêyè ne: “Uye kenza aci kumpala kwa Pâlò, wâmbè ne: ‘EMU MMUDI MUKALENGE WAMBA.’”

<sup>172</sup> Kadi Pâlò mmwenze anu umona aci, twâmba ne: “Mona’s, diyelè dikesé dya beena majimbu edi.” Yêyè ne: “Apa kamwena bwa nsongo to. Eci’s ndubuku anyi cintu kampanda, udi mumanye’s. Tudi ne bantu mu bulongolodi bwetu badi mwa kwenza cintu cimwecimwe aci. ‘Lwâ mwab’ewu, Mwepiskopo Kampanda. Ne, wêwè, patukilabi kuneeku tûng.’ Tudi naabo bâdì mwa kwenza cintu cimwecimwe aci.” Ùvwa n’Sataana wakwila kudi Pâlò.

Ùvwa n’Nzambi wakwila kudi Môsà.

<sup>173</sup> Kadi tangilaayi mulumyana udi upatuka ewu. Yane ne Yambele kupatukabo pwàà kumpala kwa Môsà, ne kumpala kwa bantu bônsò bitwilangane, ne kwenzabo cishima ne cishima cyônsò civwa Môsà mwa kwenza aci. “Nebaseeswishe Basungula mene bu ne bivwa mwa kwenzeka.” Nuya bushuwa anyi? Baakenza cintu cimwecimwe cyâkenzà Môsà aci. Nuumvu anyi? Mpindyewu nuvuluke ne, ng’EMU MMUDI MUFUNDU WAMBA, ne nebyenzeke cyakabidi mu matuku a ndekeelu.

Dishilangana pankaci paa Môsà ne Yambele divwa cinyi?

Môsà wakamba ne: “Mashi alwe mu mâyi.”

Ki baprofeta baa mashimi aba ne: “Cya bushuwa, tudi peetu twela mashi mu mâyi, twêtù.” Ne byakenzeka.

Ki Môsà kwambaye ne: “Nkùpà yilwe.” Ùvwa uyangata penyi? Buludi kudi Nzambi. Nwamonu anyi?

Kadi wâkenza cinyi? Wâkamba ne: “Ee, bushuwa, tudi peetu mwa kupatula nkùpà, twêtù aba.” Ki kucyenzabo. Cishima cyônsò civwa Môsà mwa kwenza aci, bavwa paabo mwa kucyenza, bôbô abu!

<sup>174</sup> Vulukaayi, kanucipu mwoyi, netukakufike, paanyima paa katanci. Badi mwa kwenza cyônsò cidi bakwabo baa kudibo mwa kwenza aci, kadi kabeena mwa kushala ne Dîyì to. Kabeena mwa kushala ne Dîyì to.

<sup>175</sup> Mpindyewu monaayi, bôbô baakacyenza. Kadi Môsà, muprofeta mulelela mutuma kudi Nzambi, mutuma kudi Nzambi ne mudimu wa dyenza, kaakakokanganaku naabo to, wamba ne: "Mona, kanwena mwa kwenza aci to! Kanwena mwa kucyenza to!" Kubalekelaye anu cyanaana, kubalekelaye bâtungunuka. Bôbô mbaprofeta baa mu malongolodi, kadi tungunukaayi's.

<sup>176</sup> Môsà wakatungunuka kuyaye anu kumpala, uteeleja Nzambi. Cyônsò civwa Nzambi wamba ne: "Mpindyewu enza cikampanda," Môsà uvwa uya kacyenza. Ùvwa wenza cintu cipyacipy. Pavwabo bôbô bacyenza, yônsò wa kudibo uvwa ne disaluka anyi cintu kampanda, ki bôbô bâlwalwà aba. Bavva paabo benza, bôbô, anu menemene muvwa Môsà mwenze amu.

<sup>177</sup> Mpindyewu monaayaayaaku. Balumyana biine aba baakamweneka... Kaa, nwénù bakwetu, eci kacinupiciku to! Bashimakajanganyi aba, batentudi aba, bôbô baakamweneka paanyima paa mulelela awu mumane kumweneka yêyè dyambedi. Nwamonu anyi? Bôbô badi balwa bwa kutentula. Nwamonu's, bikengela bacyenzè. Dyabulu kêna mwa kufuka cintu to; utu anu munyangakaji wa cya ku muji.

Nenku mpekaatu ncinyi? Mbwakane bunyangakaja. Masandi ncinyi? Cyenzedi cilulame cinyangakaja. Mashimi ncinyi? Bulelela buumvwija bibi. Dinyangakaja!

<sup>178</sup> Tangilaayi Hananiya, dinyangakaja dya Dîyì dya ku muji. Tangilaayi Baalamá, dinyangakaja dya Dîyì dya ku muji. Tangilaayi Zedekiya, dinyangakaja dya Dîyì dya ku muji.

Ne Bible mmwambe ne balumyana aba nebamweneke, paanyima paa dinyangakaja... anyi bwa kunyangakaja Dîyì dya ku muji dishindika ne dijaadika ne m'Bulelela.

<sup>179</sup> "Kwata mudimu wa mutangadiki," mu ditumba dyadya kuntu kwaka, "fila cijaadiki mu kaabujima cya mudimu webe wa bwambi. Bwalu cikondo necilwe ciikalabo kabayi batwala Dilongesha dishindame to, kadi bilondeshile nkuka yabo bôbô biine nebâdyüngwìjìlè balongeshi, biikâle ne maci asansakana; pashiishe nebatungunuke ne kwenza cyônsò cidibo baswe kwenza aci, ne: 'Mbîmpè, tudi ne bimanyinu bimwebimwe abi ne maalu a kukema.' Nenku nebèlè nyima ku Bulelela, ne nebadibwinke mu myanu, mèyi maswika."

<sup>180</sup> Kaa, dimanyisha dya Nyuma Mwîmpè, kaneemu kàdi kàtuutà ku musuuka wa muntu padiye wimana bwa kwelangana meeji mushindu udibi bilelela ne bitooke kumpala kwetu mene! Umbulaayi nujuule dibwe dya mu ditumba adi pambelu apa nubale dibeji didi ditèèkamù adi, kukaadi bidimu makumi asatu

ne bisatu. Numone cyakambaYe kuntu kwaka mu—mu mùsèèsù wa Seventh Street, mu dinda dyàkatèèkiibwà dibwe diine dya mu ditumba edi adi. Mpindyewu citangilaayi. Tangilaayi kwinshi ku musulu eku, pààkapwekà Mwanjelo wa Mukalenge mu mmwenekelu wa Dikunji dya Kapya, ekeleesiya nkama, anyi bantu baa mu maekeleesiya, biimane ku mwelelu wa musulu aku; cyakambaYe aci, tangilaayibi nî ncyûle. Monaayi bidi byenzeke.

<sup>181</sup> Mbikole bya menemene. Ndi mumanye ne bidi bimweka ne mbikole, bânà beetu, pambelu pààpa. Kadi bidi...Bible utu mwambe, Yesu ngudi mwambe Yéyé mwine ne: “Mbifwanyime kuseeswisha ne Basungula mene bu ne bivwa mwa kwenzeka.” Kakwena mushindu wa kucicinguluka nansha. Kabakwikalaku ne mushindu wa kuCimona to. Bu ne bivwa mwa kwenzeka, ne Basungula mene bavva mwa kuseeswishiibwa ku cyôcì aci.

<sup>182</sup> Monaayi, balumyana aba baakamweneka paanyima paa mulaaba maanyi mulelala wa Nzambi mumane kutumiibwa; ku muprofeta Wende mulelala, Môsà. Nenku pavva Môsà mwa kwenza cintu kana cyônsò, bôbô bavva mwa kucitentula.

<sup>183</sup> Mpindyewu, mwaneetu wa balume, mwaneetu wa bakaji, mêmè...Ewu ng’ekeleesiya wanyi mêmè mwine. Ndi ne bukenji bwa kuyiisha bîndì muswe, padibi ne mbya mu Dîyî dya Nzambi. Kadi ncyêna nnupiisha nwénù aba to, kadi tukenketaayi cyôcì aci bwa cikondo ne dîbà ditudi ne mwoyi mpindyewu.

<sup>184</sup> Myoyi kudi Mwaneetu Ruddell, kudi Junior Jackson, ne kudi badi pambelu apa, ekeleesiya myânà yetu. Nkaavwa mubapwe mwoyi, kukaadi katanci. Ngeela meeji ne badi paabo ku nshinga mu dinda edi, bôbô, bwalu kamwena—kamwena myaba mu ekeleesiya to.

<sup>185</sup> Anji elanganaayi anu meeji ku bwalu abu mpindyewu, bwa katanci kakese cyanaana. Baakenza bishima bimwebimwe byàkenzà Môsà abi. Môsà wakapatula nkùpà; baakatentula cyôcì aci kadi kupatulabo nkùpà. Nwamonu anyi?

Nzambi wakamba ne: “Dituku dinwacida, dituku adi ki dinwafwa.”

<sup>186</sup> Sataana ulwa pende mwaba awu kwamba ne: “Buleleta, kanwakufwa to. Nenwikale anu ne lungenyi lutambidile. Nenupete bulongolodi butambe bwîmpè, butambe bwîmpè...” Nudi bamanye’s. “Nudi bamanye’s, byônsò nebiikale bitambe bwîmpè bwenu nwénù, nenupete Bukenkè bupite apu.” Nwamonu’s, anu dinyangakaja cyanaana. Bivwa bikengela...

<sup>187</sup> Nenku vulukaayi, EMU MMUDI MUKALENGE WAMBA, bilondeshile Timote Mwibidi 3.18, ne: “Mu matuku a ndekeelu, Yane ewu ne Yambele nebiikale pa buloba.” Mpindyewu, ndi muswe bwa nwénù kumona ne kudi babidi abu, nwamonu’s, batentudi.

<sup>188</sup> Mpindyewu netwalukile ku Sodoma, paapita katanci, basatu abu, tupete Banjelo basatu baakapweka abu, bwa kumona ditentula, ne bikwabo, nwamonu's, bwa kumona ne udi wa bushuwa ngwépì ne udi wa mashimi ngwépì. Nwamonu anyi? Nwamonu anyi?

<sup>189</sup> Monaayi, bakenza bishima bimwebimwe abi. Kadi, monaayi, bôbò baakatentula paanyima paa Dîyì dya cya bushuwa adi dimane kwikalala dilaaba maanyi, kudi mulelela awu uvwa Nzambi mutume; baakalonda, biibidì.

<sup>190</sup> Ndi ndikonka ní tudi bafwanyineku kwelangana meeji bwa katanci. Kukwata kwa bantu ku cyanza, anu abidi adi pansi aa's, kukaadi bidimu bitwe ku makumi abidi, ne cimanyinu cimweneka. Balumyana wa yaaya, s'kukaavwa bimanyinu bipite bûngì ne bintu mu myaba yônsò, ne bantu bônsò... Ewu mwikale naaci mu cyanza cya dyabalume; ewu mwikale naaci mu cyanza cya dyabakaji; mukwabo yéyè umvwa mpuuya waci. Nwamonu's, mishindu yônsò ya... Kadi ndi ndikonka... Nzambi kaakungaanyishila bwa kunwambila pa dîbà edi ne ncinyi civwa menemene bulelala to, kadi dîngà dituku nenujandule. Civwa anu bwa kumwenesha dikutakana dyabo. Kacivwa cya bushuwa to, anu kwine kwônsò aku. Nênnwâmbilè, dîngà dituku, bu Mukalenge mwa kwanyisha.

<sup>191</sup> Monaayi, baakenza bishima byôbì bimwebimwe abi, kadi kabavwa... Monaayi, kabaakabyenza to anu paanyima pàà Dîyì dya ku muji adi dimane kupatuka, dyambédi. Mushindu awu ki wakenza Sataana mu budimi bwa Edena. Mushindu awu ki utuye mwenzenze dîbà dyônsò. Wâkamba ciprofeta wa kumpala nganyi? Môsà. Wâkamata mu cyalu wa kumpala nganyi, m'Môsà anyi m'Baalama? M'Môsà. Wâkamata mu cyalu wa kumpala nganyi, n'Yelemiya anyi ng'Hananiya? Nudi numona cîndi muswe kwamba anyi?

<sup>192</sup> Monaayi, bôbò baakatentula. Batentudi baa mu musunya, ne meeji matooke, beela meeji ne bavva "benzela Nzambi mudimu," bu mwakenza Davidi, lumingu lushaa, kadi ditentula dya mu musunya. Ndi ngindila anu kakese. Ndi muswe bwa nwénù kwelangana meeji pankaci paa myaba eyi. Mêmè nciyi mucyâmbè to, neya bushuwa ne Nyuma Mwîmpè neacisokolole, nangananga kudi Basungula. Nwamonu anyi?

<sup>193</sup> Dingumba dya Pâlò didi dyamba ne: "Tudi ne bantu badi mwa kwenza cintu cimwecimwe aci," ne bààkacyènza. Nudi numona anyi? Pâlò wakenza nunku bwa cinyi? Nzambi wakacyanyishila bwa cinyi? Bwa cinyi Nzambi uvwa mwa kutuma muprofeta mulelela, mulaaba maanyi bwa kupwekeye kuntwaku bwa kwenza cimanyinu kumpala kwa Pâlò, kadi pashiishe kulekela ditentula dya cyena mangumba dilwa bwa kutentula cyôci aci kumpala kwa bantu? Bwa cinyi buvwaYe mwa kulekela mutentudi ujuuka bwa kucyenza, ne

kwenza cintu cimwecimwe aci anu menemene muvwa Nyuma mushuwashuwale wa Nzambi mwenze? Nwamonu's, Mufundu udi ne cya kuula.

<sup>194</sup> Monaayi, Yêyè wakenza bwalu ebu bwa kumonaYe mwa kupapisha mwoyi wa Pâlò ne wa beena Ejipitu, bwa bôbô kujaadikilangana ne Môsà kavwa anu yêyè nkaayende uvwa ne Dîyì to. Bavwa mwa kwenza byônsò anu mushhindu umweumwe uvwa Môsà mwa kwenza awu.

<sup>195</sup> Kadi mbwa cinyi budi Nzambi mulekele cintu eci cyenzeka mu matuku a ndekeelu? Pa nanku, cintu cimwecimwe anu muvwa nyuma wa mashimi mwambile Zedekiya ne: "Mmunyi mutwafikisha Aakaba bwa kuyaye kuntu kwaka, bwa kufikisha maalu aa ku dyenzeka?" Mmunyi mwafikishaYe bantu aba, badi beeyemene ekeleesiya yabo aba, ku dipatuka kaaba aka bwa kulekela cintu eci kwenzekaci, cyakadyanjilaYe kwamba aci? Bôbô, mu Cikondo eci cya Ekeleesiya wa Laodikiya: "Bwalu udi wamba ne udi 'mubanji, ne kwêna dijinga ne cintu. Ndi musombé bu mukalenge-mukaji.' Kuyi ne cintu nansha cimwe! Kwêna mumanye ne udi mwena dikenga, mukengeledi wa luse, mpofo anyi? Kadi ndi nkubela bwa ulwe kusùmba kündì Mêmè," mwakambaYe, "maanyi ne ngôlò." Yêyè wakacyenza bwa cinyi?

<sup>196</sup> Bwa cinyi mMulekele ditentula edi dijuuka mu matuku a ndekeelu aa, padi bintu ebi munkaci mwa kwenzeka ku Dîyì dya Nzambi dilelela; kadi kulekela batentudi bajuuka ne benza cintu cimwecimwe aci, kadi kuvila Dîyì dilelela dya Nzambi? Yêyè wakacyenza bwa Môsà. Kadi Pâlò wakacyenza mwikale ulwisha Môsà; ne bôbô abu, Yane ne Yambele, baakacyenza biikale balwisha Môsà. Ne Bible mmwambe ne necyenzeke cyakabidi mu matuku a ndekeelu. S'ki twêtù aba. Mpindyewu, piikalabi ne aci kî m'Mufundu mûle to, cidi penyi?

<sup>197</sup> Môsà wakakokanganaku naabo wamba ne: "Mona! Mona! Kanwena mwa kwenza aci to. Mêmè ki èhelè udi muteekiibwe bwa kwenza aci. Mona! Imanyikaayi aci, mpindyewu mene"? Yêyè wakabalekela anu bâtungunuka.

<sup>198</sup> Balekelaayi batungunuke. Nwavulukaayi ne, Bible mmwambe ne: "Anu mwakamweneshiibwa dikutakana dyabo amu, ki mwamweneshiibwa kabidi dya bôbô aba mu dituku dya ndekeelu," pìïkalà Mukaji-musela mwambwibwe mubwele mu dyulu. Monaayi.

Môsà, Dîyì dilelela dimweneshiibwe, kaakambaku cintu nansha cimwe to, wakabilekela anu byenzeka. Kadi Yêyè wakenza aci bwa kumonaYe mwa kupapisha mwoyi wa Pâlò, bwa kuseeswisha Pâlò.

<sup>199</sup> Wâkenza ciine cintu cimwecimwe aci bwa kumonaYe mwa kuseeswisha Aakaba. Kadi kalumyana kamwepele kavwa kiimane paa nkaayaaku kwaka aku, ka-Miika aku, kabambilà ne: "EMU MMUDI MUKALENGE WAMBA." Mukwabo nyewu

mwimane, mulaaba maanyi: “EMU MMUDI MUKALENGE WAMBA.” Bamba maalu abengangana, ewu ne ewu.

<sup>200</sup> Tudi biimane leelu wa Ndaaya ewu ne EMU MMUDI MUKALENGE WAMBA, ne dibatiiza dya mu mâyi mu matuku a ndekeelu didi ne cya kwikala mu Dînâ dya Yesu Kilisto. Kadi mukwabo muntu pende wimana mwikale wenza bishima, kadi, Trinitaire.

<sup>201</sup> Ndeebaayi mwaku *busatu* mu Bible. Ndeebaayi mwaba udiku Nzambi yisatu. Ndeebaayi mwaba udiku bintu bya mushindu awu. Kacyena mu Dîyi dya Nzambi to. Kakutu cintu bu ne muntu kampanda ukaadiku mubatijiibwe mu dînâ dya “Taatù, Mwânà, Nyuma Mwîmpè,” bàsòka myânzù ayi to. Bintu byônsò ebi ne: “Kaa, s'bidi anu bîmpè, nwêñù bânà beetu baa bakaji. Bidi anu bîmpè, ikalaayi anu ne mile... ne nsuki yenu mîpi ayi. Bidi anu bîmpè, kabyena binukengela kwenza *cikampanda, cikansanga*, anyi *cikankenga* to. Kaa, abi's ndukutukutu's, muntu wa meeji a cyena kale.”

<sup>202</sup> Kadi Bible's ngudi mwambe! Ne Yéyè ngwâkalaya ne: “Mu matuku a ndekeelu, Yéyè neatume Nyuma wa Eliya, ne neabiikile bantu, bânà baa Nzambi, ubaaluja ku Diitabuuja dya ku muji anu muvwabi ku cibangidilu, cya Dîyi.” Dîyi adi dyakashindikiibwa, Mwânà wa muntu mu matuku a ndekeelu, umwèumwè awu anu muvwabi ku Sodoma; makeelela, leelu, too ne kashidi. Yéyè ngwâkalaya bwa kucyenza. Mmulayi wa Nzambi. Cidi EMU MMUDI MUKALENGE WAMBA.

Monaayi, baakenza cintu cimwecimwe aci, anu mwakenza Môsà amu, too ne mwakatondabi Nzambi.

<sup>203</sup> Mpindyewu nwavulukaayi ne, cidi ng'EMU MMUDI MUKALENGE WAMBA, necyenzeke mu dituku edi. Mpindyewu, kenketaayi pa buloba bujima; angataayi kasumbu kônsò, angataayi cyôtâ cyônsò, angataayi muntu yônsò, angataayi ekeleesiya yônsò! Ndi nnwomekela bujitu abu, mu Dînâ dya Kilisto, bwa kwenza cyôci eci, nwêñù bayiishi. Ndi nnwomekela bujitu bwa kubala bibejibeji anyi kwikala kutangila mwaba wônsò unudi baswe kuya awu, bwa kumona bwalu ebu ní kabwena pa buloba mpindyewu mene. Nwamonu anyi?

<sup>204</sup> Dîbà adi, Maataayi 24.24 ngwa cya bushuwa menemene. “Balaaba maanyi baa mashimi, nebajuuke mu matuku a ndekeelu, ne nebiikale baprofeta baa mashimi, ne nebaseeswishe bààbûngì.” Citangilaayi mu bifwanyikijilu mpindyewu, padici cilwa mpindyewu apa, nwamonu's: “Nebaseeswishe bààbûngì.” “Baprofeta,” ku bûngi; “ba-Kilisto,” balaaba maanyi, ku bûngi; bààbûngì bashiileshiilangane, ba-Méthodistes, nudi bamanye's, ne ba-Baptistes, ne beena Mpenta, ne bakwabo. Nwamonu anyi?

Kadi kudi Nyuma umwepele mulelala Kilisto, ki Dîyi divwijiibwe mubidi bu mwakalaya Ye bwa kucyenza.

Mpindyewu netutungunuke tuye kule ndambu, ku mikwabo Mifundu.

Mu mushindu wa ne, byakatonda Nzambi, ki kujikabi. Dikutakana dyabo dyakamweneshiibwa.

<sup>205</sup> Monaayi. Nwavulukaayi ne, cizubu ncifwanangane anu menemene ne lutete lwa blé. Nwamonu anyi? Mpindyewu, kuvwa mufwanyine kwamba, mwamwa mu cikondo cya Luther ne, “cikolakola civwa blé” to, nansha mudici ne Mwoyi munda mwaci amu. Cikolakola cidi anu bîmpè, Mwoyi mu cikolakola uvwa anu bîmpè, kadi, vulukaayi ne, Mwoyi wakatungunuka anu ne lwendu; wakatungunuka kuumuka ku Elisha uya ku Eliya. Mwoyi mmutungunuke anu ne lwendu. Kadi, vulukaayi ne, cidi mu citupa cikwabo cya lwendu. Kacyena mwa kushaadila mu aci citupa to. Katwena mwa kudya cintu cibile cya cikondo cikwabo kampanda to. Katwena mwa kudya cintu cibile cya beena Mpenta, cya ba-Méthodistes, anyi cya ba-Baptistes to. Nwamonu’s, cikaadi cilwe cintu cibile. Twêtù tudi ne Cyakudya cibishi, Dîyî dya dîbà edi, ne bikwabo.

<sup>206</sup> Vulukaayi ne, cizubu ncifwanangane anu menemene ne lutete lwa blé. Kwêna mwa . . . Kacivwa cifwanangane naalu mu kabeji kaa mutoloku to, kacivwa cifwanangane naalu mu mwepu to, kadi ncyâ bushuwa ne civwa cifwanangane naalu mu cizubu. Kacivwa cifwanangane naalu mu . . . Yesu Kilisto umwèumwè awu makeelela, mu Luther to; kacivwa cifwanangane naalu mu Wesley to; kadi ncyâ bushuwa ne ncifwanangane naalu mu Mpenta, cifwanyine “kuseeswisha ne Basungula mene bu ne bivwa mwa kwenzeka.” Nwamonu anyi? Ki bikondo byenu mbyôbì abi.

<sup>207</sup> Kadi nwavulukaayi ne, ekeleesiya wa cyena Mpenta awu, mu matuku a ndekeelu, ki uvwa Laodikiya; ne Kilisto uvwa mwediibwe pambelu, Mûsâ, Blé, Yêyè mwine. PaakateetaYe . . . Vulukaayi ne, paakateetaYe kuDimwenesha mu ekeleesiya, Wakeeediibwe pambelu. Cicivwa anu ekeleesiya, muvwaye udyamba’s; mulaaba maanyi.

<sup>208</sup> Kadi ki Dîyî ndyôdì edi, Kilisto Yêyè mwine, ki Dîyî dilaaba dìïkalà mwa kulwa bwa cikwabo citùpà cya Mubidi Wende, Mukaji-musela. Balaaba maanyi, ne mâyì amweamwe avwa mamymamina pa blé awu, bu mutwâmbì, adi amyaminyiibwa kabidi pa lupela, balaaba maanyi. Anu Basungula, anyi badi badyanjila kulongolola, ki baakumbana mwa kusunguluja dishiilangana pankaci pààbì. Mpindyewu, Efeso 5.1 udi unwambila nanku, ne mushindu uwabi.

<sup>209</sup> Mbalaaba maanyi. Bantu bônsò badi bamba ne: “Butumbi kudi Nzambi! Tudi ne budishikaminyi mwab’ewu. Aleluuyah! Tudi . . . Kaa, aleluuyah! Tudi twakula mu myakulu, ne tutupika. Tudi ne budishikaminyi bwa bakaji; nwénù ki badi bateeta kubateeka mwinshi mwa bintu bya mishindu yônsò ebi abu.”

Nwamonu anyi? Ndaayi anu kumpala. Kakwena cinudi mwa kwenza nansha cimwe to. Nwamba ne: “Ee, tudi twakula mu myakulu. Tudi twela mbila. Tudi tuja maja mu Nyuma. Tudi tuyiisha Dìyì.” Kakuyi mpatà to. Kakwena cya dyamba pa bwalu abu to. Ki mudi bantu aba kabidi mu Bible emu.

Yesu wakamba ne: “Ncifwanyine kuseeswisha Basungula mene bu ne bivwa mwa kwenzeka, Basungula mene.”

<sup>210</sup> Mpindyewu monaayi, cizubu... Kubangila anu ku Lutete lwa ku cibangidilu, Lutete lwàkayà mu buloba alu, Lwòlò kaluvwaku bulongolodi to. Luvwa Lutete lumwepele, mu Lwòlò. Kadi dìbà dyápàtukuci, kacicivwa Lutete nansha; cikaavwa bulongolodi, nwamonu’s, mabeji, blé.

Pashiishe Lwòlò kubwela mu citupa cikwabo, cìvvà ciikàle mwepu. Kadi kacivwa anu bu ku cibangidilu to. Civwa bulongolodi.

<sup>211</sup> Kubwelalu mu cizubu, mabeji àbùngì, Mpenta, lwenze bu lwangate mbungakeenu mpindyewu. Lutangilaayi numone. Ludi lwenda lwangata mbungakeenu dìbà dyônsò, biswa kwenza menemene anu bu cintu cimwecimwe aci, cifwanangane menemene anu ne Lutete lwa blé paudi umona kaacibombi kakese aku.

<sup>212</sup> Kadi ndekeelu wa byônsò Lwòlò kumweneshiibwa, kakuyi bulongolodi to. Kakuciyi kabidi byambudi to. Bulongolodi budi anu cyambudi cyanaana. Kakuciyi kabidi byambudi to; eikolakola cidi ne cya kufwa, cizubu cidi ne cya kufwa, bikwabo byônsò budi ne cya kufwa, kadi blé udi yéyè utungunuka ne kwikala ne mwoyi. Ki mubidi wa dibiika dya ku lufu ngwòwù awu, upweka buludi kadi kulwa kubambula. “Aba bàdì baa ndekeelu nebiikale baa kumpala, ne aba bàdì baa kumpala nebiikale baa ndekeelu.” Nwamonu’s, ubambula mu dibiika dya ku lufu. Nudi nulonda bwalu ebu anyi? [Disangisha didi dyamba ne: “Amen.”—Muf.] Eyo. Monaayi, lutete ludi...

<sup>213</sup> Cizubu ncifwanangane anu menemene ne lutete. Nenku mutu utu ukuna blé mu ferme, anyi cikwabo cintu, mmufwanyine kutangila kadi kwamba ne: “Nzambi atumbe, nkaadi ne blé wa dipoola,” pende kayi ne blé nansha wa kânà to. Hmm? Ncifwanangane menemene anu ne blé, kadi ncizubu.

<sup>214</sup> Mpindyewu, balunda baanyi, alukilaayiku naanyi cyanyima. Ditabuluja dya kumpala dyàkenzekela penyi, paanyima paa (lufu) matuku avwabi bikengela bwa lutete lwa blé kumatalu mu buloba, Mubidi, Mukaji-musela wa Kilisto awu? Kilisto wakalongolola Mukaji-musela Wende, mmwòmò anyi, Ekeleesiya Wende awu? Kacyakacya Yéyè kaakaMuvwijaku bulongolodi to; Yéyè wakateeka anu bapostolo, baprofeta, ne bakwabo, mu Ekeleesiya, bwa kuMulama mukezuке. Kadi ku Nicée, Loomo, paanyima paa bidimu nkama yisatu ne bisambombo, bôbò e kumulongololabo ne kumuvwijabo

bulongolodi. Mmwômò anyi? Ki kufwaye. Cintu cyônsò civwa kaciyi ciatabangana ne ekeleesiya awu civwa cishipiibwa. Nenku kushaalaye kayi unyunga to, munda mwa nkama ya bidimu, mu buloba.

<sup>215</sup> Kadi, paanyima paa cikondo, ki kujuukaye mu Luther. Tuntonga tukese twa kumpala twa blé kupatukatu. Cintu ciibidì, kupatulaku ntonga kuumukila apu. Kutungunukatu, kupeta Zwingli ne bakwabo, ne makwabo malongolodi ne bikwabo. Pashiishe, paanyima paa cikondo, ba-Anglicans kupatukabo.

<sup>216</sup> Nenku pashiishe ncinyi cyàkenzekà? Ki Wesley ulwàlwa ewu ne ditabuluja dipyadipya, mwepu, udi umweka mutambe kufwanangana ne Blé. Pashiishe ncinyi cyàkenzekelà aci? Aci kudyenza bulongolodi, ne cyakuumma ne cyakafwa.

<sup>217</sup> Mwoyi wakabwela buludi mu cizubu, ki cizubu kupatukaci ciikàle cyamba kufwanangana menemene anu ne Blé. Kadi, ndekeelu wa byônsò, dikutakana dyaci dyalu kumweneshiibwa mu bidimu mwandamukulu anyi dikumi bishaale ebi, nangananga mu bidimu bisatu bishaale ebi. Mpindyewu cidi cyenza cinyi? Cidikoka cyumuka ku Blé.

<sup>218</sup> Mpindyewu bwa cinyi kî nkubangeku bulongolodi mu bidimu makumi abidi ebi bya ditabuluja edi; s'kudi baprofeta balaaba maanyi, balongeshi balaaba maanyi, ne bikwabo, kadi mbwa cinyi kabuyiku? Kakwena cintu nansha cimwe paudi upita Lutete to. Nwamonu's, Lwôlù alu ndwalukile, kakuyi bulongolodi to. Kaa, ekelekele, muntu mpofo's mmufwanyine kumona aci. Kalwena mwa kudyenza bulongolodi to; Ludi lubengangana naabu ne mwalu mwônsò. Ndutete lwa Blé, Lwôlù lwine. Mwânà wa muntu neamweneshiibwe. Lutete lwa Blé nelwalukile cyakabidi ku Lwôlù lwine, Mwânà wa muntu mu matuku a ndekeelu.

<sup>219</sup> "Nenku nekulwe matentula a mashimi a Cyôcì aci, mu matuku a ndekeelu, ikalà mafwanyine kuseeswisha Basungula bu ne bivwa mwa kwenzeka." Tangilaayi bizubu byabo bya cyena bulongolodi mukaadibi bidikoka byumuka mpindyewu.

<sup>220</sup> Cidi anu cishiya Blé bwa amanyike, kudi Basungula, badi biikale citupa Cyende. Monaayi mudi eci citwadiibwe mwômò emu bilenga bya dikema mpindyewu. Anu... Monaayi, balaaba maanyi nebiikale mwa; Basungula, balelela, badyanjila kulongolola, Efeso 5.1, to, 1.5, nebiikale bateekiibwe, basungudiibwe. Anu bôbò nkaayabo ki biikalaci kaciyi mwa kuseeswisha.

<sup>221</sup> Monaayi, baprofeta balaaba maanyi abu nebiikale baa mashimi, kadi munkaci amu nemwikale balaaba maanyi balelela. Mmunyi munwabasunguluja? Ku Dîyì. Bu mutudi naabi mu mindidimbi emu. Nudi numona bwalu abu anyi? Ambaayi ne: "Amen." [Disangisha didi dyamba ne: "Amen."—Muf.] Nwamonu anyi?

<sup>222</sup> Monaayi, balaaba maanyi, anu Dîyì ki dyabatapulula, kí mbimanyinu to. Kaa, to. Nebénzè bimanyinu bimwebimwe abi, kadi Dîyì ki dyakabatapulula. Cya bushuwa's. Bônsò baakafila biprofeta. Bônsò baakenza *bikampanda*, *bikansanga*, ne *bikankenga*, bushuwa, anu mushindu wumwewumwe awu. Yesu wakamba ne nebénzè cintu cimwecimwe aci. Kadi Dîyì ki dyakabatapulula, numonaayi, kí mbimanyinu to.

<sup>223</sup> Nukaavwa bamone anyi? Yesu ngudi mwambe mwaba ewu, mu Maataayi 24. Yéyè kaakamba ne: “Nekujuuke ba-Yesu baa mashimi mu matuku a ndekeelu” to. Kaa, to, kí mbafwanyineku kushaala bapuwe bwa aci nansha. To. Upeta mwena Mpenta mwikale mwena Mpenta wetu mulelela ewu, udyamba, yéyè mwine, mudiye “Yesu”? Nwamonu anyi? Upeta Méthodiste wa mashimi, anyi Baptiste, anyi kampanda wa mushindu awu, anyi bumwe bwa ku malongolodi awu, bamba ne: “Twêtù tudi Yesu”? Bôbò's mbamanye mwa kucyepuka. Kabaakwenza aci to. Kadi Bible mmwambe ne nebiikale “ba-Kilisto baa mashimi,” kabayi ba-Yesu to, kadi, “ba-Kilisto baa mashimi.” Kí mbafwanyine kujingulula, bamba ne: “Ndi Yesu” to. Kaa, to.

<sup>224</sup> Kadi “mba-Kilisto baa mashimi,” kadi kabayi bacimanye to, bwalu badi babengangana ne Dîyì. Ne Nzambi udi ushindika cintu cimwecimwe aci. Mpindyewu, ndi nya ne bwalu ebu mutangile naabu buludi ku diteetangana dya makanda mpindyewu, bwalu nwamonu cintu cimwecimwe aci cyenjiibwe kudi bantu aba cidi cyenjiibwe kudi balelela. Ne Yesu wakamba nanku.

<sup>225</sup> Mpindyewu, bu mûngambì, mpindyewu nwêñù badi pambelu, mu citupa cidi telefone ufika mwamwa, mêmè—mêmè ncyêna nnupiisha to, kadi ewu ng'ekeléeziya wanyi mêmè ne—ne kasumbu kaanyi kadi Nyuma Mwîmpè munteeke kumutu, ne bûndì naabu mbwa kubambilà Bulelela. Dibà dikaadi dyenda diya.

<sup>226</sup> Mpindyewu, kí mbafwanyine kutwala aci to, kadi, “ba-Kilisto baa mashimi,” balaaba maanyi, baa mashimi, bamba kwikalà ne cimanyinu cyônsò ne dileeta dyônsò dya Dîyì. “Badi biitabuuja dibatiiza dya Nyuma Mwîmpè anyi?” Kakuyi mpatà to. “Biitabuuja *bikampanda* byônsò anyi?” Eyowa. “Biitabuuja dyakula dya mu myakulu anyi?” Eyowa. “Biitabuuja ne bimanyinu ne maalu a kukema bidi byenda bilonda, ne bimanyinu nebibashindikije anyi?” Eyowa. Abu kí mba-Méthodistes to, kí mba-Baptistes to. To, to. Abu mbeena Mpenta. Nwamonu's, dituku dya ndekeelu ndyôdi edi.

<sup>227</sup> Mpindyewu, cikondo cya kumpala cya ekeleesiya kacivwa cifwanyine kwikalaku cimone aci to. Cikondo cya ekeleesiya cya ba-Méthodistes kacyakacimonaku to; cikondo cya ekeleesiya cya ba-Baptistes, kabaakacimonaku to; cikondo cya ekeleesiya cya ba-Presbytériens, kabaakacimonaku to. Kadi, beena Mpenta,

bafwanangane menemene ne Cintu cilelela! Mwômò amu, ki mudi Blé...cizubu cyàmba kufwanangana ne Blé. Bôbò kî mbafwanyine kucimonaku to. Nwamonu anyi? Kî mbafwanyine kucimona to. Kadi mmatuku a ndekeelu, dituku edi. Eyowa's, mukalenge.

<sup>228</sup> Monaayi, anu muvwabi ku cibangidilu, ki mwikalabi kabidi ku ndekeelu. Muvwa Eva muumvwije bibi Dîyì dimwepele, Sataana muumvwije Eva, yêyè pende kuciitabuuja. Mukaji, kî mmulume to; ekeleeziya, kî n'Yêyè to. Nwamonu anyi? Ekeleeziya nguvwa mupete dîyì dya mashimi. Nwamonu anyi? Kî ng'Adama to; Eva. Kî n'Kilisto to; ekeleeziya, mukaji-musela, mulaaba maanyi, mudibo bacinka, udibiikila mudiye Mukaji-musela, nwamonu's, yêyè ngudi mupete dîyì dya mashimi.

<sup>229</sup> Kanwenaayiku mwa kumona aci anyi? Mona's, nciswikakane anu mùtù nshinga wa cisabaata amu, mùdì nkofya ya ku dîsù dyewe ayi. Mona's, mwaba wônsò uwabuulula awu, mu Bible, Udi anu ubiswikakaja pamwe. Eve, kî ng'Adama to; Eve ngwâkaciitabuuja, kî ng'Adama to. Mukaji-musela leelu, wa ku dînà awu, ngudi mucítàbùuje; kî n'Kilisto to. Mukaji-musela awu udi naabi mishindu yônsò, mukaji-musela wa ku dînà awu; bimanyinu bimwebimwe abi, maalu a kukema amweamwe awu, bintu byônsò bimwebimwe abi; kadi kî n'Cilelela aci to. "Kuseeswisha Basungula bu ne bivwa mwa kwenzeka."

<sup>230</sup> Lukasalukasa mpindyewu, bu twêtù mwa kucijikjaku mu tusunsa dikumi ne tutaanu, netwikale pa dîbà. Monaayi ne ntéma yônsò mpindyewu, bwa kanwikadi–kanwikadi nwâlwa kuumvwa bibi to, nwénù.

<sup>231</sup> Mpindyewu, to, bôbò kî mbafwanyineku kutwala bwa kubiikidibwabo ne "ba-Yesu" to. Kî mbafwanyine kwikala aci to, kutwala bwa kubiikilangana ne, "Yesu." Bwa aci to. Aci's ncitambe kwikala citooke be. Muntu yônsò ewu mmufwanyine kumanya aci. Muntu yônsò ewu mmufwanyine kumanya ne bôbò kabéena Yesu to. Nansha byôbì ne badi ne mashi mu mwongo, ne mashi mu byanza anyi kuulu ne kwinshi kwa mêsù, badi anu bamanya ne cidi... Muntu wetu yônsò wa meeji mu ôwò ewu, uvwa anu umanya ne kî n'Yesu to. Nwamonu anyi? Kî mbafwanyineku kutwala aci to. Kadi badi badibiikila ne "balaaba maanyi." Nenku badi benza bimanyinu ne maalu a kukema, "bàmba kuseeswisha Basungula." "Kadi ba-Kilisto baa mashimi, balaaba maanyi, nebajuuke, ne nebaseeswishes Basungula bu ne bivwa mwa kwenzeka."

Mpindyewu tangilaayi ne ntéma. Dîyì dîndì ngamba edi kadinupiciku to, bwalu didi ne mushinga bwa kuditeeleja.

Ùdi ulamika anu kakaba kampanda kaa budimbwa ku cikolokolo eku mwab'ewu, bwa kaciikadi cidikupa eku ne eku to. Mündi nkopakana; bisuululu mbimacile pa kakaba aku, nwamonu's.

Nenku neciikale anu muvwàYe, Bible, mwambe ne mmwìkalàbi. Nwamonu anyi?

<sup>232</sup> Monaayi, kî mba-Yesu baa mashimi to. “Ba-Kilisto baa mashimi!” Badi biitabuuja ne mbalaaba maanyi, kadi mbamanye ne bôbò kabeena Yesu to. Nwamonu’s, aci’s ncitambe kwikalala citooke be. Bu muntu mwa kuyaku leelu ewu, kwamba ne: “Monaayi bibangu mu byanza byanyi. Tangilaayi pa mpala paanyi apa. Mêmè’s ki Yesu.” Ee, mpindyewu, s’tudi bamanye ne aci ncyä mashimi. Nenku, vulukaayi ne, Yesu kaakambaku ne balumyana baa nanku awu nebaweneke to. Yêyè wakamba ne nekumweneke “ba-Kilisto baa mashimi.” “Ba-Kilisto,” ku bûngì, mangumba, ne bikwabo, *balaaba maanyi*; balaaba ne nyuma wa cyena mangumba, kî nne Dîyì to. Nudi nulonda aci anyi? Kî n’Yesu wa mashimi to. “Ba-Kilisto baa mashimi,” baa mashimi, balaaba maanyi. Nwamonu anyi? Kaa, mushindu mwine udibi bitooke’s we! Mushindu mwine utudi...Ncyä bushuwa ne kacyakunupita to!

<sup>233</sup> Mpindyewu, vulukaayi ne, ntu anu ngenza kunwambila misangu yônsò ne kudi bitupa bisatu bya bantu. Kudi bisà bisatu bya bantu: Ham, Sem, ne Yafete, bisà bisatu. Bitupa bisatu, ki mêmè kwamba ne, mmwena kwitabuuja, mwena kwitabuuja wa budìngibudìngì, ne mwena bupidya. Ki mutubi misangu yônsò, ki mwibiikalabi misangu yônsò. Nwamonu anyi? Kuvwa Môsa, mwena kwitabuuja; kuvwa Yane ne Yambele; beena bupidya. Nwamonu anyi? Kuvwa Baalama, Môsâ... Misangu yônsò anu bitupa bisatu bya bantu abi, bitupa bisatu; mwena kwitabuuja, mwena kwitabuuja wa budìngibudìngì, ne mwena bupidya.

<sup>234</sup> Mpindyewu vulukaayi ne, mwena bupidya, ekeleesiya wa cyena mangumba awu, kêna witabuuja bimanyinu to nansha kakese; mukwate mashika, wa maalu a kwísùkwísù, muumakane, ekeleesiya udi yêyè mu baa pa buloba, dingumba. Kadi mwena kwitabuuja wa budìngibudìngì ki cizubu aci. Ki mulumyana udi udingidija bu udi witabuuja awu. Ne pashiishe kudi mwena kwitabuuja mulelala udi mulelala anu wa menemene ewu. Mpindyewu, nubatangilaayi numone padibo benda baya pamwe mpindyewu, bwa katanci cyanaana.

<sup>235</sup> Nenku monaayi beena bupidya aba mudibo ne dikamakama, anyi beena kwitabuuja baa budìngibudìngì ne beena bupidya aba. Ekelekele! Badi ne dikamakama, tangilaayi, anu muvwa Sataana mwimane mu Bwikadi bwa Dîyì, wamba ne: “Baakafunda ne!” Mmwômò anyi?

<sup>236</sup> Sataana wakenza nanku bwa cinyi? Mbwalu kavwa mumanye Dîyì bwa adi... Ùvwa mumanye ne Dîyì divwa bwa adi dîbà, kadi ùvwa wela mpatà bwa kaaMuntu kakese kadipwekeshe aku kwikalaku Dîyì adi. “Wêwè ní udi Mwânà wa Nzambi. Mêmè ndi mumanye ne Mwânà wa Nzambi ulwalwa, bwalu Dyôdì ndyambe ne Yêyè neënżè aci. Ne baakafunda ne:

‘Yéyè neatumine Banjelo Bende dîyì bwa bwalu Bwebe.’ Wamonusi anyi? Anji cinjaadikilebi tûng! Enza cishima tûng! Nkumonebi Wêwê ucyenza.” Nwamonu anyi? Nwamonu anyi?

<sup>237</sup> Nwamonu’s, mwena bupidya, mwena kwitabuuja wa budìngìbudìngì, mutentudi. Tangilaayi Yudaasa anu munkaci mwabo amu mene, cikondo cimwecimwe aci, mwena kwitabuuja wa budìngìbudìngì! Nwamonu anyi? Monaayi, Dîyì dilelela pààdì mwaba awu.

<sup>238</sup> Mushindu mwine udibo ne dikamakama’s we! “Mpindyewu, kuteyiku ntema ku lukutukutu alu to. KaCyena ne bwalu bwine bwa nsongo to. Kuyi kwine kuntwaku to. Cidi anu mitooyi cyanaana kacya yamonangana. Aci kacyena ne bwalu bwine bwa nsongo to. Byônsò abi bidi anu maalu mafwikakaja. Aci’s cidi anu mu mutu mwebe amu.” Nwamonu’s, nudi numona cîndì muswe kwamba aci anyi? Kwimana anu mu Bwikadi bwa Dîyì kadi kucyamba’s.

<sup>239</sup> Sataana wakabwelamu anu nanku. Bu mudi Bible mwambe mu Yuda emu ne: “Nansha Mwarkanjelo mwine, pavwaye ukokangana ne Sataana, wakamba ne: ‘Mukalenge akutàndishè.’” Ùlwishangana ne Dîyì Dyôdî diine’s!

Kadi ki mufwilakanyi ne Kilisto nyéyè ewu, mulaaba maanyi, mwimane anu mwab’ewu mene ùlwishangana ne Dîyì dilelela dya dituku, Yesu Kilisto, wamba ne: “Baakafunda ne.”

<sup>240</sup> Tangilaayi ku matuku a ndekeelu. “Nebiikale bifwanangane menemene mu mushindu wa bifwanyine kuseeswisha Basungula mene bu ne bivwa mwa kwenzeka.” Kaa, ekelekele! Kabingila kadi kenza ne Basungula kabaakuseeswishiibwa, nudi bamanye ne mbwa cinyi? Bwalu bôbô badi Dîyì. Nwamonu anyi? Anu mudi Mwoyi udi mu muji, mûngâmbì katanci aka, kaWena mwa kuDivila to. Nwamonu’s, Üdi n’Dîyì ne mu muvù wa Dîyì. Aci ncyanya bushuwa.

<sup>241</sup> Anu muvwa Yelemiya, ùvwa mumanye. Nansha Hananiya mwamba cinyi, yéyè uvwa mumanye pàvvaye. Ncyôcì aci menemene cyàkenzà Môsà, ne—ne bakwabo. Mbwena kwamba ne, yéyè uvwa mumanye ne, nansha muprofeta wa mashimi mwamba cinyi, Dîyì dya Nzambi divwakù. Divwa difundiibwe.

Ki bwa cinyi Miika uvwa mwa kwamba ne: “Eyo, indila anu cyanaana kadi umone.”

<sup>242</sup> Aakaba kwamba ne: “Mêmè ndi ngiitabuuja baprofeta baanyi. Bulongolodi bwanyi budi bwamba cya bushuwa. Pângìikalà mwalukile mu ditalala... Elaayi mulumyana awu mu buloko mwamwa. Mêmè ki wamona mûngààpita nende! Numupe mâmpà a kanyinganyinga. Numwipate, kanwikadiku nende mu bwomumwe to nansha kakese. Pângìikalà mwalukile mu ditalala, netumone mutwapita ne mulumyana awu.”

<sup>243</sup> Miika kwambaye ne: “Wêwè anu mwalukile mene, Mukalenge kî mmwakule naanyi to.” Ùvwa mumanye ne ùvwa ne EMU MMUDI MUKALENGE WAMBA, ne cikeena-kumona cyende civwa cipetangana menemene ne EMU MMUDI MUKALENGE WAMBA; kaciyi bwa muvù kampanda mukwabo to, kadi bwa muvù awu. Amen! Aleluuyah! Muvù’s!

Dikamakama’s, ujuuka pende kadi kubanga kukokangana ne Mwarkanjelo! Batu bambe, ne: “Bakutakane batu bendela ne bisabaata bya misonso muntaku mwaba udi Banjelo baciina bwa kwendela.” S’ncya bushuwa.

<sup>244</sup> Kabingila kadi kenza ne Basungula, mwàkambà Yesu, kabaakuseeswishiibwa, mbwalu bôbò badi Dîyì adi. Kabeena mwa kwikalà cîngà cintu to. Kabeena mwa kuteeleja cîngà cintu to. Kî mbamanye cîngà cintu to. Aci ncya bushuwa.

<sup>245</sup> Vulukaayi ne, Môsà kaakakokibwaku ntema ku matentula abo ônsò awu to. Mmwômò anyi? Môsà wakamba ne: “Mpindyewu, indila kakese, Pâlò. Udi mumanye mudi bwalu? Mukalenge ngudi mungamble bwa kwenza cyôcì eci, kadi, butumbi kudi Nzambi, nyewu mmona ne nsongaalume yebe eyi yidi paayi mwa kwenza cintu cimwecimwe eci. Nenku, ndi nkwambila cîngènzà, nêndisangè kunudi”? Huh! Aci kacyena cyumvwika bu ne mmuprefeta wa Nzambi to. To, cya bushuwa! Wâkashaala anu kacya wimana kamungulu ne mwende mwônsò. Ùvwa mumanye, menemene ne, Nzambi uvwa mwa kumona mwa kupita ne bwalu abu nansha bya munyi, bwalu Yéyè wakalaya bwa kucyenza. “Mêmè nêngìkalè neebe. Ncyakukulekela to.”

<sup>246</sup> Ùvwa mumanye, pa nanku kaakadisanga naabo to. Kaa, to. Wakashaala anu naabo. Kavwa muswe nansha dimwe dya ku mangumba abo awu to. Yéyè wakashaala anu ne Nzambi. Yéyè kaakakokibwaku ntema ku bintu byônsò bivwabo mwa kwenza abi to. Pavwabo benza cintu cimwe... Wâkapâtula nkùsù; bôbò kupatula nkùsù. Wâkapâtula mashi; bôbò kupatula mashi. Wâkapâtula byônsò; bôbò kumutentula mu mushindu wônsò, benda anu balonda. Kushaalaye anu mupuwe. Ùvwa mumanye menemene civwa bwalu. Nzambi nguvwa mu mudimu awu.

<sup>247</sup> Nuumvu mpindyewu anyi? [Disangisha didi dyamba ne: “Amen.”—Muf.] Panudi nusangisha ibidi ne ibidi, yidi yenza inaayi anyi? [“Amen.”] Kî mbîmpè bwa kwosha kupicisha to. Pa nanku, pa nanku nudi—nudi bumvwe, nwamonu’s.

Bwa cinyi? Bôbò kabaakuseeswishiibwaku ku aci to, mwena kwitabuua mulelela, n’Dimiinu didyanjila kulongolola dìdì ne cya kukandamana mu dituku adi.

<sup>248</sup> Anu bwalu, kabidi, Yesu wakamba eci: “Bààbûngì nebalwe mu dituku adi, mu Dînà Dyanyi, bàmba ne: ‘Mukalenge, mêmè ewu ncyakiipataku badémons mu Dînà Dyebe anyi?’” Yesu kwambaye ne: “Ku matuku a nshiikidilu, piikalà cikondo cijike cyônsò ne dibiika dya ku bafwe dinene adi dilwe, bààbûngì

nebalwe ne nebasòmbè mu Bukalenge.” Bukalenge bwa Nzambi budi munda mwebe amu.

<sup>249</sup> Bâàbûngì, bisoosa bibi nebilwe ne nebisombe anu pamwe ne Blé apu, byàmba ne: “Mpindyewu, indila kakese, Mukalenge! Mêmè’s ngâkaakula mu myakulu. Ngâkeela mbila. Ngâkajà majà mu Nyuma. Ngâkiipata badémons. Ngâkaakula mu myakulu. Ngâkenza bintu byônsò ebi.”

CidiYe mufwanyine kwamba ncinyi? Monaayi. “Nwêñù beena mudimu baa bubi, kacya Mêmè ncitu munumanyeku mene to.”

<sup>250</sup> *Bubi ncinyi?* Konka muntu kampanda. “Ncintu kampanda cyûdì mumanye ne ncivwa cikèngelâ wêwè kwenza, kadi kuyi ucyenza to.” Bôbô’s mbamanye Diyì adi. Batu baDiteeleja. Udi uteeleja mukaba wa mêtì ewu. Udi uteeleja Mukenji ewu. Udi umona Mukalenge Nzambi wàmба nanku; udi uMumona ucishindika, uciwwija cilelala. Kabidi udi mumanye Cyôcì eci bitooke tòò anu mudi muumya uteema pambelu pààpa mwamwa, kadi wêwè udi anu kacya wêla nzadi mu dingumba dyenu awu, mwele nzadi mu bintu bya mashimi abi; mwena mudimu wa bubi naanyi we!

“Kaa, eyowa’s, mêmè’s ngâkenza tumpanye tunene. Ngâkenza cikampanda. Ngâkenza cikansanga.”

Yêyè ne: “Nguumukila apa, wêwè mwena mudimu wa bubi, kacya ncitu mukumanyeku to.”

<sup>251</sup> “Ee, Nyuma Mwîmpè’s wakapona pambidi paanyi.” Ncyêna ngeela aci mpatà to nansha kakese. “Nkaadi mwakule mu myakulu. Ntu nkaadi mwimbe misambu mu Nyuma. Nkaadi mwenze...” Ncyêna ngeela aci mpatà to nansha kakese. Kakwena mpatà ku aci to. Kaa, mwaneetu wa balume, mwaneetu wa bakaji, nngiikadilu wa mushindu kaayi’s we!

Eci ncikondo cya kuzakala. Tukaadi penyi? Dîyì edi dikadi dilwa ku Mwoyi mpindyewu. Monaayi.

<sup>252</sup> Eyo, Yêyè ngwâkamba ne nebénzè cyôcì aci. Monaayi: “Nwêñù beena mudimu baa bubi.” Ndi ne Mufundu mufunda kaaba aka. Ncyêna anu mumanye kuvwawu to. Ngângâcì díbà dipitepite bûngì be. Nêngükèbè mwaba udiwu, indilaayi kakese, bwa mmone ne uvwa bishi. Ndi ne—ndi ne Maataayi 7.21. Ncyêna—ncyêna anu mumanye ne mpenyi to. Mêmè, misangu mikwabo ncitu mfunda cintu kampanda pamwe naabi to, ee, pantù—pâtù nyiisha mushindu ewu, ntu—ntu mpwa mwoyi ciine cîmvwà ndeedila mu mwine Mufundu awu. Maataayi 7.21.

*Kî mmuntu yônsò udi ungamba ne: Mukalenge, Mukalenge, wâbwela mu bukalenge bwa mu dyulu nansha; kadi ng’ewu udi wenza diswa dya Taatù wanyi udi mu dyulu.*

*Bààbùngì nebangamble mu dituku adi ne: Mukalenge,  
Mukalenge, twétù aba katwakambaku biprofeta . . .*

<sup>253</sup> Baprofeta, balaaba maanyi! Mmwômò anyi? “Twêtù katuvwaku muprofeta anyi? Katuvwaku mulaaba maanyi, mulaaba maanyi anyi? Ncyêna mwambeku biprofeta mu Dînà Dyebe anyi? Ne mu Dînà Dyebe ncyêna mwipateku badémons anyi?” Mmunyi mûdî mwa kwenza aci, kadi kubenga bwa kubatijiibwa mu Dînà dya Yesu? Nwamonu anyi? Kaa, ekelekele! Nudi numona mushindu udici ciseeswishangana anyi? Anu too ne pa kaaba kiine aku’s, kadi kwalukila cyanyima. Badi baya too ne ku Dîyì, kadi kwalukila cyanyima. Mpindyewu tangilaayi eci. Tudi tupatula eci patooke, indilaayi kakese cyanaana.

*Bààbùngì nebangamble . . . Mukalenge, Mukalenge,  
twétù aba katwenaku bambe biprofeta, katuvwaku  
baprofeta anyi? . . .*

Eyo, nkaavwa mwambe cyôcì aci mu Maataayi 24.24.

*. . . ne mu dînà dyebe . . . biipate badémons anyi? ne mu  
dînà dyebe benze maalu àbùngì a kukem- . . . byenzedi  
byâbùngì anyi?*

*Ne pa dîbà adi mêmè nêmbâjìkwìlè ne: Kacya ncitu  
munumanyeku to: nguumukilaayi apa, nwénù benji baa  
bubi.*

<sup>254</sup> “PaakateekiibwaCi kumpala kwebe wêwè kuCimona, ne kuCimona cìkwàta mudimu, kumona ne n’Dîyì; kadi bwa dinanga dyebe dya cyena mangumba, wêwè kushaala kacya wâlamatamù. Kacya ncitukù mene mukumanye to. Nansha badémons baukaadi mwipate biikâle bùngì munyi, nansha bikampaanda ne bikansanga byûkaadì mwenze biikâle bùngì munyi; ncivwaku mumanye kantu kakutangila wêwè ewu to.”

Baalama kwambaye ne: “Ngâkamba ciprofeta cya bushuwa, mu Dînà Dyebe. Cyôcì kwenzeka.”

“Bwa aci kaayi ncyâ bushuwa menemene, kadi, paakafikabi ne ki Dîyì ndyôdì edi, wêwè’s wâkâDibènga.”

<sup>255</sup> Kaa, mwaneetu, udi umona luseke ludi lùseeswîshà anyi? Kî nne “muprofeta” to, aci ncyôcì menemene; kadi nkwikala ne Dîyì, Dîyì dilelela, Dîyì dishindika dimweneshiibwe. “Nwénù beena mudimu baa bubi!”

Kuteeta, Sataana mmuteete mu bikondo byônsò bwa kutentula Dîyì dilelela. Tudi bamanye aci, kî mmwômò anyi?

<sup>256</sup> Monaayi, kufika too ne ku mukalu kadi kulekela. Monaayi mwab’ewu, yêyè mmwambe, mu Ebelu nshapita mwî6 (Mpindyewu, tuvwa tubala kukaadi katanci, mûngânwâmbìdì, “kukwâlukila,” nenku netùkwâlùkìlè mu ndambu wa tusunsa tudi tulonda etu), mmwambe ne:

...kadi *mêbà ne mingonga*...*bidi pabwîpì ne kubengiibwa; ndekeelu wabi nkwooshiibwa.* (Mukalu!)

...nwêñù badi *balabule*...*dipà dya ku dyulu*, . . .

<sup>257</sup> “Balabule,” mu ngaakwilu mukwabo, udi muCimone! Kwêna mwa [Mwaneetu Branham udi utuutakaja mishiku—Muf.] kuCilabula anu cyanaana ne mukana mwebe to. Kadi udi muCimone, ne mumanye ne Civwa m’Bulelala. Wêwè kumanya ne Civwa m’Bulelala. “Balabule dipà dya ku Dyulu.”

...ne *bawwijiibwe baabanyanganyi baa Nyuma Mwîmpè*, pavwaYe mupone pambidi peenu apu,

...*balabule ku dîyì dîmpè dya Nzambi*, . . .

“Balabule,” wêwè kuCimona ne ncya bushuwa. “Ne Nyuma Mwîmpè mwikalé uponá pambidi peebe,” bisoosa bibi mu budimi.

...ne pashiishe kukudimuka *kuya*, . . .

“Uvíla Kilisto mwíne utu mukujidile, ne mukubiikile, ne mwele dilaabiibwa adi pambidi peebe awu.”

...*kî nkushaale kabidi mulambu bwa mpekaatu to, bwa cyôci aci*.

Cikaadi kaciyi cya bafwa luse to! “Kabyenaku mwa kwenzeka bwa bôbò abu kufikabo ku dimanya dya Bulelala to.”

*Bwalu kabyena mwa kwenzekaku bwa aba bâkaavwà...bawwijiibwe baabanyanganyi baa Nyuma Mwîmpè*,

<sup>258</sup> Mupone pa bisoosa bibi, nwamonus: “Babange lwendu ne Yesu, ne: ‘Mukalenge, nênye too ne kundekeelu,’” kadi paudi ufika anu pa Dîyì anyi, umba ukudimuka walukila cyanyima. “Bawwijiibwe baabanyanganyi baa Nyuma Mwîmpè, balabule ne kulabula, anyi bamone Dîyì Dyôdi diine dimweneshiibwe.” Ki pashiishe kukudimuka kuDyela nyima: “Kabyena mwa kwenzekaku nânsha kakesè to bwa bôbò abu kumonabo Dyôdî adi anyi kulwabo ku Dyôdî.”

<sup>259</sup> Aci’s ng’EMU MMUDI MUFUNDU WAMBA. Mpindyewu, wêwè...“Maulu ne buloba nebijimine, kadi Dyôdî adi kadyakujiminaku to.” Nudi bacimone anyi? “Kabyena mwa kwenzekaku nânsha kakesè to.” Bible ngudi mwambe nanku awu, ne Nyuma udi ucifidila bujaadiki.

<sup>260</sup> Monaayi, lekelaayi nnupe cileejilu cikese. Tangilaayi bantu bâàkapâtukà ku ciprofeta cya Môsâ abu, bâàkapâtukà mu bulongolodi abu abu, ne bapatuke mu bintu byônsò, ku ciprofeta, bamone byenzedi binene ne maalu a kukema, ne bintu bya mushindu awu, ne bafike too ne ku mukalu wa ku dibwela.

<sup>261</sup> Mpindyewu, Lee, ki padi palwa bwalu bwebe bwa “dînà mu Mukanda” apu’s. Wamonu anyi? Ukaadi mubukumbaje.

Ne nwénù badi kanuyi apa abu, ne badi pambelu mu—ku nshinga, n'Docteur Lee Vayle udi musòmbe apa ewu. Yéyè ngudi ulongolola mfundilu wa mwakulu mu mukanda ewu wa Bikondo Mwandumutekete bya Ekeleeziya. Nenku bwalu buvwa bujuuke, anyi lukonko, pa bidi bitangila bwalu bwa “dínà dikupudiibwe mu Mukanda wa Mwoyi wa Mwânà wa mukooko” abu. Nwamonu's, bwalu abu mbupande bambi bûngì cyanaana mitu. Kadi indilaayi too ne panwapeta mukanda awu, nenùbùmvwè panwikalaku ne ndambu wa Bukènkè mu nwénù amu. Nwamonu anyi?

<sup>262</sup> Monaayi, mpindyewu, neucinguluje mutu kadi kubenga nansha bwa kuCitangila pawikala kuyi muswe kuCimona to. Anu muvwa maamù wanyi ne ciibidilu cya kwamba ne: “Kwêna mwa kupatula mashi mu tuunèpà to, bwalu kamutu mashi to.”

<sup>263</sup> Monaayi, bikengela Bukènkè bulwe; kî mmu mîdimà to. Bukènkè butu bulwa kudi mîdimà, kadi mîdimà kayitu yiBumona to. Monaayi mpindyewu balaaba maanyi mu dituku edi.

<sup>264</sup> Mushindu uvwa Môsà mupatule bânà baa Izaleela abu; nenku bôbò kuteeleja nenku kupetabo cibwejâkâjì ne ditunga dinene adi kuntu kwaka. Mpindyewu, Izaleela uvwa kayi wa usungulujangana bilondeshile mangumba to. Kayi ne buloba, kayi ne kwende pende to. Ùvwa munkaci mwa kuya kwende pende.

<sup>265</sup> Twêtù aba katwena ne ekeleeziya to. Katwena... Tudi—tudi tuya batangile ku Ekeleeziya kampanda, Ekeleeziya wa Baanaabute, Ekeleeziya udi mu Butumbi; kî ng'ekeleeziya udi pa buloba, mwenza kudi muntu to. Ekeleeziya udi mu Butumbi, babiikila pambelu, badyanjila kulongolwela Mwoyi wa Cyendeleele, nwamonu's, baya batangile Kwabo.

<sup>266</sup> Kadi paakafikabo mwaba wa kusabukila, kwelabo Dîyì mpatà, ne kwalukilabo cyanyima. Paanyima paa Yoshuwa ne Kaaleba ne bakwabo bamane kuya dyamwamwa ne baalukile ne bisumbusumbu bya tumuma twa mvinyo, bwa kubajaadikila ne buloba abu buvwaku, Dîyì dya mulayi wa Nzambi awu ne: “Mbuloba bwîmpè, bwa mabeele ne bwîci.” Ki kulwabo naabi mu dyalukila, lwà dyamunu, bwa kubajaadikilaci. Ki kubilabulabo, kwambabo ne: “Kaa, kaa, katwena mwa kucyzenzaku to, nansha nanku.”

<sup>267</sup> Cyàkenzekà ncinyi? Baakabutukila mu cipeela. Baakashala anu muntwamu ne baakadivwija bulongolodi, ne baakafwa, muntu ne muntu wa kudibo, kadi aba bâàkayà dyamwamwa e kwalukila ne bintu abu, Yoshuwa ne Kaaleba; Môsà wakatentemunyibwa. Cifwanyikijilu cya dindila dya Ekeleeziya; ne dibiika dya ku lufu dya Dipungila Dikulukulu, Dipungila Dipyadipyà; ne Mubidi mwambwibwe. Nudi numona basatu abu mwaba awu anyi? Bikengela nwénù kulama basatu

abu mu mulongo, nwamonus, pa nanku, mu mwena kwitabuuja ne mwena bupidya. Nwamonus anyi?

<sup>268</sup> Monaayi muvwabi “anu menemene.” Nwavulukaayi ne, Nzambi kaakafwaku mpekaatu awu luse to. Mpindyewu mmunyi mwikalabo mwa kubwela? Piikalabi ne mmêbâ, anu ku cibangidilu aku, s’mmêbâ ku ndekeelu. Anu badyanjila kulongolola ki baaCimona.

<sup>269</sup> Monaayi ne ntéma yônsò mpindyewu. Anu bu mu matuku a Martin Munsantu, kumpala menemene kwa Bikondo bya Mídimà; kaamuntu kakese kaa difwana dya Nzambi. Mbanganyi baakaadiku babale mifundu ya Martin Munsantu? Bâàbûngì baa kunudi bakaadi bayibale. Twâkaya bwa kupeta mifundu ya Martin Munsantu; nsaserdose awu kwambaye ne: “Kadi kabatu bamuvwije munsantu to.” Nyela bushuwa ne, kabaakamuvwija nanku to; kî nkudi bôbô abu to, kadi wakawijijiibwa munsantu kudi Nzambi. Nyuma Mwîmpè ngudi mutwâmbile twêtù bwa kumuteeka mwaba awu pa cikondo ciisâtù cya ekeleesiya aci. Nwamonus anyi?

<sup>270</sup> Tangilaayi numone ne yêyè uvwa muntu mukese wa difwana dya Nzambi wa mushindu kaayi; mubiikidiibwe, mudyanjila kulongolola. Baledi bende, bampangaanu. Tatwêndè, musalaayi. Byakakengela bwa kulondaye njila wa tatwêndè, bwa kwikalaye musalaayi. Nenku, paakashaalaye musalaayi, ùvwa misangu yônsò witabuuja anu ne kuvwaku anu Nzambi mwaba kampanda; muntu wa mu meetu, ne mwikalabo mwa kumona Nzambi. Dimwe edi kupicilaye mu cimenga kampanda, nenku kuvwa mulalakanyi kampanda mukulakaji mulaale pansi mwaba awu, ûpunga ne lufu, ûlomba bwa muntu kampanda... Ùvwa muumvwe mashika dilolo adi. “Kaa,” wamba ne, “mpaayiku cintu cya mêmè kudibwikila; mfwâfwa bufuku ebu.”

<sup>271</sup> Muntu nansha umwe kavwaku muswe kumupeesha to. Ki Martin kushaalaye ku luseke ne kumubandilaye katanci. Muntu nansha umwe kavwaku muswe kumupeesha to. Pende ùvwa ne cinkutu anu cimwepele. Ùvwa pende mwa kuuminyina ne mashika, yêyè mwine, ùvwa ku mudimu, bu yêyè—bu yêyè mwa kumupa cinkutu aci. Ki kudyambidilaye ne: “Twêtù bônsò babidi netwikaleku ne mushindu wa kupânda bu mêmè mwa kucyabanyangana nende.” Ki kwangataye cinkutu cyende ciine aci, kucikosololaye mu bitupa bibidi ne mwele wende wa mvita, ne kujingilaye mulalakanyi mukulakaji awu mwömò. Kudijingilaye cinkutu cyende yêyè aci.

Bantu bônsò kwambabo ne: “Kadi monaayi anu nsentedi wa bwalu bucole wawa. Monaayi anu musalaayi wa bwalu bucole wawa, mudijìngile cipese cya cinkutu!”

<sup>272</sup> Bufuku bwàkalondà, pavwaye kayi ku mudimu to ne mwikalabo mudyâdjé mu bulaalu, wàkabìishiibwa. Ùtàngila, mu

cibambalu amu, ki Yesu Kilisto udi mwimane wawa mudìjìngìle cipese cya cilàmbà cya kale civwaye mujìngìle muntu awu aci. Kujingululaye anu mwaba awu ne: “Cinudi nwenzela bânà Baanyi bakese, Mêmè ngunudi bacyéñzèle, benzele balaaba maanyi Baanyi,” mudyádiye mwaba awu.

<sup>273</sup> Ùvwa musadidi munene wa Nzambi. Ekeleeziya uvwa umuseka, umukengesha, umwipata, ne bikwabo byônsò, kadi ùvwa muprefeta wa Nzambi. Bivwaye wàmба bivwa byenzeka. Kuvwa kabidi bààbûngì bààkamwitabuujà, mu ciine cikondo aci.

<sup>274</sup> Ndi muswe kunuleeja mùtù dyabulu useeswihangana. Dìngà dituku ùvwa musòmbe mu bìrò byende. Mwanjelo kampanda wa bucole kumwenekaye, ne cifulu cya butumbi cyasa ku mutu, muvwale bisabaata bya ngôlò, ne mukaba wa ngôlò muswiika naawu bilàmbà, wàmба ne: “Martin, udi mummanye mêmè ewu anyi?” Yéyè ne: “Ki mêmè Mukalenge ne Musungidi webe ewu. Mêmè ki Wâkakusùngila awu. Nkuukwilaaku, Martin.” Kadi muprefeta awu, paakamanyaye ne kuvwa kaacintu kampanda kàvvà kakayi kumvwika mwaba awu, kushaalaye anu kacya wamutangila. Awu ne: “Martin, mêmè’s ki Musungidi webe, Yesu Kilisto. Nkuukwilaaku’s! Kwêna mummanye anyi’s, Martin?”

<sup>275</sup> Martin kushaalaye anu kacya wamutangila, Mifundu miikale yimupitakana mu mutu. Yéyè ne: “Sataana, nguumukila mwab’ewu.” Yéyè ne: “Mwase peebe ne cifulu cya butumbi ku mutu. Pàdì Dîyì dya Nzambi dyambe ne ‘bansantu Bende ki bààMwasà cifulu’ku nshiikidilu kwa cikondo.”

Aci kí ncifwanyineku kwikala cîshì cya kwelela beena Mpenta ku ndobo anyi? Tàbaleelà Dîyì adi, wêwè mwaneetu. Mwaba awu’s ki udi ufuta’s.

<sup>276</sup> Dituku dikwabo, kabidi, mu cisòmbedi cya badyàmbìke balume, bavwa ne munsantu mukwabo mukulakaji muntwamu, musùmbà wa bansaserdose baa nsongaalume. Kuvwa umwe wa ku bôbò mwenze bu wa cimfiìkààmündà. Tangilaayi eci, ki lusumwinu lwa lwîmpè—lwa lwîmpè leelu ewu ndwalu. Ùvwa yéyè muswe kwikala cintu kampanda kumutu kwa bakwabo abu. Ùvwa muswe kudileeja, muntu wa bukookeshi, cintu cya citambe bunene, cintu cya citambe bwîmpè, wa cipidi citumbuke cyônsò, nudi bamanye’s, ne cintu cya cinenaanenaale. Bivwa bikengela kwikalaye wa ukoka ntema. Ùvwa yéyè misangu yônsò anu muswe bwa bânà beetu bakwabo abu kabiikadi.... Nudi bamanye’s, bivwa bikengela yéyè ikale mushiilangane. Nwamonu anyi? Yéyè, nansha ciikàle cinyi, ùvwa ne dyambu dya dikema. Yéyè kaayi ki uvwa èhelè. Kakuvwaku muntu nansha umwe uvwa mwa kumutwa yéyè munu to. Mpindyewu monaayaaku cyàkenzekà. Bivwa bikengela ikale ne cintu kampanda cya cinene. Bivwa bikengela biikale bamufwanyikija

ne ba—bantu baa maalu manene. Nudi nundonda anyi? Nwamonu anyi? Pa nanku, kwambaye, kwambaye ciprofeta. Kwambaye ne: “Mukalenge wamvwiji paanyi muprofeta, mêmè. Nkaadi muprofeta.”

Mpindyewu, kuvwa umwepele uvwa mujaadikiibwe ne mmuprofeta mu ditunga amu, ùvwa m’Martin Munsantu; ùvwa mulediibwe muprofeta.

<sup>277</sup> Kadi mwânà ewu kwambaye, nsongaalume ewu wamba’s, nsaserdose mutekete wa bidimu bu makumi abidi ne bitaanu nanku, yêyè ne: “Mukalenge wamvwiji muprofeta, nenku nênnùjaadìkileci.” Yêyè ne: “Diloolo edi Mukalenge neämpèèshè muzabi munene, mulenga, uwumywadika, muzabi mutooke, ne nênsòmbè munkaci mwenu. Pa dîbâ adi nwêñù bônsò nenwikale nulwa kündì mêmè, nwamonu’s, ne nenwikale nupetela mêtì kündì.”

Mpindyewu fwanyikijaayi aci leelu ewu, nwamonu’s: “Mêmè ki wîkala mfumu wa bulongolodi. Mêmè ki wîkala mwa kutangila bwalu bwenu, nwêñù bakwabo bônsò bansaserdose aba.”

<sup>278</sup> Ncya bushuwa nanku: “Bufuku abu, bukénkè kulwabu mu nzubu amu,” mudi mifundu ya Martin Munsantu yamba. Nwayibalaayi. Kabidi ncya bushuwa. Mbwalu bulonda. Nenku ki makénkè kulwawu, ne bakwabo bônsò kutangilabo, ki kulwaku... Yêyè uvwa ne muzabi mutooke, mwimane munkaci mwabo. Yêyè ne: “Nwamonu cîmvwà munwâmbile anyi?” Kadi aci’s ncibengangane ne Dîyì.

<sup>279</sup> Nenku mmwenze anu uya kangata mukulu wa kale wa tulaasa tutumbuke atu, kwendaye eku ne eku ndambu, yêyè ne: “Mwanaanyi, aci kacyena cimweka cijaalame to.” Yêyè ne: “Kudi mushindu anu umwepele.” Ngwôwò ewu! “Kudi mushindu anu umwepele utudi mwa kumanya. Cyämwèki citambe-mfukilu.” Balumyana wanyi, Mpenta nunku’s mmubakule cyôcì aci mucisukumine, muji, cidiidi, nshinga, ndobo, ne bikwabo byônsò! Yêyè ne: “Cishima ncifwanyine kumweka cîmpè, kadi kacyena cimweka cijaalame ku Dîyì to. Mpindyewu, tudi ne muntu wa mushindu ewu, muprofeta mulaaba maanyi, dyende m’Martin. Lwâku, nda kadileeje kumpala kwende yêyè.”

Mulumyana awu ne: “Bwèhé, to! Martin kêna mu bwalu to.”

Ki yêyè ne: “Wêwè’s uyaaya, nansha bishi.” Ki kumupyabo ku diboko, bwa kumufikishabo kumpala kwa Martin, ki muzabi awu kumuumukawu.

Nwamonu’s: “Kuseeswisha Basungula bu ne bivwa mwa kwenzeka.” Nwamonu’s, mbabamanye. Yesu wakamba ne: “Mikooko Yanyi mmimanye Dîyì Dyanyi.”

“Kaa,” mûdì wamba, ““yumvwa Dîyì Dyanyi.””

<sup>280</sup> S'ki Dîyì Dyende ndyôdì adi. “Muntu kaakwikala ne mwöyi anu ku dyâmpà nkaayadi to, kadi ku Dîyì dyônsò.” Nwamonu anyi? Muntu mudyanjila kulongolola mmumanye eci. “Dîyì dyenyi, anyi lubila lwenyi, yôyì kayakulondaku to.”

<sup>281</sup> Mushindu awu ki wùvvà balumyana abu; kabawwa baswe kulonda to. Bavwa bamanye ne Martin uvwaku, muprofeta wa cikondo aci, mujaadika kudi Nzambi ku Dîyì, uwwa mumanye Dîyì. Kadi muntu awu kavwa yéyè muswe kwimana kumpala kwaDi to.

<sup>282</sup> Wàkamba kabidi ne: “Mwaba udi Mubidi,” anyi Dîyì, “mwaba awu, mu muvù awu, ki wàdìsingishilà mikanku.” Mpindyewu awu m’Maat-... Panwikala nujinga kufunda aci, m’Maataayi 24.28. Anu kumpala kakese aku, Maataayi 24.24; mvensa yinaayi kwinshi kwaci aku, nwamonu’s, panwikala baswe kucyangata. “Mwaba udi Mubidi,” udi Manà, udi Dîyì, “ki wàdìsingishilà mikanku.”

<sup>283</sup> Mpindyewu ndi ne cya kulwijakaja. Ngätäpi dísù kuulu kwaka ne ngämònù dîbà ditukaadi... Tukaadi—tukaadi mene dîbà dikumi ne ibidi ne tusunsa mwandamutekete anyi tusunsa mwandamukulu. Nêndwijakajè bikole menemene, anyi netubijikije dilolo edi, dimwe dya ku mêbà awu dinwaswa bwa kucyenza adi. Dinda edi anyi dilolo? Huh? Mbanganyi biikala ne cya kwalukila mu mààbò leelu ewu paanyima paa disangisha, tumonaayibi byanza byenu, nwamonu’s. Kaa, ekelekele, mbîmpè kutungunka’s!

<sup>284</sup> Ndi ngumvwà bintacisha bwa kulama bantu badi ku maatelefone pambelu pààpa baba, kadi nêndwijakajè. Cidi ne mushinga kupita ne mfranga yenu ayi. Ki mündì ngiitabuuja, bwanyi mêmè, nwamonu’s. Mfranga yenu ayi neyibutuke. Bwa Eci to; Eci n’Dîyì. Nwamonu anyi?

<sup>285</sup> “Mwaba udi Citalu, ki wàdìsingishilà mikanku.” Mwaba udi Citalu, mwaba udi—udi—udi dishipiibwa, ki wàdìsingishilà mikanku. Mwaba udi Munyiinyi mubishi, Dîyì dya muvù, ki wàdìsingishilà mikanku.

<sup>286</sup> Kadi paanyima paa wôwò mumane kubola, pa dîbà adi ki padi biminyi bilwapu mbimbimbi. Eyowa. Nudi bamone cíndi muswe kwamba aci anyi? Padi dishipiibwa dyenzeke, ki mikanku yìlwalwà eyi; kadi paanyima paa mumane kushala mwaba awu, mumane kubola, ki biminyi bilwalwà ebi. Mukanku wôwò kawakwila naaci bwalu to. Nwamonu anyi?

<sup>287</sup> Yesu wakamba ne: “Mwaba udi Citalu,” mwaba udi Manà mamacile awu, dilolo dìdì Manà amata mabishi adi, “pôpò apu ki pààdìsingishilà mikanku bwa Wôwò awu.” Ki Manà à ditukú ngôwò awu. Nwamonu anyi? Monaayi.

<sup>288</sup> Kadi paanyima paa mumane kubola, biinya bibwelamu, ki biminyi bilwalwà ebi. Kabyena mwa kuumvwà mupuuya wawu padiwu kawuyi mwanji kubola to. Kabyena bikemesha

to paakiimana Yesu mwaba awu wàmба ne: “Yelusalema, wêwè wâkaasa muprofeta yônsò mabwe awu!” Monaayi mupinganyi muleeji muntu awu, nwamonu’s: “Yelusalema, Yelusalema, mmisangu bûngì munyi yînkaadìku Mêmè ewu muswe...” Yéyè uvwa nganyi? “Mmisangu bûngì munyi yînkaadìku Mêmè ewu muswe kukukungwija mudi nzoolo wa cikuka ukungwija twânà twende, wêwè wâkaasa mabwe muprofeta yônsò ûntù Mêmè mukutumine,” ekeleeziya munene awu, Yelusalema.

<sup>289</sup> Yelusalema udi kayi wa apa pa buloba to, “kadi twêtù tudi baa mu Yelusalema wa ku Dyulu,” kudi Dîyì difumine, ku didyanjila-kulongolola, nwamonu’s. Kí n’Yelusalema wa kale udi ubutuka awu to; n’Yelusalema Mupyamupya udi kayi mwa kubutuka awu. Kí n’Yelusalema wa kale, wâkiibakabò kudi bantu awu to; kadi n’Yelusalema Mupyamupya mwibaka kudi Nzambi, nwamonu’s, Dîyì muulu mwamwa mpindyewu munkaci mwa kumweneshiibwa. “Mu nzubu wa Taatù Wanyi mudi nzubu myalabale yâbûngì. Nyaaya kanulongolwelai,” Mufuki wenza misèèsù ya ngôlò, ne bikwabo. Ki Yéyè awu udi kayi ubutuka to.

<sup>290</sup> “Yelusalema, Yelusalema, mmisangu bûngì munyi yînkaadìku Mêmè ewu muswe,” kubangila anu ku ntwadijilu wa cikondo; kayi Mupersona mwisâtù, muntu kampanda mukwabo to, kadi, “Mêmè ewu mufwanyine kukukungwija mudi nzoolo wa cikuka ukungwija twânà twende, kadi wêwè kwéna muswe to. Kadi mpindyewu dîbà dyebe dyafiki.” Nwamonu anyi?

“Mwaba udi Citalu, ki wàdisangishilà mikanku.” Kadi paanyima paa citalu cimane kubola, ki padi tubangu-nyuunyi tulwa kukungwila. Nwamonu anyi?

<sup>291</sup> Monaayaaku. Môsà, yêyè kaakapeeshaku bânà baa Nzambi... Môsà uvwa mukanku, ne kaakapeeshaku bânà baa Nzambi bishâàdilè bya pa Noa to. Nwamonu anyi? Ùvwa ne Dîyì dya Nzambi dibishi. “Mukalenge Nzambi mmutuutakeene naanyi mu cipeela, ne mushindike Dîyì Dyende, ne muntume mwaba ewu bwa kunubiikila ku dipatuka.” Pashiishe ki batentudi bâlwålwa eku ne eku aba, bacitentula. Nwamonu anyi? Kadi yêyè nguvwa ne Dîyì dya dîbà adi.

<sup>292</sup> Bwalu, Nzambi uvwa mwambile Abraham, yêyè mene uvwa mupete mulayi awu ne: “Dimiinu dyebe nedisombe mu buloba bwenyi, bidimu nkama inaayi, kadi nêmbamwenekele ne nêmbàpâtùlè ne cyanza cya bukole.”

Môsà kwambaye ne: “Mpindyewu, Mukalenge Nzambi neakule naanyi ne neandeeje, ne ùkaadi mungambile cya kwenza, ne nênnwâmbilè.” Yéyè ne: “‘NDI’ ngudi muntume.”

<sup>293</sup> “NDI!” Kayi “Mvwa, anyi Nêngììkalè” to. “NDI,” mu dîbà dya mpindyewu, Dîyì mpindyewu. Kí n’Dîyì divwàku, Dîyì dyalwa to; Dîyì didiku mpindyewu. Nwamonu anyi? Nudi bacyümvwè anyi? “NDI!” “NDI” ki Dîyì. “Ku cibangidilu kwakadi Dîyì, ne Dîyì dyakadi ne Nzambi.” Ncya bushuwa anyi?

“NDI.” “Nzambi mmuntume mêmè bu muprefeta Wende, bwa kushindika ne eci ncilelela. Mêmè ki dyandamuna ku Dîyì edi, mungambile bwa kupweka muneemu ne kwenza cyôcì eci.”

Nenku pààkacyenzàye, Pâlò kwambaye ne: “Ee, tudi ne nsongaalume bûngì cyanaana mu cisumbu cyetu yìdì mwa kwenza paayi, cyôcì aci,” batentudi’s.

<sup>294</sup> Yesu wakamba ne: “Mpindyewu, aci necyenzeke cyakabidi mu matuku a ndekeelu,” nwamonu’s, bàlaka mukana pa cintu cimwecimwe aci. Tangilaayi numone ne wâkalwamù kumpala nganyi. Tangilaayi numone ne wâkashâàla ne Dîyì nganyi. Ki bwalu abu’s. Mushindu awu ki udici cimanyiibwa.

<sup>295</sup> Nanku, nudi numona’s, tudi tumona ne, Môsà kaakabapeeshaku civwa cya cikondo cya Noa to ne: “Netwibake bwâtù mpindyewu, bwalu ki Dîyì adi, nudi bamanye’s. Noa wakiibaka bwâtù mu dituku kampanda.” To, biminyi mbivwa munkaci mwa kudya aci. To. To.

Eci n’Dîyì dilaya. Monaayi, bwa mukenji wende wakapetaye kudi Nzambi awu, yêyè uvwa ne Dîyì dya Nzambi dishuwashuwale didyanjila kulongolola bwa dîbâ adi.

<sup>296</sup> Nansha Yesu kaakabadiisha bishâàdilè bya pa Môsà to. Môsà uvwa ne Dîyì bwa dîbâ adi, kadi Môsà uvwa muprefeta. Ki Nzambi Yêyè mwine nyewu, nwamonu’s, Kaakabadiishaku bishâàdilè bya pa Môsà—bya pa Môsà to.

Kadi tangilaayi anu biminyi abi mu bulongolodi abu, bivwa munkaci mwa kubisukumina. “Tudi bamanye! Twêtù tudi ne Môsà! Kabyena bikengela twikale neebé Wêwé to.”

Yêyè kwamba ne: “Bu nwêñu bamanye Môsà, nuvwa nummanyia Mêmè, bwalu Môsà wakamba bwanyi Mêmè.” Nwamonu anyi?

<sup>297</sup> “Mwaba udi Citalu, ki wàdisangishilà mikanku.” Mikanku! Dishipiibwa dipyadipyà dya Dîyì, Dîyì didi dijuudiibwe ne dipaya ne mafuta, ne dimweneshiibwe ne dyabanya bu Cyakudya bwa bâñà.

Mpindyewu, citalu cya kale cìkaavwà cilààla kwaka nkama ya bidimu aci, necikale anu kuntwaku.

<sup>298</sup> Bya mwomumwe mpindyewu! Luther uvwa ne mukenji wa kanyinganyinga; kadi, nwêñu musùmbà wa tubangu-nyuunyi twa ba-Luthériens etu! Ba-Baptistes bavwa ne mukenji; kadi, nwêñu tubangu-nyuunyi twa ba-Baptistes etu! Nwamonu anyi? Mpenta uvwa ne mukenji; nkaadi ntubula cyûjà mpindyewu, tubangu-nyuunyi twa cyena Mpenta!

“Kadi mwaba udi Citalu, ke wàdisangishilà mikanku.”

Vulukaayi ne, kuvwaku mufwanyine kudiisha mwena Luther, mu matuku a kale àà (bwa mpindyewu udi mwa kumudiisha), ne munyinyi mubole wa cyena Katolike nansha.

To, mukalenge. Yêyè's uvwa ne munyinyi mubishi. Aci civwa ncikondo aci cya ekeleeziya.

<sup>299</sup> Kuvwaku mufwanyine kudiisha Méthodiste, ne mukenji wa ba-Luthériens to. Kaa, to, kavwa muswe munyiinyi mubole awu to. Mmubole! Nwamonu's, Mwoyi ukaavwa mumane kupatukamu myue mu cintu cikwabo. Aci ki cikolakola cya kale cikaadì cifwe, kale wawa. Mwoyi mmutungunuke wenda uya.

Anyi kwêna mwa kudiisha Mukaji musela wa Yesu Kilisto cyena Mpenta nansha. To, nansha kakese! Malongolodi matapile biinya; kakwena cya dyenza to! To, to!

<sup>300</sup> Bwalu mulayi udi ne: "Nenku kumpala kwa dituku dinene ne didi dikwacisha bwôwà adi kulwadi, Mêmè nênnùtùmìnè Eliya muprofeta. Yêyè nealujulule myoyi ya bânà ku Diitabuuja dya baataatiú." "Milayi yônsò yàkafidiibwà mu Bible eyi, Mêmè ki wayenza, nenku ki mwaba wàdisangishilà mikanku." "Bônsò badi Taatù muMpe nebalwe kündì Mêmè." Nwamonu anyi?

<sup>301</sup> Yesu kaakateetaku aci to. Kadi paakalwa Yesu, Yêyè wakasangana dilwa dya biminyi mbimbimbi adi ne: "Twétù tudi ne Môsà ne mikenji." Nwamonu anyi? Ee, aci's civwa didya dilenga dya kalekale wawa pashebèèlèbo ciine aci e kubapabo. Nwamonu's, aci civwa cîmpè mwine musangu awu.

<sup>302</sup> Kadi eci's ncyakadyanjilabo kwambila Môsà, yêyè mwine, mwine wâkashipa mulambu awu, ne: "Mukalenge Nzambi webe neajuule munkaci mwebe, mwa bânà beenu menemene, Muprofeta. Nebyenzeke ne, ewu yônsò wabenga kulamatangana ne Muprofeta awu ne cidiYe Yêyè wamba, neumushiibwe munkaci mwa cisamba." Ne byakenzeka nanku.

<sup>303</sup> Tangilaayi muvwa biprofeta bishiileshii langane bitwe ku nkama yisambombo byûle anu mwaba awu, bya mu Dipungila Dikulukulu, kudi Yesu Kilisto. "Mbatubule byanza Byanyi ne makàsà Aanyi." Bitwè ku, ndi mupwe mwoyi ne mbiprofeta bûngì kaayi byàkuulà mu mèbà mwandamutekete anyi mwandamukulu a ndekeelu a mwoyi Wende, bïvwà baprofeta bônsò abu bambe, patapata.

<sup>304</sup> Bu mêmè mwa kwamba ciprofeta leelu ewu ne cintu kampanda necyenzeke mu cidimu cimwe kuumukila ku mpindyewu, pàmwäpa ndi—ndi ne bya pa lukama makumi abidi bya ntuuta dyakalenga dya kuulaci, nansha ciikàlé cya bushuwa anyi cya mashimi. Kadi bu mêmè mwa kudyanjila kwamba ne necyenzeke, kadi nciyi ngamba ne ndibà kaayi to, ndi ne bya pa lukama bikese bishaadile. Mêmè mwa kudyanjila kwamba ne necyenzeke cikondo kampanda, aci cidi cîmpà kaadyakalenga kanciin. Bu mêmè mwa kudyanjila kwamba mwaba wikalaci ne cya kwenzekela, cidi cîmpà kabidi anu kaadyakalenga kanciin. Mêmè mwa kudyanjila kwamba...ne necikumbanyine mutnu kampanda, pa dîbà adi nêngiikalè anu

ne kaadyakalenga kamwe pa binunu lukama bwa kwenzekaci, piikalaci kaciyi cya bushuwa to.

<sup>305</sup> Kadi Dìyì dyônsò, aleluuyah, dyakafundabo bwa Maasiya awu, dyakuula ku dileeta ne ku dileeta. Nansha too ne mwakenzekabi dituku dikwabo ne, mwikale ùbala Mifundu, Yéyè kwimanyina anu munkaci menemene mwa cyambilu, kwamba ne: “Nyuma wa Nzambi udi pambidi Paanyi bwa kuyiisha Evanjeeliyo, ne kusungila . . .” Ki kwimanyina Ye anu mwaba awu menemene munkaci mwa cyambilu, bwalu citupa eikwabo aci necya ku Dilwa Dyende dya cyakabidi. Amen! “Maulu ne buloba nebijime; bwa Méyi Aanyi kaayi to.” Nwamonu anyi?

<sup>306</sup> Yéyè nguvwa Dìyì mwine musangu awu, dìvwà dìbàdìisha piine apu. Môsà wakabambila Bulelela; kadi, nudi numona’s, bôbô batu misangu yônsò anu bacivwi ja dingumba, bwa biminyi kwikalabi . . .

<sup>307</sup> Nkushaaale ndambu wa Cyôcì aci paanyima paa mikanku mimane kudya ne myalukile kwabo. Nenku mmindile bwa kumona cintu kampanda cikwabo. “Dìyi,” mudiyi yamba, “ki Dyôdì didi ne cya kulwa edi. Tuvwa badye munyiinyi wa kashà kaa nsengu mapanda makeelela awu; netudye munyiinyi wa mukooko maalaba.” Nudi numona cîndì muswe kwamba aci anyi? “Kudi citalu cya kale cya kashà kaa nsengu mapanda kwinshi kwaka, biikâle bacyonkomoka, kadi twêtù tudi bindile munyiinyi wa mukooko úlwalwà leelu ewu. Udi penyi’s?” Nudi numona cîndì muswe kwamba aci anyi? Cyakudya cya Banjelo! Bantu baakadya manà dituku kampanda dyadaya abu, pavwabo bateeta kuàlama bwa dituku divwa dilonda, avva atapila biinya. Kanwenaayiku numona bifwanyikijilu byônsò abi, mudibi bipwangane anyi? Bya mwomumwe mpindyewu!

<sup>308</sup> Monaayi, biminyi bya mu dituku dya Yesu abi bivwa paabi biipata badémons; balaaba maanyi biikâle pa citalu cya kale. Ncya bushuwa anyi? Bavwa biipata badémons. S’mmwakamba Yesu.

<sup>309</sup> Kadi vulukaayi ne, bavwa ne baprofeta mu miine matuku awu. Kaayifa, mwakwidi munene awu, s’wàkamba ciprofeta. Mbanganyi badi bamanye nanku? Kaayifa wàkamba ciprofeta. Monaayi mwaba wudi bisoosa bibi bisanganyiibwa mu budimi; badi babyela mâyì kudi dilaabiibwa dimwedimwe adi. Bible mmwambe ne yéyè wakamba ciprofeta bwa cinyi? “Bwalu ûvwa mwakwidi munene eidimu aci.” Cidy’â bibole, cisoosa cibi ne mungonga, musòmbe munkaci mwa Blé; kadi Nyuma ûvwa pambidi pende, Nyuma Mwîmpè wa cya bushuwa wa Nzambi. Nyuma Mwîmpè wa Nzambi uvwa pambidi pende, bwa kuyiisha, kwamba ciprofeta, ne kudyanjila kucyamba ne necyenzeke; kadi kuvila ne kupoopelaye Dìyì diine dishindika dya díbà adi pa nkuruse.

<sup>310</sup> Kaa, bya luse's, mwaneetu! Tucidi ne cikondo bule munyi kabidi cya kwamba miine maalu aa, nwamonu's, mbikwabo bûngì munyi bîdì mu Mifundu? Nêndwijkajè. Ndi mwab'ewu ne mabeji matwe ku dikumi, a Mifundu, bwà kujaadika maalu ônsò. "Muunya pa baakane ne babi, umweumwe awu."

<sup>311</sup> Yesu ngwâkamba, bwa kujaadika ciine eci. "Pângìkalà ngipata badémons ne munu wa Nzambi, bânà beenu balela badi bayiipata mu nganyi?" Mpindyewu, s'bavwa biipata badémons. S'bavwa bamba biprofeta. Ncya bushuwa anyi? Kadi kabayi bajingulula ne Yéyè ki uvwa Dîyi dya dîbâ adi to, (bwa cinyi?) bwalu Yéyè kavwa muswikakane naabo to.

<sup>312</sup> Mpindyewu angataayaaku Maataayi 24.24: "Ba-Kilsto baa mashimi," balaaba maanyi, "nebajuuke, ne nekwikale baprofeta baa mashimi bîïkalà mwa kwamba biprofeta pa bwalu abu," nwamonu's, "ne nebaceeswishe Basungula mene bu ne bivwa mwa kwenzekwa." Nwacyümvù mpindyewu anyi?

<sup>313</sup> Monaayi bânà. "Mmu nganyi mudi bânà beenu balela... Pângìkalà ngipata badémons ne Dîyi dya Nzambi," bwalu, Yéyè uvwa Dîyi dya Nzambi, "bânà beenu balela baa cyena mangumba badi bayiipata mu nganyi?" Mpindyewu, Nzambi nkaayende ngudi mwa kwipata démon, tudi bamanye aci, Nzambi nkaayende. Bwalu, bidi bikengela ne muntu wa makanda ikale ne makanda matambe a udi mu nzubu mwende awu. Bôbò's bavwa ne bucole bwa kucyenza.

<sup>314</sup> Nudi bamanye's, mu Bwakabuwlibwa mwamwa, mbambe ne yéyè uvwa mwa...mufwilakanyi ne Kilisto uvwa mujuuke ku matuku a ndekeelu awu: "Üvwa wenza bimanyinu ne maalu a kukema, bivwa biseeswisha too ne bantu bônsò bavwa basòmbèle pa buloba bujima, ne biseeswisha muntu ne muntu wa kudibo, ne beena Kilisto ne bônsò, beena ménà avva kâyi mafunda mu Mukanda wa Mwoyi wa Mwânà wa mukooko," dyandamuna ku Maataayi 24.24, "beena ménà avva kâyi mafunda mu Mukanda wa Mwoyi wa Mwânà wa mukooko kacya ku difuka dya dyulu ne buloba."

<sup>315</sup> Mwoyi ùvvà mu muji wa—wa muci mulelela wa orange awu, ùvvà mubânde mupicile mu madimà ônsò awu ne bikwabo byônsò abi awu, ne mupite too ne ku dikakwamisha dya cimuma ku lusongo lwa muci, kumutu kwa matamba ônsò masomeka ne matamba a cyena mangumba awu. Nwacyümvù anyi? Nêndwijkajè. Muntu wa makanda...

Vulukaayi Davidi mpindyewu, ùvvwa wa kweyemena, ne meeji matooke, uteeta bwa kwenzela Nzambi mudimu, kadi yéyè kayi muteekiibwe bwa kuwenza to.

<sup>316</sup> "Bôbò," balaaba maanyi abu; kadi Yesu wakamba ne: "Bôbò badi balongesha dyumvwija (dya Mifundu) dya bantu bu ne ki Dilongesha diine," nwamonu's, kaciyi Dîyi dya Nzambi to, kaciyi

Diyì Dyende dishindika to; balongesha Kilisto wa mu maalu malonda, nwamonu's, cintu kampanda civwàku kale.

Kadi Bible mmwambe ne: “Yèyè udi.” “NDI,” kî nne “Mvwa anyi Nèngììkale” to. “NDI, mpindyewu mene.” Yèyè udi Diyì adi diìkadelà ne mwoyi apa.

Yèyè uvwaku, ku cibangidilu, Ùvwa mu—Ùvwa mu—mu tubeji twa mutoloku; Ùvwa mu mwepu; Ùvwa mu cizubu; kadi mpindyewu Ùdi mu Lutete.

<sup>317</sup> Mpindyewu, udi walukila cyanyima bwa kuteeta kwikala kabidi ne mwoyi anyi? Twämbèbi tûng bu ne Mwoyi awu uvwa mwalukile mupweke mu buloba, nudi nwela meeji ne Mwoyi (udi mupatuke awu) mmufwanyineku kuyiikila, kwalukila pâkaavwà cizubu cya kale aci cimane kuuma apu, kwalukilamu ne kwikalamu kabidi ne mwoyi anyi? KaWutuku wenza nanku to. “Bwalu kabyena mwa kwenzekaku to bwa aba baakakenkeshilabo musangu kampanda,” kadi kabayi batentemuke ne Diyì pàvvàDi dyùla apu to, “bakaadi bafwe, baye; nenku mèbà ne mingonga bìdì biikale pabwípì ne kubengiibwa, ndekeelu wabi nkwohiibwa.” Ncya bushuwa anyi?

Mpindyewu ndi ndwijakaja ne mwanyi mwônsò.

<sup>318</sup> Monaayi Mufundu mpindyewu. Balongesha Nzambi wa mu maalu malonda, nwamonu's, anu bu ne badi bateeta kwikala ne mwoyi mu matuku a kale, bu ne: “Ee, Wesley's wakamba *cikampanda*.” Anyi ne: “*Kampanda* wakamba *cikansanga*.” Nudi nubenga Diyì dilaya dya dituku, Manà a dituku majaadikiibwe patooke tòò. Badi bateeta bwa kwela mvinyo wabo mukulukulu wa ci-Luthérien, wa ci-Baptiste, wa cyena Mpenta awu mu milangi yetu twêtù mipyamipy ya biseba. Kabyenaku bikumbana to. Ne wetu Mvinyo mupyamupy ewu, mu milangi yabo ya biseba mikulukulu ayi, kabyakukumbanaku to. Bôbô bateete kwela Mvinyo mupyamupy ewu mu dingumba, dikutakana dyabo's dyämweneshiibu. Kabeena mwa kucyenza to. Ùdi ùdîtaayisha.

“Mpindyewu, mwaneetu, ngamanyi kumona Diyì dya Nzambi, anu ku Diyì menemene!”

<sup>319</sup> “Mpindyewu, tangila kunu, docteur, pììkalà... Twêtù katwena—katwena mwa kwangata Aci to.” Ned, ngeela meeji ne udi mupete ndambu wa bya nanku matuku mashaale aa. “Twêtù, katwenaku mwa kwangata Aci mwab'ewu mpindyewu to. Bwanyi—bwanyi mêmè mbipiciibwe pàmwăpa ne wêwè mutungunuke mwine.” Nudi bamanye's. Nwamonu's, kabyakukumbanaku to. Cidi citaayika anu pakàlakàà.

<sup>320</sup> “Kabatu beela citeetela cya cilàmbà cipyacipy ku cilàmbà cya kale to, bwalu neucifikishe ku dipandika cyônsò.” Nwamonu anyi? Yesu kaakambaku nanku anyi? Kwéna mwa kwela Mvinyo

mupyamupya mu milangi ya biseba ya kale to. Ùdi ùyìtaayisha. Mvinyo mupyamupya udi ne Mwoyi mu yêyè amu. Eyo.

<sup>321</sup> Monaayi mwab'ewu cintu kampanda, lukasalukasa mpindyewu, patukaadi tujikija...muyiki wetu apa. Monaayi Bwakabuulwibwa 16.13 too ne ku 14, panwikala baswe kufunda aci. Pàmwäpa ncyakupeta dîbâ dya kukùfika to. Ndi muswe nwikale batwishiibwe ne nucimone. Mpindyewu monaayi, eci mmpungi udi udila pankaci paa Lupanza Lwisambombo ne lwa Mwandamutekete.

Mpindyewu tudi...netujikije anu mu katanci kakese emu, bu nwénù mwa kuntwalaku mu ndambu wa tusunsa cyanaana. Ndi njikija mpindyewu.

<sup>322</sup> Monaayi Bwakabuulwibwa 16.13 too ne ku 14, pankaci paa Lupanza Lwisambombo ne lwa Mwandamutekete: "Nyuma ya bukooya yisatu mifwanangane ne ndimba" (nukaavwa bamone aci anyi?) "yakapatuka mukana mwa muntu kampanda." Mpindyewu monaayi, lukasalukasa. Nudiku anyi? Ambaayi ne: "Amen." [Disangisha didi dyamba ne: "Amen."—Muf.] Busatu bwa nyuma!

<sup>323</sup> Mpindyewu wêwè mwaneetu wa cyena mangumba, sòmba talala bwa katanci kakese cyanaana. Kujuuku wapatuka mu nzubu emu to, wêwè udi pambelu pàapa utelejila ku cisanji, ku nshinga ku telefone awu. Kukangiku cisanji cyebe cya dikwata naaci mikaba ya mêtì aci to. Anji sòmbaku talala bwa katanci kakese cyanaana, ne teelege. Pawikala mulediibwe kudi Nzambi, neuteeleje.

<sup>324</sup> Busatu bwa ndimba! Ludimba nnyama utu misangu yônsò utangila anu paanyima. Kacya kâtukù yêyè utangila kuyaayaye to; utu yêyè utangila anu kudiye ufuma. Nwamonu anyi? Kanwenaku numona anyi? Cintu cya busatu bunsantu cyakalediibwa penyi? Vulukaayi, "nyuma ya bukooya yisatu," nyuma ne nyuma misunguluke. Nudi nucyumvwa anyi? [Disangisha didi dyamba ne: "Amen."—Muf.]

<sup>325</sup> Monaayi, yidi yitangila paanyima ku Nsangilu wa Nicée kwakalediibwa dilongesha dya busatu bunsantu, kî mmu Bible to. Kamwena cintu cya mushindu awu to. Yidi yitangila paanyima ku Nsangilu wa Nicée ku Nicée, Loomo, kwâkalediibwà dilongesha dya busatu bunsantu.

<sup>326</sup> Monaayi kudiyi mifumine. Monaayi. Nenku busatu bwa ndimba bwakapatukila mu busatu bwa kale, bulwe kulela busatu bupyabupya, mamwâbò's. Mbufwanyine kwikala bupatukile mu cinyi? Busatu kampanda, "dragon," nwamonu's, "nyama wa lwonji," ne "muprofeta wa mashimi." Busatu kampanda, bupyabupya. Bwalu ndimba eyi yakapatuka dîbâ kaayi? Bwôbò mene bwakapatuka dîbâ kaayi? Monaayi, yôyì eyi yikaavwa anuku kwine kwônsò aku, kadi kacivwa cyanji kumweneshiibwa to too ne pankaci paa Lupanza Lwisambombo

ne lwa Mwandamutekete, pabwípi menemene ne Bitampi kukangukabi (Hmm?) bwa kucibuulula.

<sup>327</sup> “Bwalu mu Mukenji wa mwanjelo wa mwandamutekete, maalu masokoka a Nzambi avva ne cya kumanyika,” bintu byônsò bya busatu ebi, ne mabatiza a mashimi aa, ne bintu byônsò bivwa ne cya kumweneshiibwa. Nzambi atukwacisheku bwa twêtù kumona cidi Bulelela! Kî nkwela meeji ne mmuntu kampanda udi uteeta bwa kwamba cintu kampanda bwa . . .

<sup>328</sup> Ndi munkaci mwa kuumvwa mudi mwine nyuma awu umvwa Cyôcì aci cimutacisha ku mwoyi, nudi numona’s. Ncyêna ngaakula bwanyi mêmè mwine to, mwaneetu wa balume. Ndi ngaakula bwa Mwanjelo wa Mukalenge udi mu cituudilu. Ncya bushuwa menemene.

<sup>329</sup> Monaayi, busatu kampanda! “Dragon,” mbanganyi badi bamanye civwa dragon awu? Üvwa Loomo. “Nenku dragon kwimanaye kumpala kwa mukaji awu bwa kudyaye mwanende wa balume anu ucidi uledibwa.” Ncya bushuwa anyi? “Nyama” udi umvwija cinyi mu Bible? Bukole. Eyo. “Muprofeta wa mashimi, muprofeta wa mashimi,” wa mashimi, mulaaba maanyi. Nwamonu anyi?

<sup>330</sup> Wàkabangila penyi? Ewu udi “mmuprofeta wa mashimi”, ku bumwe. “Muprofeta wa mashimi,” paapà wa kumpala; nenku kubangila apu ki kupatukaku “mu—mukaji wa masandi, ne mamwéndè wa bandumba,” cintu mu kaabujima.

<sup>331</sup> Busatu bwa mashimi kubangabu kujuuka; kî mmu matuku a mbangilu to, kacivwa cifwanyine kumweneshiibwa mu matuku a mbangilu to, byakatungunuka anu naaci too ne ku ndekeelu. Kadi paalu Bitampi Mwandamutekete, ne paalubi kukangula maalu masokoka awu ne kuàbuulula, ki pôpò apu “paalu ndimba ayi, nyuma ya bukooya yisatu yidi mifwanangane ne ndimba, kupatuka bwa kudimweneshayi,” dilongesha dyá busatu dilwishangana ne Bulelela. Nwamonu anyi? Huh!

Nudi numona kudidi difumine anyi? Nudi numona kudidi dyalukila diya anyi? Nsangilu wa Bukwântendeleelu. Bwônsò bwabo mbânà baa muntu, nansha bishi; nyuma yimweimwe ayi, cintu cimwecimwe aci.

<sup>332</sup> Kadi tangilaayi. Ciseeswisha dikema, cyenza bishima! Nenku yôyì eyi ndémons miikale yiya kudi nzambi yônsò ya pa buloba, yenza bishima, bwa kubaseeswisha mu dituku dya ndekeelu, ne neytuute dyakalenga mu dicienza. Cyàkambà Nzambi ncinyi bwa mwine nyuma wa bukooya awu?

Wakamba ne: “Nêmpwekè nkabwele mukana mwa baprofeta abu bwa kufikisha ku dyamba ciprofeta cya mashimi, bwa kufikisha Aakaba ku dipatuka kwaka bwa yêye kubutudiibwa.”

<sup>333</sup> Nzambi kwambaye ne: “Ndaaku. Neytuute dyakalenga. Neubafikishe ku diciitabuuja. Bôbò kî mbiimanyine pa Dîyì adi

to, anu kwine kwônsò aku.” Nwamonu anyi? “Ndaaku, bwalu wêwè neumutwishe. Wêwè ki wacyenza, pawabwela munda mwa baprofeta baa mashimi abu, bwalu yéyè mmubéyémène anu bôbò. Ne yéyè kî mmumanyeku kantu nansha kamwe pa bidi bitangila Dîyi to, anyi kaakudyenzejaku nansha bwa kuyiila Dyôdî adi to. Kêna mwa kucyenza to, bwalu yéyè mwine’s mmungonga, anu kwine kwônsò aku.” Nwamonu anyi? Nwamonu anyi? “Neutuute dyakalenga.”

Tangilaayi kuneeku ndimba ya mashimi eyi, yitangila paanyima ne: “Mona’s, nudi bamanye cyakambabo kwaka ku Nicée anyi?”

<sup>334</sup> Cyakambabo nansha ciikàle cinyi, kwaka ku Nicée. Mêmè ndi ngamba cidibo bambe apa ku Nkwasa wa butumbi wa Nzambi; civwà mwa kwikala, kî ncivwàku to; ciìkalàku, bwalu Yéyè udi “NDI.” Nwamonu anyi?

“Baa mashimi.” Tangilaayi aci. Huh! Monaayi kudiyi mifumine.

<sup>335</sup> Mpindyewu (Teelejaayi ne ntéma.) Tudi tumona bitooke tòò, paanyima paa Bitampi Mwandamutekete bikangudiibwe. Aci mbwa kubuulula bwalu busokoka abu: Busatu abu ncinyi? Nwamonu anyi? Mmwaba kaayi ukaavwaci kwökò cibiikidiibwe ne mbusatu? Nwamonu anyi? Mmwaba kaayi mu Bible udiYe nansha uteela mwaku wa busatu? Mmwaba kaayi udiku kufwanyine kwikala Nzambi yisatu, utudi tukuukwila Nzambi yisatu kadi twêtù kupanga kwikala bampangaanu?

<sup>336</sup> Mmuni mudibo mwa kwikala batapuluwe, padiYe mwambe ne: “Mêmè ne Taatù Wanyi tudi Umwe”? “Panudi kanuyi nwitabuuja ne Mêmè ki Yéyè to, nenubutuke mu mpekaatu wenu, nwamonu’s, mu bupidya bwenu.” Mpekaatu mbupidya. “Nenubutuke mu bupidya bwenu.”

Kaa, nudi nwamba ne Mêmè ndi nganyi,  
nwambi ne Mêmè ndi mufumine penyi,  
Kaa, nudi bamanye Taatù Wanyi, anyi nudiku  
mwa kwamba Dînà Dyende anyi?  
NDI Rose wa Shalona, Mutooto ùdi Ùkenkà wa  
mu Dinda.

Nudiku mwa kungambilaku ne Yéyè awu Nganyi anyi?

NDI wâkaakula ne Môsà mu cipuka civwa  
cilaluka Kapya awu,  
NDI Nzambi wa Abraham, Mutooto udi  
Ùkenka wa mu Dinda awu.  
NDI Rose wa Shalona, kaa, nwambi ne Mêmè  
ndi mufumine penyi;  
Kaa, nudi bamanye Taatù Wanyi, anyi nudiku  
mwa kwamba Dînà Dyende anyi? (Amen!)

NDI Alpha, Omega, Cibangidilu ne Ndekeelu;  
 NDI bufuki bwônsò nkòòng, ne Yesu ki Dînà  
 Dyende.

Aci ncyâ bushuwa. Kamwena busatu nansha! To, mukalenge.  
 Aci ncintu cya mashimi.

<sup>337</sup> Bitampi Mwandamutekete, bikangula maalu masokoka “avwa ne cya kujika” awu, bidi bileeja patooke. Citampi cikangula; citeeka bintu mu myaba yabi, cileeja patooke, citookesha Malelela masokoka avwa Bitampi bisokoke munda mwa bidimu byônsò ebi awu, kupicila mu ekeleeziya yônsò ayi ne mangumba awu.

“Mukaji munene wa masandi awu,” wa mu Bwakabuulwibwa dikumi ne mwandamuteket-... Ùvwâ nganyi? Kadi’s nyawu kabidi “MAMWÈNDE WA BANDUMBA.” Nwamonu anyi?

“Mpindyewu, wêwè wababiikidi ne ‘mbiminyi,’” mûdì wamba, “Mwaneetu Branham.” S’ncya bushuwa.

<sup>338</sup> Kadi, nwavulukaayi ne, ciminyi nnyuunyi’s. Yéyè pende, mmulaaba maanyi bwa kwikalaye ubuuka. “Nyuma yibidi ayi neyiikale mitambe kufwanangana mu mushindu wa bifwanyine kuseeswisha Basungula...” Ciminyi ncinene anu mudi—mudi mukanku amu. Ncifwanyine kubuuka anu bu mukanku awu; ne ncilaaba maanyi bwa kwikalaci cibuuka, anyi ciyisha, anyi cyamba biprofeta, monaayi, mwomumwe anu ne mukanku. Kadi kacyena mwa kulonda mukanku muulu mutumbuke to. To, to. Cyôcì cididinge citeete bwa kulonda mukanku, dikutakana dyaci nedimweneshiibwe. Eyowa’s, mukalenge. Kacyenaku mwa kulonda mukanku to.

<sup>339</sup> Kaa, ncifwanyine kwamba ne: “Ndi ngiitaba ne Yezu Kristo m’Mwânà wa Mvidi Mukulu. Ndi ngiitaba Mvidi Mukulu, Taatu wa ngulu yônsò, Mufuki wa dyulu ne buloba; Yesu Kilisto Mwan’Ende,” ne bikwabo. Kaa, cya bushuwa, badi mwa kwenza nanku. Kadi bishi bwa ne Yéyè udi umwèumwè awu makeelela, leelu, too ne kashidi? Nwamonu anyi?

<sup>340</sup> Mukanku nnyuunyi utu mwibaka ne ngiibakilu wa pabwende. Kakütukù cintu bu yéyè awu to, pa buloba apa. Nwamonu anyi? Yéyè—yéyè... Kabangu-nyuunyi yéyè anu mudidinge muteete kumulonda, anyi nyuunyi mukwabo kana yônsò ewu, mmufwanyine kusunsuluka. Dikutakana dyende ndifwanyine kumweneshiibwa, cya bushuwa menemene. Mmufwanyine kutaayika anu pakàlakàà paaswaye kuteeta kwela Mvinyo mupyamupya mu mulangi wa ciseba cya kale. Nwamonu’s, mmufwanyine kutaayika anu pakàlakàà. Mmufwanyine kusunsuluka. Yéyè katu mwibaka, yéyè kénâ... Wende mubidi kí mmukwatakaja ne misunya yidi mwa kumulama muulu mwamwa to. Pakaadiye ukafika mu bibwashibwashi bya muulu mwamwa, piikalayi kayi mwenza,

mudyanjila kuteeka, mudyanjila kulongolola, mulela mwikale mukanku, neataayike ashaale anu tusunsukila. Nwamonu anyi? Masala mmafwanyine kumutuuuka ku mapwapwa aku, ne mufwanyine kupona pansi. Cya bushuwa. Kêna mwa kulonda mukanku to, muulu mutumbuke mwamwa. Yéyè adidinge anu ateete kulonda, dikutakana dyende adi's nedimweneshiibwe. Ncya bushuwa. Kwêna mwa kucyenza to.

<sup>341</sup> Bwa cinyi? Yéyè kêna mwa kumona bu mukanku to. Kuteeta kutupika bwa kuya muulu menemene kudi ne dikwacisha kaayi, pawikala kuyi mwa kumona ne udi penyi paukaadi usanganyiibwa muulu amu? Ne bu yéyè anu ne cya kuteeta, anyi mene kuteeta kutentula mukanku mwine ewu, mu diya dya muulu, yéyè's udi ushaala mpofo mu mushindu wa kayi umanya cidiye musalukile ciine ne ncinyi to. S'ncya bushuwa. Yéyè udi ûsâma wela ne mbila, wenza bintu bya lukutukutu; kadi mwambile anu Dîyî tûng, balumyana wa yaaya, anu mwaba awu dikutakana dyende's didi dyumba dimweneshiibwa.

<sup>342</sup> Yikila nende pa dibatiiza mu Dînà dya Yesu Kilisto, anyi, ne Yéyè udi umwèumwè awu makeelela, leelu, too ne kashidi, byônsò—byônsò bya mushindu awu abi, umwambile. “Mona’s, kaa, mpindyewu anji indila kakese!” Nwamonu anyi? Kaa, eyowa’s, mwaba awu nsàlà yibanga kumupoopoka. Nwamonu’s, cyónsò cidiye naaci cidi anu kutupika kwa uya muulu, kwamba kwa biprofeta, kwipata kwa badémons, ne kwakula kwa mu myakulu, ne kwela kwa mbila, ne kwenza kwa bintu bya lukutukutu, kunyeemakana kwa wàbànda wàpweka. Kadi kudingi wâteeeta kulonda muulu Mwamwa nansha; mona’s, yéyè’s neamanyike bushuwa cidiye.

<sup>343</sup> Kadi, paabi's mmuteekiibwe mu mudimu. S'mmulaaba maanyi. S'udi mwa kubuuka. Üdi mwa kutuuta milèlà, kubànda muulu mwamwa, kadi kayi... anu too pa mwaba kampanda. Nwamonu's, yéyè udi mwa kudya munyiinyi mubole, kadi kêna mwa kudya Munyiinyi mubishi wa ucifuminaku ku Nkwasa wa butumbi to.

<sup>344</sup> Yéyè mmpofo. Mmusaluke bikole, kadi kî mmumanye cidiye musalukile ciine to. Nwamonu's, Nyuma umwèumwè udi mupone pambidi pende awu, bu mvula, bwa kumuvwija blé; yéyè kêna blé to anu kwine kwônsò aku. Üdi ûtaayika. “Kaa, ncyéna mwa kwitaba... Kaa, to, mukalenge! Ndi mumanye ne Docteur Jones mmmwambe ne...” Eyo, tungunuka. Nudi numona anyi? Tungunuka, pawikala muswe.

<sup>345</sup> To, monaayi, yéyè katu mulediibwe, anyi mwibaka, anyi mudyanjila kulongolola, bwa kwikalaye nyuunyi wa mushindu awu to. Yéyè udi mwa... Üdi... mmufwanyine kwikala didimà dya mpusu diikale dikolela pa muci wa orange, kadi kadiyiku dyumukile ku miji to. Yéyè ncintu kampanda cidibo basakidile. Nenku padibo bàbànda bakafika kuulu menemene

mu mangumba abo amu mu mushhindu wa kabayi mwa kumona Dîyì dya Nzambi didyanjila kulongolola diikâle dishindika, dîbâ adi dikutakana dyabo didi dimweneshiibwa. “Kaa, cintu aci, Kafulu kaa bukênkè kuulu kwa mutu, ne byônsò abi, kaa, Aci’s ndukutukutu’s.” Nwamonu anyi? Mumanyike.

<sup>346</sup> Yéyè katu mwibaka bwa kumona too ne kule kwa nanku to. Yéyè udi mwa kumona anu mwaba udi tulondo twende twa cyena mangumba tumupetesha mushhindu wa kutangila awu. Kadi, paûdì upita aci nanku, yéyè’s mmpofo anu mudi mudima amu. Pa dîbâ adi’s ki padi dikutakana dyende dimanyika. Nwamonu anyi? Apu ki padi mukanku mulelela ùsòmbela ne panshi bwa kudyawu. Eyowa’s, mukalenge. Ki mwaba awu udi mikanku milelela misungula, yimona cìdiye. Padiye kayi mwa kwangata Dîyì adi to, badi bumba bamanya anu mwaba awu ne mulumyana’s nciminyi cya cyena mangumba.

<sup>347</sup> Bwa cinyi, bwa cinyi yéyè kéné mwa kubuuka? Mbwalu, tangilaayi numone anu bituye yéyè udya biine. Yéyè utu udya minyiinyi mibile ya cyena mangumba. Abi kabaya—kabyakwenzaku ne mubidi wende uvijiibwe wa nyuma to, kabyakumuteekaku pa dikumbanangana dya mu nyuma to, mu ngaakwilu mukwabo, bwa kumutuntumuna kuya nende kumutu kwa tuumaalu tutù tutapululangana twa cyena mangumba atu to. Nwamonu anyi? Nwamonu’s, yéyè utu ubiishiibwa anu ne bintu bibole; wende mubidi mmwenza anu ne biine abi. Kéné mwa kubàndakù mwamwa muulu mudi Munyiinyi mubishi ukafikisha mukanku awu amu to. Kéné anu mwa kubàndakù to. Nwamonu anyi?

<sup>348</sup> Aci cidi cyuja Maataayi 24.24. Ùdi ùbùùka, ùtùpika ùya mu lupeepa, ùtuuta mapwapwa, kadi kayi anu mwa kubànda muulu menemene to. Nwamonu anyi? Ncya bushuwa. Nudi numona’s, kéné mwa kuya to, yéyè kéné mwa kukafika muulu menemene mudiye mwa kupeta Manà mabishi awu to. Ùdi mwa kudya manà a kale adi panshi apa, tülulù tufwe twa kale tudibo badyate ku mashinyi kukaadi lumingu lujima, ne ngondo mujima, anyi bidimu makumi anaayi, tubwele biinya. Ùdi mwa kudya bya nanku awu, ne kucyonkomokelapu, ne kwela mikunda ne mbila, ne kwenza bintu bya lukutukutu, kutupika kuya muulu ne kubuuka bu mukanku mukwabo. Mmulaaba maanyi, anu mudi nyuunyi mukwabo.

<sup>349</sup> Kadi udi cifwanyikijilu cya mukanku, mwine kabangu-nyuunyi awu. Tudi bamanye aci. Ki cidiye bushuwa, kadi kéné mwa kulonda mukanku mulelela awu to. Nwamonu anyi? Kéné anu mwa kucyenzaku to. To, mukalenge. Wende mubidi ki mwibaka to; yé’ utu udya minyiinyi mibile mishiileshilangane, monaayi, nenku kacyakwikala...kacyakwikala—kacyakwikala Munyiinyi mubishi, Manà mabishi to. Ncifwanyine kwikala cintu kampanda civwa Luther mwambe, Wesley mwambe, anyi

Docteur *Kampanda* mwambe. Kacyakwikala pa cyakamba Yesu bwa dîbâ edi to.

<sup>350</sup> Tuyaayaaku mpindyewu, ku dyoya. Balaaba maanyi, “ba-Kilisto,” mu matuku a ndekeelu, kadi “balongeshi baa mashimi ne baprofeta baa mashimi.” Monaayi mudibi bikoka ntema! Mpindyewu ndi muswe nufwanyikije byôbì ebi; katwena ne dîbâ dya kubibala to, Maataayi 24.24 ne Timote Mwibidì 3.8.

<sup>351</sup> Maataayi 24.24 mmwambe, mu matuku a ndekeelu, nwamonu’s: “Nekulwe ba-Kilisto baa mashimi,” balaaba maanyi, baa mashimi, “baprofeta baa mashimi, ne nebaleeje bimanyinu ne maalu a kukema,” anu mudi Mulelela—Mulelela menemene, “ne nebiikale—nebiikale mwa kwamba kuseeswisha Basungula mene.” Mpindyewu monaayi, awu n’Yesu uvwa wakula.

<sup>352</sup> Ki Pôlò ulwàlwa ewu, anu paanyima Pende menemene, kwambaye ne: “Mpindyewu, mu matuku a ndekeelu, nekulwe batendeleedi, nwamonu’s, biikale ne cimwenekelu cya difwana dya Nzambi. Ne nebalombole bakaji bakutakane, badi balalula kudi nkuka ya mishindu mishiilehiilangane ya pa buloba.”

Kadi badi badikonka, bamba ne: “Bwa cinyi wêwè udi anu udyula bakaji abu’s?” Kaa, Nzambi wanyi... Kabeena nansha baCimona to.

“Balombola bakaji bakutakane, bambule majitu a nkuka ya mishindu mishiilehiilangane,” kule ne bintu bu mudi... bya... Nwamonu’s: “Nenku bu Yane ne Yambele...”

Maataayi 24.24, “ba-Kilisto baa mashimi,” baa mashimi, balaaba maanyi, benza bimanyinu ne maalu a kukema bwa kuseeswisha Basungula.

<sup>353</sup> Mpindyewu, anu muvwa Yane ne Yambele bakandameene Môsà, bya mwomumwe kabidi booneke aba, meeji mooneke pa bidi bitangila diitabuuja. Kabiyi diitabuuja *kampanda* to, diitabuuja *adi!* “Diitabuuja dimwe, Mukalenge umwe, dibatiiz-... dimwe.” Kwêna mwa kwikalala ne diitabuuja *dimwe* kuyi mwitabuuje Mukalenge *umwe* to. Kwêna mwa kwikalala ne mabatiiza abidi to, kakwenà dimwe bwa Taatù, ne Mwânà, Nyuma Mwîmpè to. Dibatiiza dimwe: Yesu Kilisto. Nwamonu anyi? Nyca bushuwa. Nwamonu’s, dibatiiza dya mashimi!

<sup>354</sup> Monaayi, nwayifwanyikijaayi yônsò ayi mpindyewu panwafikila kumbelu. Monaayi Maataayi 24.24, Yesu ngudi wakula ewu; Pôlò, Timote Mwibidì 3.8; mikwabo yàbûngì. Nenku mpindyewu fwanyikijaayi cyôyì aci.

Ne pashiishe fundaayi Mufundu mukwabo, Luuka 17.30, Maalaki 4.

“Anu muvwa Yane ne Yambele bakandameene Môsà,” Dîyî dilaaba dya dîbâ adi, “bya mwomumwe kabidi bantu aba,”

kí mmuntu to, “bantu,” balaaba maanyi, “badi bakandameena Bulelela.”

<sup>355</sup> “Mu dituku mene dyabuuludiibwa Mwâna wa muntu.” Bwakabuulwibwa 10.1 too ne ku 7, nwâmubalaayi panwafika kumbelu, “Mukenji wa mwanjelo wa mwandamutekete, ukangula Bitampi.” Ncinyi aci? Kí mmwanjelo udi Mwâna wa muntu to; kadi musanjeela udi ubuulula Mwâna wa muntu. Nudi mwa kubisoolakaja mpindyewu anyi? Mwaba awu ki udibi bimweka bikole menemene bwenu nwênu, nwamonu’s. Kí m’Mwâna wa muntu, Yêyè mwine to; kadi mwanjelo wa mwandamutekete, musanjeela wa mwandamutekete, ki udi ubuulwila bantu bônsò Mwâna wa muntu, bwalu Cikaadi cyumuke mu cizubu. Yêyè kéna mwa kuCivwija bulongolodi to. Cikaadi Lutete, Lwôlô lwine, cyakabidi.

<sup>356</sup> “Ne mu dituku adi, Yane ne Yambele nebakandameene,” balaaba maanyi (beena kwitabuuya baa budingìbudingì ne beena bupidya, ekeleeziya wa kwísùkwîsù ne beena Mpenta) nebaujuke bwa kulwisha Lutete lulelela, “kadi nubalekele; dikutakana dyabo nedimweneshiibwe, bu mwakadi dya bôbô abu.” Nwamonu anyi? Nuumvu mpindyewu anyi? [Disangisha didi dyamba ne: “Amen.”—Muf.]

<sup>357</sup> Bwakabuulwibwa 10, mmwambe ne: “Mu matuku a dyela dya mpungi wa mwanjelo wa mwandamutekete.” Mpindyewu nuvuluke ne, wa mwandamutekete, Cikondo cya Ekeleeziya wa Laodikiya. “Dyela dya mpungi wa mwanjelo awu,” pìikàlà cikondo aci cya ekeleeziya cimane kudyenza bulongolodi ne cishaale cikondo cya ekeleeziya, piikalaci cimane kujaama mu bulongolodi bwaci bwa cyena Mpenta; pìikàlà musanjeela wa ciine . . .

<sup>358</sup> Musanjeela yônsò uvwa cinyi? Martin Luther uvwa cinyi? Kadyuwu keela Katolike. Wesley uvwa cinyi? Kadyuwu keela ba-Luthériens. Mpenta uvwa cinyi? Kadyuwu keela bakwabo abu. Mwoyi mmuye penyi mpindyewu? Kule ne bulongolodi. Kakucyena kabidi cizubu to; cikaadi Lutete. Ncinyi ciine aci? Kadyuwu keela Mpenta, nwamonu’s, bwa kuuja Mufundu wa dìbà edi. Nwamonu anyi?

<sup>359</sup> Monaayi, dituku mene didi musanjeela ewu . . . Kí mpadiye ucitwadijilaku apu to, kadi padiye ubanga kwamba patooke Mukenji wende. Nwamonu anyi? Nkokelu wa Kumpala: dyondopa; Nkokelu Mwibidì: ciprofeta; Nkokelu Mwisâtù: dikangula dya Dîyi, maalu masokoka mabuulula. Kakucyena, kakucyena kabidi mulongo mutambidile bwa kubuulula Dîyi to, mutambidile baprofeta. Kadi mushindu umwepele udi muprofeta mwa kushindikiibwa nku Dîyi. Nenku, yulukaayi ne, Nkokelu Mwisâtù uvwa ndikangula dya Bitampi Mwandamutekete abi, bwa kubuulula Bulelela busokoka buvwa

butwibwe citampi mu Dîyì. Nudi nucimona anyi? [Disangisha didi dyamba ne: "Amen."—Muf.]

<sup>360</sup> Mpa dîbà adi, mu dituku adi mudi cintu eci ne cya kwenzeka, mwikalà Yane ne Yambele, batentudi abu, mwa kumweneka cyakabidi. Anu mwakenzabo paakamweneka Môsâ ne Dîyì dya ku cibangidilu, bwa kuDyambaye, badi bamweneka bwa kuDitentulabo. Cya bushuwa menemene. Mpindyewu nudi mumona Maataayi 24:24 cidiye anyi? Nwamonu's, balaaba maanyi!

<sup>361</sup> Mpindyewu kudi bintu bisatu bitwikala mwa kwamba kumpala kwa kujikija. Ki cyôci eci. Ndi muswe nuteeleje ne ntéma yônsò mpindyewu patukaadi tujikija apa. Bintu bisatu, vulukaayi ne, bintu bisatu mbyûle. Bintu bisatu mbitekiibwe kumpala kwenu patudi twakulangana apa.

<sup>362</sup> Cya kumpala. Buloba budi mu ngiikadilu wa Sodoma. Yesu wakamba ne necyenzeke. Tangilaayi dinyangakaja dya maalu: bakaji beetu bakeba kwenza maalu bu bantu balume; balume beetu bakeba kwenza maalu bu bantu bakaji, bavvijiibwe bilùmaabikàjì; babole, bakooyike, bya ciipanshi, bakwata kudi dyabulu, kabayi bacimanye to. Bible mmwambe ne cyôci aci necyenzeke, ne ki mwaba ukaadici ngwôwò awu.

Ciibidì. Mmu diine dîbà adi, bilondeshile Mufundu ewu, mudi Yane ne Yambele bamweneka. Nciibidì aci.

Ciisâtù. Mmu dyôdî dîbà dimwedimwe adi mudi Mwânà wa mutnu ne cya kubuuludiibwa.

<sup>363</sup> Ki mwena kwitabuuja wenu nyêyè awu, mwena kwitabuuja wenu wa budìngìbudìngì, ne mwena bupidya wenu. Ki Dîyi dilelela ndyôdî adi didisunguluje, dishindikiibwe; ki mwena kwitabuuja wa budìngìbudìngì nyêyè awu mwikale uDitentula; ne ki mwena bupidya nyêyè awu mwikale ubenga cintu cyônsò mu kaabujima.

Kadi nekwikale Bukenkè ku dîbà dya dilolo,  
Njila wa ku Butumbi nenumupete bushuwa;  
(Nyca bushuwa anyi?)

Matunga adi akosoloka, Izaleela udi  
utabuluka,  
Bimanyinu byakadyanjila Bible wetu kwamba;  
Ne matuku a baa Bisamba bya bende mmabala  
(Sodoma), mûle tente ne bintu bya byenza  
bwôwà;  
"Alukilaayi, Nwêñu badi batangalake, nuye  
kwenu nwêñu."

Dituku dya bupikudi dikaaadi pabwîpi,  
Myoyi ya bantu yidi yamba kwimana, mu  
bwôwà ebu;

Ujiibwayi ne Nyuma wa Nzambi, ikalaayi ne myéndù yenu milongolola ne misukula, (Bwa nwâpetà mwa kumona Dîyì dya dibà edi.)  
Bandulukaayi! Bupikudi bwenu bukaadi pabwîpi.

Baprofeta baa mashimi badi bashima, (Baakamba ne nebiikaleku; balaaba maanyi.), badi Bavila Bulelela bwa Nzambi, Bwa ne Yesu Kilisto udi Nzambi wetu;

Mbwena kwamba ne, kabeena baBwitabuuja to. Bible mmwambe ne nekwikale cintu aci mwaba ewu. S'ki cyôcì eci!

Kadi twêtù netwendele myaba yidi bapostolo badyate.

Bukênkè bumwebumwe abu! “Ne nealujulule Diitabuuja dya baataatù kudi bânà.”

Dituku dya bupikudi dikàadi pabwîpi, (Pabwîpi paa menemene.)

Myoyi ya bantu yidi yamba kwimana bwa bwôwà; (Buloba budi munkaci mwa kutükina.)

Kaa, ujiibwayi ne Nyuma wa Nzambi, ikalaayi ne myéndù yenu milongolola ne misukula.

Bandulukaayi! Bupikudi bwenu bukaadi pabwîpi.

Nudi nwitabuuja aci anyi? [Disangisha didi dyamba ne: “Amen.”—Muf.] Nanku twinyikaayi mitu yetu.

<sup>364</sup> Pambelu pààpa mu ditunga mùyaayà Mukenji ewu, kuumukila ku Côte Est too ne ku Wesete, kuumukila ku Californie too ne ku New York, tupweka tukabwela ne mu Sud, tubànda tukabwela ne mu Nord, kupatuka kuya kabwela too ne mu midimu ya bwambi, ne mwaba kana wônsò uyaaya Wu awu, ne mu tabernacle ewu. Twêtù tudi balanda. Katwena ne bintu binene, bya katanku, bya tuyaa yi tukamone ebi to, ne mayiisha a ku télévision. Tudi anu tuditacisha bwa kwenza mwetu mutudi peetu mwa kwenza amu. “Kadi bônsò badi Taatù muMpe nebalwe.”

<sup>365</sup> Mpindyewu, ndi muswe numanye ne bwalu ebu mbwa cya bushuwa, ne nwénù badi bateeleja mukaba wa mèyì ewu abu. Nudi bafwanyine kwikala badyâmbidile ne mvwa nkeba kwamba cyôcì aci bwanyi mêmè mwine, bu mudibi ne mêmè nguvwa utwala Mukenji ewu. Mêmè ncyêna ne bwalu nansha bumwe bwa dyenza mu Wôwò awu to, pa kuumusha anu dîyì cyanaana. Nenku, dîyì dyanyi, nansha mudidi dibengangana ne wanyi mmmwenenu emu; mvwa mêmè njinga kwikala mwedi wa mateyi a nyama. Kadi ndiswa dya Taatù wanyi dîndì ngamba patooke bwa kwenza, ne mupangadike bwa kwenza.

<sup>366</sup> Kî mmêmè Wâkamwèneka kwinshi kwa musulu kwaka awu to; mêmè mvwa paanyi anu mwimane mwaba awu cyanaana paakamweneka Ye apu. Ncyêna Yéyè awu udi wenza bintu ebi ne udyanjila kwamba bintu bidi byenzeka mu bupwangane bwônsò ebi awu to; mêmè ndi paanyi anu ewu udi pabwîpi padiYe ubyenzo apu. Mvwa mêmè anu dîyì cyanaana divwaYe ukwata naadi mudimu, bwa kuCyamba. Kabivwa bîmvwà mêmè mumanye to; mbîmvwà mudilekelele ku byôbì, bwa Yéyè kwakwila kûndì. Kî mmêmè to, kacivwa mmwanjelo wa mwandamutekete awu to, kaa, to; civwa ndimweneshiibwa dya Mwânà wa muntu. Kacivwa mmwanjelo, mukenji wende to; civwa mbwalu busokoka buvva Nzambi muvungulule. Kî mmuntu to; n'Nzambi. Mwanjelo kí nguvwa Mwânà wa muntu awu to; yéyè uvwa mmusanjeela mutuma kudi Mwânà wa muntu awu. Mwânà wa muntu awu n'Kilisto; Yéyè ki Unudyadya ewu. Kanwena nudya muntu to; muntu, ende mêtì neapangile. Kadi nudi nudya Mubidi-Dîyì udi kawuyi mwa kupangila wa Mwânà wa muntu.

<sup>367</sup> Pawikala kuyi mudye muukute Dîyì ne Dîyì dyônsò, bwa kudipeesha wêwè mwine dikanda dya kwikala kubuuka kumutu kwa mangumba ônsò aa ne maalu a pa buloba, udiku mwa kucyenza musangu ewu, patudi tusambilà apa anyi?

<sup>368</sup> Taatù munanga, eci ncintu cikole. Kî mbipeepele bwa muntu wa cifwaka kucyenzaye to. Wêwè ngudi mumanye maalu ônsò. Nenku ndi nKulomba, Nzambi munanga, bwa kabàcyúmvùku bibi to. Kadi, mu Bukenkè bwa Dîyì Dyebe, swaku bwa bantu bendelemu.

<sup>369</sup> Nenku, Taatù Nzambi, mêmè ncyêna mumanye ne mwine Musungula awu ngwepi to; Wêwè ngudi mumanye. Mêmè ncyêna mumanye ne Dilwa Dyebe didi dîbâ kaayi to. Kadi ndi mumanye anu ne Wêwè wâkamba ne penzeka bwalu ebu, balaaba maanyi, baa mashimi aba; kaciyi menemene ne mpaakabangabo apu to.

<sup>370</sup> Môsà wakabalekela anu cyanaana, bwalu kavwa mwa kwenza kabidi cintu pa bwalu abu to. Yéyè uvwa mwa kwamba anu byûvwà Wêwè wamba abi. Wâkamwambila bwa kubiikilaye nkùpà; pashiishe bôbò kuyibiikila paabo. Wâkamwambila bwa kukudimunaye mâyì kulwawu mashì; pashiishe bôbò kucyenza paabo. Môsà uvwa yéyè anu utumikila, ku Dîyì ne ku Dîyì, mûvwà Wêwè wamba amu kadi, pashiishe Wêwè ki Wâkenza bwa dikutakana dyabo dimweneshiibwe.

<sup>371</sup> Mpindyewu, Taatù, Wêwè ucidi anu Nzambi. Dyôdì Dîyì dimwedimwe adi ndyakamba ne bwalu ebu nebwenzeke mu matuku a ndekeelu. Bantu bààbûngì baa meeji matooke, bu mutuvwa bambe mu dyalumingu dishaale, bateeka cyanza cyabo pa Musheete wa cipungidi awu, pa ditempu dipyadipya, kaciyi pa makaaya a beena Lewi to, mbadishinde e kufwa, “bafwe mu

mpekaatu ne matomboka," bakokangana ne kondo kaabo bôbò biine kaa mwoyi.

<sup>372</sup> Bambi bààbûngì basòmbe muntu mu bîrô byende, ùbala Dîyì adi, kadi upicisha dibeji adi lukasa; wenza bwa kàlu kutaayisha bintu, mumanye ne mmufwanyine kujimija kaaba kende kaa luumu munkaci mwa bantu, mu ekeleesiya wabo ne mu dingumba dyabo. Nzambi tûkwàcîshèku twétù bwa katwenjiku nanku to!

<sup>373</sup> Kezulaku myoyi yetu, Mukalenge, ku bukooya bwônsò bwa pa buloba. Mukalenge, nyewu ndi mwimane mudilongolole bwa kukezudiibwa. Ndi mwimane mudilongolole, pamwe ne ekeleesiya ewu ne bônsò badi munkaci mwa kuteeleja abu, ne ewu yônsò wateeleja mukaba wa mèyì ewu awu. Nyewu ndi mwimane, Mukalenge, ndomba dikezudiibwa. Mukalenge, nda naanyi ku nzubu wa Mufwimbi ne uncibulule tupese tupese, umfswimbe nshaaleku musadidi údì Wêwè mufwanyine kijinga.

<sup>374</sup> Bwalu, Mukalenge Yesu: "Ndi muntu wa mishiku mibiipe," bu mwakeela Yeshaayi lubila, "musòmbe ne bantu baa mishiku mibiipe; nenku dyakabi dyanyi, bwalu ndi mmona dibuuludiibwa dya Nzambi munkaci mwa kumweneshiibwa," bu mwakamona Yeshaayi Banjelo mu Ntempelu. Ndi mmona cikondo cya nshiikidilu, Mukalenge, nenku dyakabi dyanyi ne dya famiye wanyi; dyakabi dyanyi ne dya cisamba cyanyi. Éyì Nzambi wa Cyendeleele, ikalaku neetu luse. Ndi ndomba bwanyi mêmè mwine ne bwa cisamba. Kutulekedi twabutuka pamwe ne badi kabayo biitabuuje to, kadi swaku twikale ne mwoyi pamwe ne beena kwitabuuja.

<sup>375</sup> Dingumba dyônsò, Mukalenge, mulume anyi mukaji yônsò...Ncyéna mwa kulombaku bwa Wêwè kubenesthesia dingumba to, bu mündì mumanye ne Udi mudibenge. Kadi ndi anu mwa kwamba, Mukalenge, ne paWikala ne yimwe ya ku mikooko Yebe pambelu pààpa munkaci mwabo, swaku bwa yiteeleje mukaba wa mèyì ewu. Swaku bwa yiteeleje Cyôcì aci, Mukalenge, ne yìCyúmvwè ne cyumvwili ciwayipeesha Wêwè aci, ne yipatuke ne yiKwakidile. Swaku bwa kayiseeswishiibu kudi bufofo ne bilele bya dituku edi to. Swaku bwa kayididingiku yateeta kudya ku cintu kampanda cìvwà citalu mu dituku dikwabo aci to. Swaku bwa yangate Dîyì.

<sup>376</sup> Mushindu awu ngwakaKupoopelabo pa nkuruse kudi Bafaalesa, Mukalenge. Bavva bôbò bangata citalu cya mu dituku dya Môsâ, bakeba kucyonkomokelapu; paanyima paa Wêwè mumane kufila cifwanyikijilu, mu cipeela, cya manà mabishi dilolo dyônsò, ciikàle cyumvwija lukongo ne lukongo lwônsò. Mwaba awu ki wakapangilabo bwalu. Cyakabapeesha mulùngù. Cyakabashipa, kudya kwa cyakudya citapile biinya aci.

Nenku, mu nyuma, cidi cyenza cintu cimwecimwe aci leelu ewu; ciikàle cibashipa, mu nyuma, pamwe ne dingumba.

Utukwacisheku, Nzambi munanga. Byônsò bidi mu byanza Byebe Wêwè mpindyewu. Mu Dînà dya Yesu Kilisto.

Ne mitu yetu miinyika, netwimbè cyôcì aci paudi wangata dipangadika dyebe apu. Udiku muswe bwa kuya too ne ku ndekeelu anyi?

Ndi mwa kuumvwa mudi Musungidi wanyi . . .

(Ne Yéyè udi Dîyì.) ubiikila,

Ndi mwa kuumvwa . . .

“Kaa, ndi mulalakane ntanta mule, kadi, mu bushuwa bwa bwalu, mpindyewu mene nyewu mMuumvwa ne: ‘Lwâyi kÛndî, nwênu badi benda bàbààbata.’”

. . . ngumvwa ne . . .

<sup>377</sup> “Ambula nkuruse webe, uNdonde ku dituku ne ku dituku.’ ‘Eyo, nansha mêmè ngendela mu cibandabanda cya mundidimbi wa lufu, ncyakuciina cintu cibi nansha cimwe to; mpweka mpicila mu mpâtà ya lutende lubishi lwa mu ditalaja, ne kumpenga kwa mâyi matalale.”

Ne kwandombola Ye mêmè . . .

<sup>378</sup> “Mukalenge, ndi mmona dikutakana dya ci-trinitaire dyadaya. Ndi mmona badimyamine mu buloba bujima; bisoosa bibi bitoloke myaba yônsò. Kadi kuwandombola Wêwè mpindyewu aku, Mukalenge, nêngìkalè bu baa mu Byenzedi 19 abu. ‘Paakumvwabo Cyôcì eci, baakabatijiibwa cyakabidi mu Dînà dya Yesu Kilisto.’”

. . . nêndondè,

“Nkaadi mwende citupa cya njila, Mukalenge, cikumbane bwa kuKwakidila.”

Mpindyewu nênyè Nende too ne ku ndekeelu.

<sup>379</sup> Nzambi munanga, ndi mutwishiibwe ne aci ncifumine munda mwa mwoyi wanyi. Ndi mutwishiibwe ne ncifumine munda mwa mwoyi wa muntu yônsò udi munkaci mwa kwimba pa dîbà edi, pàmwäpa bààbûngì bààteelejà mukaba wa mêtì ewu, bàdi kabayipu anyi kabayi munkaci mwa kuwuteeleja mpindyewu to. Swaku twikale ne diswa adi, Mukalenge, nansha byôbì bitulomba cinyi. Wêwè wâkamba ne: “Mushindu udi muntu uyààya bwa katwilangana ne cilwilu cikwabo, disalaayi, mfumu kampanda; ùdi wànji kusòmbela pansi dyambedi wenza makumi, mmukumbane kucyenza anyi, ùdi mwa kulekela maalu a pa buloba anyi? Udi wêwè mwa kubilekela, kulwa kudisanga ku cilwilu cya Dîyì difunda dya Nzambi, kutwa ngendu ne masalaayi Ende, kubuuka ne mikanku Yende anyi?” Twéñzélèku nanku, Mukalenge, mu Dînà dya Yesu.

<sup>380</sup> Nudi nwitabuuja anyi? Nudi nuMwitaba anyi? Eyo. Netunumone cyakabidi mwaba ewu, dilolo edi, bu Mukalenge mwa kwanyisha. Nudi nwitabuuja aci ne m'Bulelela anyi? [Disangisha didi dyamba ne: "Amen."—Muf.] Mbitooke mu mushindu mukumbane anyi? ["Amen."]

Nanku angata Dînà dya Yesu w nd  naadi,  
W w  mw n  wa kanyinganyinga ne dikenga;  
Nedikupe disanka ne busambi,  
Nda naadi kw ns  . . .

Mpindyewu, labulangana ku cyanza ne muntu udi ku luseke lwebe aku awu mpindyewu.

D n  dya mushinga,  y  dya bupole be!  
Ditekemena dya buloba, (Ditekemena dya buloba!) disanka dya Dyulu;  
D n  dya mushinga,  y  dya bupole be!  
Ditekemena dya buloba ne disanka dya Dyulu.

Twinamina D n  dya Yesu,  
Tupona mikookwela ku mak s  Ende,  
Mfumu wa bamfumu mu Dyulu netuMwase  
cifulu cya butumbi . . . (Y y  udi Nzambi, pa  
d b  adi.)

Paa jika lwendo lwetu.

D n  dya mushinga, (D n  dya mushinga)  y   
dya bupole be! ( y  dya bupole be!)  
Ditekemena dya buloba ne disanka dya Dyulu;  
D n  dya mushinga,  y  dya bupole be!  
Ditekemena dya buloba ne disanka dya Dyulu.

Ndi ngeela meeji ne bambi b ns  mbabamanyishe kudi bantu mu dinda emu, babasekelele.

<sup>381</sup> Padi muntu musambile lumingu lujima, udikonka ne bwalu budi cinyi, umona Mifundu eyi, miikale kacya yimana kumpala kwebe. "Nenku dyakabi dyanyi," mw mbil  P l , "m m  nc yi nyiisha Evanjeeliyo." Kundekelu kwa njila wende, kwambaye ne: "Ncy na mudikande bwa kunwambila patooke Mubelu w n so nk ong wa Nzambi mwakampreebwawu nansha."

Ntu misangu mikwabo mpwa mwoyi bwa kujingulula bimwe bintu, dileeja dya bantu, dilambula dya b n  mu byanza bya Nzambi.

Billy uvwa wamba, d ng  dituku ne, muntu mukwabo uvwa mulwe, wamba ne: "Ndi ndwa mwaba ewu kukaadi bidimu bibidi, bwa kulambulabo mwanaanyi mu byanza bya Nzambi."

<sup>382</sup> Billy kwambaye ne: "Kupeci meeji mabi bwa bwalu abu to. M m  ndi ne mw n ,  kaadi ne cidimu cijima; k  mbanji pende kumulambula mu byanza bya Nzambi to, ne leelu. Pa nanku ndi ngindila mene too ne paafikaye bucole bukumbane bwa kudiyilaye nkaayende kumpala kwaka's, ngeela meeji."

Nenku tudi tusangana nunku, wêwè mwaneetu wa balume, wêwè mwaneetu wa bakaji, ne kabyena—kabyena nanku to, wamonu's, mêmè... Cintu cimwe cidi ne, bivwa bikengela bwa twêtù kwikalala tulambula bânà beetu balela mu byanza bya Nzambi.

<sup>383</sup> Tudi ne cya kubatiiza muntu yônsò. Kudi ciinà cya mâyì; mâyì's ngôwò aa. Pawikala kuyi mubatijiibwe to, ncinyi cidi cikupangisha? Mâyì's ngôwò aa. Lwâku mpindyewu mene. Kwindidi too ne dilolo edi to; Iwâku mpindyewu mene. Kudi muntu mwaba ewu wîkala mwa kubatiiza ewu yônsò ukââdi munyingalale ne mutonde mpekaatu. Pawikala ukââdi mubatijiibwe misangu dikumi ne yibidi, nebakubatiize mu Dînà dya Mukalenge Yesu Kilisto bwa dilekelediibwa dya mpekaatu. Wamonu anyi? Ki citudi twêtù.

<sup>384</sup> Kadi, nwamonu's, Mukenji ki udi pa mwoyi wanyi. Ndi ne cya kuWupatula. Ki kiipacila kamwepele kândì mêmè naaku, ncify ntangila bidi mukajaanyi wamba, bidi bânà baanyi bamba, bidi mpaasata wanyi wamba, bidi ní nganyi ní nganyi wanyi wamba to. Mukalenge wanyi ngudi ne bwalu. Ndi ne cya kupatula Aci. Ki kiipacila kamwepele kândì mêmè naaku aku.

<sup>385</sup> Nenku mpindyewu, misangu yâbûngì, ntu mpwa mwoyi bwa kusekelela bambi. Ngeela meeji pàmwâpa ne... mwaneetu wa balume, Mwaneetu Neville, muntu wa mushinga mukole. Bânà beetu baa balume bakwabo aba, tudi ne disanka dya kwikalala neenu.

<sup>386</sup> Kî mbwena kwamba ne katwena tupetangana neebe, mwaneetu, bwa kupangakanangana to. Bâbûngì baa kunudi mwaba ewu mbafwanyine kwikalala bayishi baa ba-trinitaires. Katwena baswe kunufiikila munda to. Tudi banunange. Kabiyyi nanku to, bu ne ncivwa ngiitabuuja nanku to, ncyêna mufwanyineku kuumuka mu ekeleesiya emu ncifyi mupweke kwaka mukatwe binù ngamba ne: "Nzambi, ndongololeku."

<sup>387</sup> Ncitu muswe nyuma wa dyambu, wa budisu awu bwa kusambakanaye ne wanyi mêmè to. Ndi muswe nyuma wanyi ikale mutooke ne mukezuke, wa dinanga dya bwânà bwetu, wa cijila ne Nyuma Mwimpè. Mpindyewu, muntu yéyé mungenzele bwalu bubi, bidi anu bilenga. Nenku nansha mûndì mufwanyine kwikalala ne bukenji bwa kumupingajila, ncitu muswe aci mu wanyi nsömbelu to. To, ntu—ntu mêmè muswe kwikalala ne dinanga. Ntu muswe kwikalala pabwîpi bwa kulongololangana ne dinanga, ne dinanga didi kakuyi mpatà to diikale dyandamuna bwa bwalu abu dyamwamwa.

<sup>388</sup> Ncyêna ne meeji a dibenga kuper tangana to. Méthodiste, Baptiste, Katolike, Presbytérien, nansha wêwè mwikalale nganyi, ncyêna ngamba maalu aa bwa kubenga kuper tangana, kwikalala ne dyambu kumpala kwenu to. Bu ne mvwa nanku, ndi mwena

lubombo ne bivwa bikengela mêmè kwikalà ku binù ku cyoshelu eku, nsambilà Nzambi nsambidilamu.

<sup>389</sup> Kadi pândì mbyamba apu, mbwa dinanga, ne ndi mmona kunuyaaya. Mpindyewu, ncyéna ngamba maalu aa ndyambilawu, ne ngamba mwikale ndicinkila to. Ndi nnupa EMU MMUDI MUKALENGE WAMBA. Ki Bulelela mbwôbò abu. Ne ndi mununange bwa maalu awu. Nzambi anubeneshe.

<sup>390</sup> Mpindyewu, patudi twimba cituminyi cikwabo cya musambu ewu apa, tuwimbààyi, kumpala kwa twêtù kuya. Tudi baswe nwikale mwaba ewu dilolo edi, panwikala ne mushindu. Panwikala kanuyi ne mushindu to, Nzambi ikale neenu too ne patwapetangana. Tudi tulomba anu ne Nzambi anu—anubeneshe ne anupeeshe cidi citambe bwîmpè cya mu buloba Bwende, nwamonu's.

Angata Dînà dya . . .



*BALABA MAANYI KU CIKONDO CYÀ NSHIKKIDILÙ* LUA65-0725M  
(The Anointed Ones At The End Time)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyàlumingu mu dinda, mu matùkù 25 a ngondo wa mwandamutekète, cidimu cya 1965, mu Branham Tabernacle mu Jeffersonville, Indiana, U.S.A. Ndyumusha pa mukaba wa mèyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2023 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Dîyì dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiyi bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lüntândalà, kulamiibwa mu cikàlwîlà, kukudimunyibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyì wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)